
शिल्पाक असो आकार आयलो 


कोंकणीतल्यान साहित्य रचना करपी नवोदित .बरोवप्यांक, आपूण बरयता त्या साहित्य 
प्रकारांत मार्गदर्शन घडचें देखून गोवा कोंकणी अकादेमीन ' साहित्य शिल्प ' नांवाची कृतिसत्रांची एक माळ 
१९९२ वर्सा तयार केली 

साहित्य शिल्पा 'ची मूळ कल्पना अकादेमीचे एक वांगडी आनी नामनेचे बरोवंपी श्री . चंद्रकांत 
केणी हांगेली . ही कल्पना प्रत्यक्षांत हाडपाखातीर अकादेमीन कांय जाणकारांच्यो बसका घेवन सुचवण्यो 
एकठांय केल्यो . मागीर साहित्याच्या प्रका रांप्रमाण कृतिसत्रांची विभागणी केली . दर एका कृतिसत्राक एक 
एक संचलक नेमलो आनी ताणे त्या विशयावयलो पेपर वाचून कृतिसत्राचें संचलन करपाचें अशें थारले . 

शेनवाराक सांजवेळा सुरू जावपी कृतिसत्र आयतारा सांजवेळा सोपतालें . आरंभाक उक्तावण 
समारंभ जातालो . उपरांत पेपरवाचन , बरपावळीचें वाचन , कथन आनी चर्चा अशें दर एका कृतिसत्राचें 
स्वरूप आसलें . दर एका कृतिसत्रात सुमार २५ नवोदित बरोवप्यांक आमंत्रीत केल्ले आनी कांय जाणकारांक 
निरिक्षक म्हण नेमिल्ले 

महालक्ष्मी बांदोडें , HIS हांगासर जाल्ल्या ह्या पांचूय कृतिसत्रांत कोंकणीचे नामनेचे बरोवपी 
अंड . उदय भेंब्रे हांगेलीं ' साहित्य निर्मितीत भास , व्याकरण आनी शुध्दलेखनाची गरज ह्या विशयावयलीं 
महत्वपूर्ण अशीं व्याख्यानां जालीं . 

कृतिसत्राच्या आरंभाक कवीवर्य डॉ. मनोहरराय सरदेसाय , गोवा कोंकणी अकादेमीचे 
उपाध्यक्ष ह्या नात्यान आपलें अभ्यासपुराय अशें उलोवप करताले . 

सगल्यांच्या आदारान हे ' साहित्य शिल्प जैतिवंत जालें . ताचो हेतू सफळ जालो . ' साहित्य 
शिल्पा 'तले पेपर पुस्तक रूपान उजवाडा हाडपाचो निर्णय अकादेमीन घेतलो आनी ज्येष्ठ बरोवपी भौ . 
पांडुरंगबाब भांगी हांणी पुस्तकाक प्रस्तावना बरोवची अशी तांकां विनंती केली . तांणी ती मानून घेतली . 
तेखातीर तांगेले खाशेले अशे उपकार मानपाक जाय . ताणी प्रस्तावनेत आपली परखड अशीं मतां मांडल्यांत 
आनी साहित्य प्रकारांचे, वादांचे विवेचन केलां, तें सगल्यांकूच मार्गदर्शक थरपी आसा . 

“साहित्य शिल्प' कृतिसत्रांतले पेपर आयज पुस्तकरूपान उजवाडा येता . खरें म्हळ्यार ते 
हाचेआदीं उजवाडा येवपाचे पूण कांग्र आडखळींक लागून ताका उशीर जालो . कोंकणी साहित्य समीक्षेच्या 
दालनांत हे पुस्तक भर घालतलें अशी आमकां आस्त आसा 

पुस्तकाची घ्रुफां तपासपाखातीर बाय विनंती कासार आनी. हेमा नायक हांची खुबूच मदत जाली 
तांचे उपकार ! 00 ण ae 

वा कोंकणी अकादेमीन बांदोड्या गांवांत 'साहित्यशिल्प' ह्या विशयाचेर 
ग rr कांय उलोवपां घडोवन हाडलीं. कवी रमेशबाब वेळुसकार कवितेचेर 
उलयले. कवी, कथाकार आनी नाटककार पुंडलीकबाब नायक हे नाटकाचेर 
BOIS. पत्रकार आनी कथाकार चंद्रकांतबाब केणी हे ललित साहित्याचेर उलयले. 
कवी नागेशबाब करमली हे अणकार (इतिहास आनी वर्तमान) हाचेर उलयले आनी 
कथाकार दामोदरबाब मावजो कथेचेर उलयले. 
हीं उलोवपां आयकतल्यांक कोंकणी साहित्याची जाण मेळची आनी गोवा 
विद्यापिठात जे विद्यार्थी कोंकणींतल्यान बी.ए. आनी एम.ए. करतात, तांकांय ह्या 
व्याख्यानांचो लाव जावंचो, असोय एक हेतू ह्या उलोवपांफाटल्यान आसा. 
कोंकणी साहित्य आनी संवसारांतल्या हेर साहित्याची वळख घेतना, 
मुख्यतायेन जाणवता, की तांकां साहित्याचे निर्मणेक कांय शेंकडे मेळल्यात. आमकां 
लागशिली भास जी मराठी तिका सातशीं वर्सा मेळल्यांत. १३ व्या शेंकड्यांत 
ज्ञानेश्वरान ओवी Bait अमृतासारकी ज्ञानेश्‍वरी बरयली. नामदेवान भक्तिरसान 
भरिल्ले अभंग रचले. तुकारामान अलौकिक प्रतिभेच्या अभंगांची निर्मणी केली. 
एकनाथान अभंगांवांगडाच , लोकमानस ध्यानात घेवन , सुंदर गवळणी आनी भारूड़ां 
रचली. ह्या संत साहित्या उपरांत शाहिरीपोवाडे आयले. उपरांत पंत कविता आयली. 
मागीर शृंगारीक लावणी आयली आनी ब्रिटिशांनी भारत व्यापलेउपरांत इंग्लेज 
साहित्याची वळख जातकीच, मराठींत आर्विल्ले साहित्य निर्माण जालें. 
ज्या साहित्यिक चळवळींक लागून युरोंपांतळें वाङमय समृध्द जालें, त्या 
चळवळींचो इतिहास आमच्या विद्यार्थ्याक आनी साहित्यिकांक कळूंक जाय. देखून 
हो प्रपंच मांडला. 





अभिजातवाद 
अभिजातवाद ही संज्ञा इंग्लेज भाशेंतल्या Classicism हे संज्ञेखातीर 
उपकरायतात. रेने वेलेक हाणें हे संज्ञेच्या इतिहासाचो वेध घेवन असो निश्कर्श 
काडलो, की तिचो पयलो वापर इटलींत १८१८ वर्सा, जर्मनींत १८२० वर्सा, 

फ्रान्सांत १८२३ वर्सा, रशियेंत १८३० वर्सा आनी इंग्लंडांत १८३१ वर्सा जालो. 
Classic आनी Classical हीं विशेशणां पुर्विल्लो काळ धरून उपकरायत 
आयल्यात. 

आयच्या काळांत Classic हें उतर दोन तरेन उपकरायिल्लें मेळटा. 
देखीक Classic ages अभिजात युग अशें म्हण्टना, व्हड म्हळ्यार ऊंच 
पांवड्याच्या साहित्यकृतिंचे निर्मणेचो काळ अशें मानतात. एलिझाबेथ राणयेचो काळ 
हो इंग्लेज साहित्याचें अभिजात यूग! अभिजात साहित्य हें प्रगल्भ संस्कृतींत 
वाडिल्ल्या प्रगल्भ मनांची निर्मणी आसता. ती जे भाशेंत निर्माण जाता, तातुंतल्यान 
एक Common style उदेवाक येता. अभिजात साहित्यांत राष्ट्रचैतन्याचें विश्वरूप 
पळोवंक मेळूंक जाय, संवसारीक अर्थान तात्वीक आशय आशिल्ल्या समस्यांचो 
विचार जावंक जाय अशा साहित्याक सभाविकूच पिळग्या पिळग्यांची मान्यताय 
मेळटा. 

रामायण आनी महाभारत, Odisseia आनी Enidas शेक्सपियरचीं 
नाटकां हांचो आस्पाव अभिजात साहित्यांत जाता. कोंकणींत अभिजात साहित्यांत 
आस्पावपासारकें एक्कूय पुस्तक ना. शणै गोंयबाबाचें साहित्य अभिजात साहित्यांत 
मोडना. | 

रोमँटिसिझम 

ग्रीक तत्वज्ञानाची, कलेची आनी साहित्याची युरोपांतल्या हेर देशांक 
वळख मेळूळी . धर्म आनी विज्ञान हांच्या झुजांतल्यान विज्ञान फुडें सरलें. ताका लागून 
पंदराव्या शेंकडयांत युरोपांत पुनरूथ्थानाचें यूग आयलें. १७९० वर्स धरून युरोपांत 
रोमॅटिसिझमची चळवळ उदेवाक आयली. रूसो, कांट, हेगेल, बेकन, प्लेटो हांच्या 
तत्वज्ञानाची प्रेरणा हे चळवळी फाटल्यान आशिल्ली. हे चळवळीन आत्मदर्शन आनी 
भायलो अणभव हांचो मेळ घालपाचो यत्न केलो. निर्मणेचें ऊर्जाकेंद्र हें मनशाच्या 
मनांत आसा. लेखक, कवी, कलावंत हे आत्मदर्शी जाणविकायेन झपाटून वतात. 
देखून शेले हे कवीन हे चळवळीक युगचैतन्य wed. हें युगचैतन्य जाणून घेवपाक 

सगलें सामर्थ्य पणाक लावचें पडटा. तातुंतल्यान धुंदी येवन जो उमाळो निर्माण 
जाता, तेन्नाच तो श्रेष्ठ पांवड्याच्या लेखक आनी कविंच्या प्रतिभेंतल्यान उक्तो 
जाल्लो मेळटा. 

रोमँटिसिझम ही त्या काळावेली फकत साहित्यिक संकल्पना नाशिल्ली. 
तिचो आविश्कार धर्म, सौंदर्यशास्त्र, इतिहास मिमांसा, राजकारण आनी मनशाचे 
जिणेची धारणा, संगीत, चित्रकला अशा क्षेत्रांत जाल्लो पळोवंक मेळटा. वर्डस्वर्थ , 
शेले, किटस, हेन बोदेलेयर, ह्युगो, रूसो बी हांची सृजनशील निर्मणी आनी विवेचन , 
नॉवेलीस , इल्यरमारवर, लॅमेनस हांचें धर्मचिंतन , एडमंड, Th, SSX, मँझेनी हांचें 
राजकारण, सर वॉल्टर स्कॉट, कार्लइल बी हांची इतिहास मिमांसा, गटे, रूसो, 
बायरन बी हांची जिणेकडेन पळोवपाची नदर ही रोमँटिसिझमांचोच अविश्कार 
आशिल्लीं. रोमॅटिसिझम ही फकत साहित्याची चळवळ नाशिल्ली. जिणेकडेन 
पळोवपाची ती एक मुळावी अशी मोलादीक नदर आशिल्ली वा अणभव घेवपाचो एक 
मार्ग आशिल्लो. 

मनीस हो निसर्गाचोच एक भांग आसा आनी ह्या जड संवसाराचे कल्पनेक 
चैतन्याचें रूप दिवप, हीय रोमँटिसिझमाची एक प्रेरणा आशिल्ली. ताका लागून 
मनशाच्या “स्वयं'क केंद्रस्थान मेळळें आनी सृजनाची निर्मणी करतल्याच्या 
व्यक्तित्वाक एक मोल आयलें. देखून, वर्डस्वर्थान “काव्य' म्हळ्यार भावनांचो सहज 
स्फुरिल्लो आविश्कार आसा अशें म्हळे. शेलेन काव्य हे कल्पनेचो आविश्कार आसा 
अशें म्हळें. रोमँटिसिझमाच्या काळांत अंत:प्रेरणेक (Intuition) आनी जाणविकाय 
(Perception) ह्यो'बाबी मोलाच्यो मानल्यो. 

रामेंटिसिझमाचे चळवळीक 'उदयेगीक' क्रांती आनी फ्रेंच राज्यक्रांती हांणीं 
मोलाचो हातभार लायलो. उदद्येगीक क्रांतीक लागून शहरांची निर्मणी जाता आनी 
निसर्गाचो विनाश जाता. हो विनाश पळोवन निसर्गाक म्हत्व आयलें आनी फ्रेंच 
राजक्रांतीन सारकाय, भावबंदय आनी स्वतंत्रताय हे विचार दिले. 

वास्तववाद 
रोमँटिसिझमा उपरांत realism म्हळ्यार वास्तववाद ही चळवळ आयली. 


टॉलस्टॉय ह्या सर्वश्रेष्ठ कादंबरीकारान teat : "An artist is an artist only in 
so far as he can see things, not as he wishes to see them, but as 
they really are". 


आशय आनी रूप हाका वास्तववादी साहित्यान एक वेगळो छाप दिलो. 
समाजांतल्या सत्ताधारी वर्गातल्या मनशाचें चित्र रंगोवपाचें सोडून, वास्तववादान 
लोकजिणेचें चित्रण करपाची पध्दत दिली. 

वेल्या वर्गातल्या मनशाचें चित्र रंगोवपाचें सोडून , वास्तववादान लोकजिणेचें 
चित्रण करपाची पध्दत दिली. मध्यमवर्गी, कनिस्ट मध्यमवर्गी, वावराडे आनी भौस 
हांचे जिणेचें चित्रण जावंक लागले. झोलान हाका naturalismo ted. हें चित्रण 
वाऱ्यार केल्ले कल्पनेंतल्यान जायना, तर तें लेखकाच्या निरिक्षणांतल्यान जाता. 
शास्त्रीक संकल्पनांचो आदार घेवन साहित्याची निर्मणी करूंक येता, अशें झोलान 
सांगलें. मनीस वेगळ्या वेगळया नात्यान समाजाकडेन बांदिल्लो आसता, ते भायर 
आर्थीक नात्यानूय तो बांदिल्लो उरता. ताका लागून वास्तववादी सृजनांत 
सकयल्ल्या वर्गाच्या मनशाचें , ताचें अशें खाशेले चित्र रंगोवप जाले. मनांतलीं वेगळी 
वेगळी आंदोलनां धरून लिंगीक अनुभवाचें चित्रण करपामेरेन विशयांची व्याप्ती 
वाडली. व्यक्तिचे चित्रणावांगडाच भौसाचें स्वतंत्र अस्तित्वूय मांडप जालें. 
सरंजामशाहींतल्या वीर नायकाच्या जाग्यार complex व्यक्तित्वाचो , समाजाच्या 
नेमांनी बांदिल्लो , सगले प्रजेचो प्रतिनिधी असो नायक निर्माण जालो. थोडां भितर 
सांगप म्हळ्यार भांडवली लोकशाय समाजाचें आनी भौतीक जाणविकायांचें साहित्य 
वास्तववादाच्या रूपान निर्माण जावंक लागले. 


दादावाद 
१९१६ वर्सा पयल्या महायुध्दाच्या काळांत दादावादाचो (दादाइजम) 
उदेव जालो. युरोपांतलीं जीं राष्ट्रां आपल्याक सुसंस्कृत म्हण्टालीं, ताणींच ह्या 

झुजांत वांटो घेतिल्लो. ह्या काळांत युरोपांतले चडशे लेखक आनी कलावंत 
स्वित्झर्लंडच्या झुरीच शहरांत एकठांय जाल्ले. ह्या महायुध्दाक लागून बुध्दीक; 
समाजीक आनी संस्कृतीक कल्पनांक कसलोच अर्थ ना, असो विचार तांच्या मनांत 
आयलो. विध्वंस आनी उद्ध्वस्ततायेच्या दर्शनान ते व्याकूळ जाले. अशे परिस्थितींत 
मनशाची स्वतंत्रताय आनी सृजनाची तांक राखून दवरपाची तांकां गरज दिसली. 
ह्या पिसाट अशा राकेसी विध्वंसांतल्यान मनशांक वांचोवंक पावत, अशे कलेचो ते 
सोद घेवपाक लागले. हे धडपडींत तांकां सगल्या कलांची शास्वत प्रेरणा दिसताली. 
नव्या कलांचो आनी कलेच्या प्रक्रियांचो सोद घेतनाच कलेच्या क्षेत्रांतल्या 
पूर्वपरंपरांची आनी मोलांची विसकणी करपाची तांकां गरज दिसली. हाका लागून 
हे चळवळींक कला आनी प्रतिकला (Art and Anti-Art) अशीं दोन तासां आशिल्लीं. 


सामाजीक, सांस्कृतीक मळ धवळून काडून आनी तर्क-वितर्काचे नेम 
हातुंतल्यान नवी कला मूक्त जावपाक जाय म्हणपाचो ध्यास तांकां लागलो. चित्रांचे 
कुडके करून तांणी भिरकावन मारचे आनी तातुंतल्यान जी आकृती तयार जाताली 
ती चित्रफळ्याचेर दसोवची अशे तरेन बंधनां मेकळी चित्रकलेची निर्मणी सादची. 
कलावंतान जाणीव दवरून काडिल्ल्या चित्रापरस योगायोगान जें चित्र तयार 
` जातालें, तें चित्र तांकां चड प्रत्यय दिवपी चित्र दिसतालें. दिसाळयांत आयिल्ल्या 
मजकुराचे कागद पिंजून ताचे ते कुडके करताले. तातुंतलो एक एक कुडको एका 
एका उतराचे लांबाये येदो आसतालो. हे कुडके एके Wada घालून, ती पोती ते 
हालयताले, सकल वयर करताले आनी उपरांत ते कुडके मेजार भिरकावन मारताले. 
तातुंतल्यान जी रचना जाताली तिकाच ते कविता मानताले. 

उपरांत दादावाद्यांचो गट विरुकळीत जालो. तरीय तांचो असो एक विचार 
उरता. बंधनाविणें निर्माण जाल्लें सृजन तांणी मानलें. सामाजीक वर्तनाच्यो, कलेच्या 
निर्मणेच्यो, उत्तम अभिरूचिच्यो, ज्यो चौकटी परंपरेंतल्यान निर्माण जातात, तांचें 
चेंपण मनशाच्या सृजनाचेर परिणाम करता. सृजन फुलना, तें YEAST. तांची बसका 

अशी आशिल्ली. भाशेच्या भितरले तांकिचो सोद घेवपाचें काम दादावाद्यांचे पयलीं 
Malarme सारक्या कवीन केल्लें. नाद आनी ताल भरसून, तांतुंतल्यान कविता 
'घडोवच्यो, असो तांचो आग्रो आशिल्लो. 
अतिवास्तववाद 

दादावादाउपरांत अतिवास्तववादाची चळवळ जाली. कथा कादंबऱ्यांतलें 
वास्तव आनी प्रत्यक्षांतलें वास्तव, हें पयल्या महायुध्दा उपरांतचे पिळगेच्या ध्यानांत 
आयलें. खरें वास्तव म्हळ्यार तरी Gad? तें फ्रॉयडान आपल्या मनोविश्लेशण 
शास्त्रांतल्यान दाखयलें. आपल्या Interpretation of Dreams ह्या ग्रंथांत 
फ्रॉयडान अर्दन्हिंदिल्ल्या मनाची कल्पना मांडली. सदांचें वास्तव हें आपल्या 
हांवांचोच (Ego) भाग कसो आसता आनी खरो आत्मो अर्द न्हिदिल्ल्या मनाचोच 
भाग कसो आसता, हें कलावंतांच्या ध्यानांत ताणें हाडून दिलें. Gada धार्मीक, 
सामाजीक आनी राजकीय तत्वज्ञान विसाव्या शेंकडयांत अच्छेव कांडपी झुजाक 
आडावपाक पावले ना. खरें वास्तव बुध्दिंतल्यान जल्माक येना, ज्ञानवादी विचारांचेर 
आदारून बरयिल्लें साहित्य, वास्तवाचें दर्शन घडोवंक पावना, हें कलावंतांच्या 
ध्यानांत आयले. खऱया वास्तवाखातीर आपल्या अंतर्मनांतूच वचचें पडटा. आपल्या 
अर्द्‌-जागृत वा अर्द-न्हिदिल्ल्या मनाचो सोद घेंवचो पडटा, इतलेच न्हय तर मनशाचे 
प्रगल्भ संस्कृतीपयलींचो मुळावो मनीस आपल्याक सोदचो पडटा. ह्या विचारामेरेन 
कलावंत पावले. 

व्यवस्थित बेतिल्लीं कथानकां आनी व्यक्तिरेखा, सोपे सुटसुटीत 
मानसशास्त्रीक आडाखे म्हळ्यार खरी वास्तवता न्हय. हें कळटकीच बालझाकाची 
लोकप्रियता उणी जाली. स्टींवूल हाकाच चड मानूंक लागले. Fames Joys हाणें 
Ulisses हे कादंबरीत संज्ञा प्रवाहाचें तंत्र उपकरावन न्हिदिल्ल्या वा अर्द जागृत 
मनांतल्या घडामोडिंचो वेध घेवपाचो यत्न केलो. 

कलावंतांक जाय आसता तें स्वातंत्र्य , तो म्हुर्ती-भजन करून Gad करता. 
कलेचें स्वातंत्र्य म्हळ्यार कलेच्या नेमांपासून घेतिल्लीं मुक्तताय. हे खातीर रिंबो, 

' मालार्मे ह्या कविंच्यो कविता, तेच परी व्हांगॉग, मातीस, पिकासो ह्या चित्रकारांचीं 
चित्रां पळोवचीं. 

अतिवास्तववाद (Surrealism) कादंबरी परस कवितेंत चड पळोवंक 
मेळटा. मनशाचे जिणेंत आनी भोंवतणी कितलीं तरी बंदनां आसतात. मनशान ह्या 
बंदनांतल्यान मुक्‍त जावंचें अशें अतिवास्तववाद मानता. कुटुंबव्यवस्था, सांस्कृतीक, 
सामाजीक, राजकीय बंधनां, लिंगीक निती ह्यो सगल्यो गजाली मनशाचो “हांव' 
(Ego) सांबाळटा. ह्या बंदनांआड मनशाच्या अंतर्मनांत एक ज्वालामुखी पेटत 
आसता. ह्या ज्वालामुखिची जाणविकाय अतिवास्तववादान करून दिली. हेंच 
अतिवास्तववादाचें कार्य. 


अस्तित्ववाद 

अस्तित्ववाद सांगता की मनशाचे बुध्दिक म्हेरो आसतात. तो सगलेंच 
आकलन करूंक पावना. मनीस हो दोन पायांचेर उबो आसता. दोन पायांचेर Gal 
रावपाक ताका जागोच रावचो पडटा. Val आशिल्ल्यान भोंवतणचो वाठार 
दावेकडचो आनी उजवेकडचो , फाटलो आनी फुडलो अशा चार दिशांनी वांटून वता. 
आपल्या वयर आशिल्ल्या जाग्याची आनी आपल्या सकयल आशिल्ल्या जाग्याची 
भर घालतकीर आनीक दोन दिशांची भर पडटा. उपरांत तो अधांतरीच वावुरपाक 
लागता. ताचो सगलो आदार Ae जाता. दिको पुसून वतात. ताका कितें करचें हाचें 
भानूच उरना. ज॑य पळयता थंय मळबूच दिसता. वाट दाखोवपाक कोणूच नासता. 
हो एक मुळावो अणभव. हो अणभव जेन्ना तिव्रतायेन जाणवपाक लागता, तेन्ना ताचें 
मन व्याकूळ जाता. भोंवतणचो संवसार absurd! असो मोनो भेरो दिसूंक लागता. 
जिवाच्या आकांतान तो आदाराक उलो मारूंक लागता. 

अस्तित्ववाद हें व्यक्तिवादी तत्वज्ञान. व्यक्ती ही ह्या तत्वज्ञानाचें केंद्र. 
व्यक्तीच आपली इत्साशक्ती उपकरायता आनी भौस न्हंय. इत्सेचे हे तांकीक लागून 
तो निर्मणी करूंक पावता. जो भोंवतणच्या लोकांकडेन म्हळ्यार लोकांमदींच भरसून 

वचून जियेवंक पळयता, तो तितल्या प्रमाणान सृजन निर्माण करूंक पावना. 

नितीक कल्पनांच्या उदेवांक खूब उपपत्ती आसात. कांय जाणांच्या मतान 
बरें कितें वा वांकडें कितें, हे वस्तुचे गुणधर्म पळोवन थारावंक येता. कांय जाणांच्या 
मतान जाका लागून सुखाची भावना निर्माण जाता तें बरें आनी जाका लागून दुख्खाची 
भावना निर्माण जाता तें वांकडे. कांट ह्या तत्वगिन्यान्यान ह्या दोनूय उपपत्तींक विरोध 
केलो. तो म्हण्टा, की वस्तू थंड तशीच हुनय आसता. पूण ती बरी आसा काय वांकडी 
आसा, हें नितीक आदारार थारावंक मेळना. एकाद्रो सुंदर देखावो पळयतकीच 
आपल्याक आनंद जाता, जाल्यारूय ह्या आनंदाचें मूळ नितीक म्हणूंक येना. कांटच्या 
मतान बरें आनी वायट हीं दोनूय उतरां मनशाचे करणेकूय लावं येतात. मनशांत 
इत्सेची तांक आसता. हे तांकीक लागून ताच्यान बरेंय करूं येता आनी वायटूय करूं 
येता. तेच परी कांयच करिनासतनाय रावं येता. एकाद्रें कृत्य करचें वा न करचें, 
हें थारावपाचें स्वातंत्र्य मनशाक आसा. ही स्वातंत्र्याची भावना ताच्या मूळ इत्सेच्या 
स्वातंत्र्याक लागूनच आयल्या. कांटाच्या मतान नितीशास्त्र मनशा मनशाप्रमाण 
बदलना. एक निती एकाक आनी दुसरी निती दुसऱयाक अशी निती नासता. निती 
सगल्यांखातीर सारकीच आसता. दोन मनीस जेन्ना एका समान मूळ प्रमेयाचो विचार 
करूंक लागतात, तेन्ना ते समान निश्कर्शाकूच पावतात. तेच तरेन समान प्रसंगांत 
सांपडलेले दोन वेगवेगळे मनीस सारकोच विचार करूंक लागल्यार, तेंय सारकेंच 
अशें समान आचरण करतले. सगल्यांकडेन समान विवेक करपाची बुध्द आसता. 
देखून, नितिचे कायदे समस्तांखातीर आसतात आनी समस्तांक ते सारकेच लागू 
जातात. 

नितिचीं मोलां जरी इत्सेच्या बळग्याक लागून उत्पन्न जातात, तरी इत्सेचें 
स्वरूप भौशीक नासता. तें एकोडेंच म्हळ्यार वैयक्तीक आसता. हांव तुमच्या मुखान 
उलोवंक पावना आनी तुमच्या पांयांनीय चलूंक शकना. इत्सेच्या बळग्याची गजालूय 
अशीच आसता. म्हजे इत्सेन हांवें केल्ली एकाद्री करणी नितीक आसली तरी तेच 
Ral कृती gaa Hea, ती नितीक थारतलीच म्हणपाचें सांगूंक येना. इत्सेची 

तांक ही जण एकल्याची आसता आनी कृतिचो निर्णय जो घेता, तोच ही कृती नितीक 
काय अनितीक हें थारायता. 

आपले इत्सेची तांक आपणें उपकारावप म्हळ्यार आपणें व्यक्ती जावपाक 
. पळोवप. आपली जीण कशी व्हरची हाचो निर्णय, जाचो ताणेंच घेवंचो पडटा. अशी 
जीण तीन प्रकारांत मोडटा. 

मनशाच्यान आपल्याक जाय तशी जीण भोगूंक येता. भोगी मनीस चैन 
'करपाखातीर जियेता. केन्नाय तरी ताका चैनिचो वीट येता. चैन ही खरी न्हय अशें 
ताका दिसूंक लागता. उपरांत नितीक जीण जगपाचें ताच्यान थारावं येता. हे जिणेंत 
आपणेंच निर्णय घेवपाचो प्रसंग aie पावलाक येतात. घेता त्या निर्णयाखातीर 
थोडोसो त्यागूय करचो पडटा. निर्णयाप्रमाण जगपाक छापिल्ले अशे सामाजीक नेम 
नासतात, ताका लागून ही जिणय खऱ्या अर्थान आपल्याक जाय तशी जियेल्ली जीण 
नासता. ती देखदेणी अशी सार्वजनीक जीण आसता. कांय काळान ह्याय जिणेची 
उबगण येता. उपरांत तुमच्यानी अध्यात्मीक वा धर्मीक जीण जियेवपाक ge येता. 
हांगाय निर्णय घेवपाची तांक उपकरांवची पडटा. जगपाखातीर हांगाय छापिल्ले नेम 
मेळनात. तुमची वाट तुमकांच सोदून काडची पडटा. तुमी आनी तुमचो देव 
तुमचेखातीर ह्या संवसारांत उरता आनी त्या देवाचें उतर तुमकांच थारावचें पडटा. 
हांगाय खंयचीच पोथी तुमच्या आदाराक येना. 

खंयच्याय मनशाचे जिणेक अशे तिनूच पर्याय उरतात. जियेतना प्रत्येक 
मनीस PAM ह्या पेण्यांतल्यान वतलोच अशें सांगूंक येना. अखेरेक हो एक संभव. 
ह्यो निश्चित भासोवण्यो (आश्वासनां) न्हय. हांगा निवड विचारान थारना. एके 
विशिश्ट जिणेची उबगण येतकीर, ती जीण तुमकां व्यर्थ दिसता. देखून, तुमी सार्थ 
जिणेकडेन वतात. हांगा विचार न्हय तर भावना तुमचे इत्सेच्या बळग्याचें अधिश्ठान 
आनी बळ आसता. तुमकां मेळटा तें प्रत्येक नवें सत्य हें नवें आश्वासन आसता आनी 
तें खासा तुमच्याच खातीर आसता. कित्याक काय म्हळ्यार जगप वा न जगप हाचो 
निर्णय फकत तुमच्यांनीच घेवं येता. 

खरें ज्ञान म्हळ्यार आत्मज्ञान (१) हें ज्ञान दरएकल्यान जोडपाचें अशें 
व्यक्तिनिश्ठ आसता. दिसपट्टी एकठांय करपाची ती सामुग्री न्हय. संशोधनान तातूंत 
भर पडना. (२) ह्या ज्ञानाचें स्वरूप विरोधाभासाचें अस्तित्व आसा. अस्तित्व 
तर्काच्या व्युहांत बसोवंक येना. कार्य करतल्याच्या कायद्यार हांगा पातेवन भागना. 
संवसाराच्या आसपा नासपाक हेतू ना. “हांव हांगाच कित्याक? आजच कित्याक ? 
पयलीं वा उपरांत किद्याक आयलों ना?” ह्या प्रश्‍नांक जाप ना. हें सगले अब्सर्ड 
अशें तर्कापयलें आसा. हाका जाप ना. हांगा जाप मोनी आसा. (३) व्यक्तिनिश्ठ 
ज्ञान हें प्रत्यक्ष ज्ञान आसता. हें ज्ञान तुमच्या अणभवाचेर आदारिल्लें आसता. ताजो 
सिध्दांत मांडूंक येना. देखून , तुमी खंयचे वाटेन वतात आनी ते वाटेचेर तुमची कितली 
श्रध्दा आसा, हाका चड म्हत्व आसा. 

अस्तित्ववादी तुमची जिणूच बदलूंक पळयता. तुमचे दिसपट्टे जिणेचो 
तुमकां पश्चाताप जावचो अशें तांकां दिसता. तुमचे भ्रम ते ना करूंक पळयतात. 
विचार बदलपांत तांकां रस ना. संपूर्ण जिणूच बदलून वचूंक जाय, अशें तांकां 
दिसता. कांय अस्तित्ववादी लेखकांनी बरयल्लीं आप आपली आप-जीण ही जिणेची 
कैफियत मांडिल्लेवरी दिसता. ताजें मूळ ह्या विचारांत आसा. मनीस हो संवसाराचो 
प्रेक्षक न्हय. तो संवसार घडोवपी कर्तो आसा, अशें अस्तित्ववादी मानतात. 

नित्शें Fever, की मनीस हो ताचे नदरेन इत्सा करपी पापी आसा. तो 
वाठाराकडेन जमोवन घेत ओगी बसना. आपले इत्सेचो छाप त्या वाठाराचेर तो 
मारूंक सोदता. देखून , संवसारांत प्रत्यक्ष नासता. आसता ते प्रत्यक्षाचें ' इंटरप्रिटेशन. 
वास्तवाचे आमी भाशांतर करतात. आमकां जाय तोच अर्थ तातुंतल्यान काडटात. 
वास्तवाक आपलीं उतरां नासतात. तें मोनें आनी भेड़ें आसता. मनीस वास्तवाक 
उतरां दिता. मनशाच्यो संकल्पना म्हळ्यार आपले सोयीखातीर ताणें निर्माण केल्ली 
फिक्शनां आसात. एक फिक्शन उपकरा पडलें ना जाल्यार दुसरें घेवपाक तो मेकळो 
आसता. देवाचें फिक्शन निरूपयोगी जाल्यार, “देवाचो अंत' जाला अशें मानून, ' देव 
ना' हें फिक्शन रचून नवो संवसार निर्माण करूं येता, अशी आस्त मनशाक आसता. 








अस्तित्ववादांत जसो भावनेचो एक भाग आसा, तसो बुध्दिचोय एक भाग 
आसा. हो बुध्दिचो भाग ब्रेटानो (१८३८-१९१७) ह्या फ्रेंच आनी चड करून एडमंड 
ह्यूझेर्ल (१८८९-१९३८) ह्या जर्मन विचारवंतांकडल्यान आयला. 

कांटान वास्तवाचे दोन भाग केल्यात. एकाक तो 'न्युमिनन- वस्तू फाटलें 
अविकारी अदृश्य तत्व Fever आनी दुसऱयाक “फिनोमएनन- प्रत्यक्षांत दिसपी 


दृकप्रत्यक्षवाद मानता. 

जें प्रत्यक्ष जाणविकायेक दिसता, तें कितें दिसता आनी कशें दिसता हाची 
चौकशी दृकप्रत्यक्षवाद करता. भौतिकशास्त्री जे वस्तूचो अभ्यास करता तिका 
भौतिक अस्तित्व आसता. पूण मानसशास्त्री जे वस्तूचो अभ्यास करता, ते वस्तीका 
अस्तित्व आसतलेच अशें ना आनी आसलें, तरी त्या स्वरूपांत तिचो अभ्यास तो 
करिना. पक्षीशास्त्री खरो पक्षी घेवन ताचो अभ्यास करता, तर मानसशास्त्री 
कल्पनेन (संवेदनेन जाणवल्ली प्रतिमा वा धारणा) मनांत उदेवाक आयिल्ले वेगवेगळे 
“मूड' हांचो अभ्यास करता. ताका सगल्यांत पयलीं जाणवल्ली वस्त म्हळ्यार ताका 
जाणवल्ली आसता ती प्रतिमा. ह्यो प्रतिमा मन तयार करता. ती ती प्रतिमा नासत, 
तर तो तो अनुभव साकार जावंक पावना. वण्टीचेर रंगीत टिंब आसून भागना. मनांत 
त्या टिंबाची जाणविकाय जाल्यारूच त्या टिंबांची जाण जाता. तीच गजाल नादांची, 
सुरांची. मनशाच्या मनांत त्या सुरांची जाणविकाय जालीना जाल्यार, ते सूर आसून 
नासून ताका सारकेच जातात, मन एका वेळा एकूच प्रतिमा निर्माण करता. देखून 
जाणविकाय निर्माण करपी मनूच आसता. रंग पळयतलो जाल्यार मनशाच्या 
पळोवपांत तो रंग अस्तित्वांत आसचो पडटा. हीच गजाल नादाची, प्रेमाची, 
नाटकायेची. l 

जाणविकायेकूय एक दिशा आसता. ती येवपाखातीर कसलीय तरी वस्त 
तिच्यामुखार आसची पडटा. पोकळ जाणविकाय हें उतरूच व्यर्थ आसा. 
जाणविकायेचे क्रियेखातीर, ते क्रियेचो 'ऑब्जेक्ट' तिका धरून नासत जाल्यार, 
जाणविकायेची क्रिया घडून येना. संदर्भाबगर जाणविकाय नासता. निर्शेणी, 

कळवळो, तळमळ बी “मूड'सांचेय बाबतींत संदर्भवस्त (Object) नासल्यार 
जाणविकाय आसूंकच पावना. जाणविकाय आसप म्हळ्यार जाणविकायेची 
जाणविकाय आसप. जाणविकाय केन्ना निश्क्रीय नासता. ती क्रिया करपी (अँक्टीव्ह) 
आसता. ही जाणविकाय सदांच अर्थाचे मुशिंतच काम करता. खिणा खिणाक 
भायल्यान तरे तरेच्यो संवेदना मनाकडेन येत आसतात. निखट्योच संवेदना 
घेतल्यार तांचो गोंधोळ जाता. देखून, मन तांचो संदर्भ जुळोवन, तांतुंतल्यान 
आपल्याक जाय तो अर्थ काडटा. 

जाणिवेचो वा जाणविकायेचो अभ्यास करतना बेंटानो फकत जाणविकायांच्या 
संदर्भवस्तूंचोच अभ्यास करता. तर ह्युझेर्ल जाणविकाय कशें काम करता हाच्या 
कार्याचो (फंक्शनाचो) अभ्यास करता. AAS A मतान, जाणविकायेचें खरें काम, 
ह्या संवसाराचो अर्थ उसोवन दाखोवप हें आसा. “डिस्कव्हर' ह्या उतराचो Foray 
अर्थ 'अनकव्हर' म्हळ्यार वेलें धांपणें काडून भितरले खरें रूप Gad करप असो 
आसा. अशे तरेन जाणविकाय, अर्थावेले धांपणे काडून, त्या अर्थाक मेकळो करता. 

उतराक एकच न्हय तर आनिकूय अर्थ आसूं येतात. जाणविकाय ही सदांच 
निर्माण करपी आशिल्ल्यान, त्या उतराचो दीसत अर्थ ती तयार करता. केन्ना 
उतरांतली मानून घेतिल्ली वस्त समान आसता. पूण अभिप्रेत वस्त वेगळी आसता. 
हांव गोयचो जाल्ल्यान गोंय ह्या उतराचो म्हजेखातीर जो अर्थ आसा, तसोच अर्थ 
जो गोंयचो न्हंय ताचेखातीर आसचो ना. गोंयांसंबदान ताणें जें वेगळेंवेगळे आयकलां , 
ताका लागून ताचे कल्पनेत जें गोंयचे रूप निर्माण जालां ताचेर आदारून ताचो गोंयचो 
अर्थ आसतलो. ह्या घटकांक लागून वेगळेवेगळे अर्थ निर्माण जातात. अर्थाचो हो एक 
pra आसता. ह्या कोशांत जितले अर्थ आसतले, थंय मेरेन मनशाचे कल्पनेचे 
तांकिची धांव वतली. 

भायल्या संवसारा भोंवतणी वंय करून ताचो पसारो उणो करप, हें एक 
ह्युझेर्लचें दुसरें सूत्र आसा. da करतकीच ध्यानांत येता की जाणविकाय ARICA. 
भायलो संवसार खरो आसुनूय तो नाशिल्ल्यासारकोच जाता. तो स्तब्ध जाता. 

संवसाराचें आसप हें अखेरेक संवसार पळोवपी आनी ताचो विचार करपी ट्रस्टाचे 
जाणविकायेचेर आदारून आसता. हो संवसार आजमेरेन आमी दुबावाविणें खरो 
मानलो. आतां ध्यानांत येता की प्रत्यक्ष दिसता तितलेय वास्तव आनी स्वतंत्र 
आसताच अशें ना. म्हाका म्हज्या “हांव Al जाणविकाय आसा म्हणून तें प्रत्यक्ष आसा 

वंय करून आनी संवसाराक कुशीक उड़ोवन आमी जेन्ना आमची जाणविकाय 
तपासपाक, लागतात. तेन्नाच हो संवसार अर्थप्रत्ययाच्या पांवड्यावेल्यान तो कसो 
उसवत वता हें आमकां कळूंक लागता. संवसारांत जाणविकाय अशे तरेन अर्थ तयार 
करता. संवसाराचो आमी लायिल्लो अर्थ ही आमची निर्मणी आसता. हे निर्मणेंत जशो 
तरेतरेच्यो वस्तू येतात तेच परी तरेतरेचीं मनशांय येतात. हाचेवेल्यान SMS असो 
निश्कर्श काडटा की हो संवसार कितल्याशाच जाणविकायांनी वांटून गेला. म्हज्या 
“हांव'वरीच आनिकय 'हांव' ह्या संवसारांत रावतात हो संवसार खूब जाणांत वांटून 
गेला. हे प्रत्यक्ष अस्तित्ववादान समजून घेतलां. संवसाराच्या ह्या धबाडग्यांत मनीस 
मनिसूच आसा. शास्त्रीक परिभाशेंतलो तो निवळ अमूर्त कोटी सारको कोटी न्हय. 
ह्या हांसपी, खेळपी, रडपी मनशाचो विचार जावंचो म्हणून अस्तित्ववाद प्रयत्न 
करता. हो विचार करपाखातीर तो, दिसता त्या प्रत्यक्षाचीच जाणविकाय घेवन, 
सगल्यांत लागशिली म्हळ्यार प्रत्यक्ष संदर्भ घटकाचो अभ्यास करपाची पध्दत 
येवकारता. अस्तित्ववाद संवसाराचीं अमूर्त तात्विक भाशा करिना, तरः खऱ्यांनीच 
जियेवप म्हळ्यार fod, हें तो प्रत्यक्ष जियेवपाच्या वर्णनांतल्यान उलगडो करून 
सांगता. तो संवसाराचें दिसप तपासतना ताचे जाणविकायेंतल्यान दिशिल्लो संवसार 
तपासता. जाणविकायेंतलें हें दिसप जेन्ना तो तपासता तेन्ना संवसाराचें खरें आसप 
स्पश्ट जावंक लागता. ताचेर आशिल्ले धांपणे पयस करतकीर संवसार स्पश्ट दिसूंक 
लागता. sifted आसता तें उक्ते करप हाका दोन अर्थ आसात. एक अर्थ म्हळ्यार 
धांपणें काडपासारकें खरें अशें कितेंय तरी आसा आनी दुसरो अर्थ म्हळ्यार 
जाणविकायेन पळोवपी “हांव' पसून खरोच आसा, हाची जाणीव जाता. संवसाराची 
आनी “हांव” ची यथार्थताय अशे तरेन दूकप्रत्यक्षवाद सिध्द करता. संवसाराचें यथार्थ 

स्वरूप पळोवंक मेळचें होच दृकप्रत्यक्षवादाचो हेतू आसा. 

दृकप्रत्यक्षवादाची तरा कितली प्रभावी आसता हें दाखोवपाक एक देख दिवं 
येता. बुध्द भगवानाची जीण सगल्यांक खबर आसा. तो जरा, व्याधी आनी मरण 
हीं तीन दृश्यां पळयतकीर ताका संवसाराची उबगण येता. ही उबगण ताका कित्याक 
आयली? आमकां सगल्यांकूच हीं दृश्यां दिसतात. ह्या परसूय भयंकर गजाली आमी 
पळयतात. पूण आमकां वैराग्य येना. बुध्द भगवानान जेन्ना हीं दृश्यां पळयलीं, तेन्ना 
ताणें बाकिचीं दृश्यां सोडून हीच दृश्यां पळयलीं. हीं दृश्यां सोडून अवांतर जग ताणें 
आपल्या पसून पयस केलें. ह्या जगाक आपल्या मनाभायर ताणें थांबोवन धरले आनी 
ते अवस्थेंत ताका त्या तिनूय दृश्यांचो अर्थ उक्तो जालो. 

अस्तित्ववादान दृकप्रत्यक्षाकडल्यान जाणविकायेन धारण केल्ले अणभव, 
आपलेखातीर तपासून पळोवपाची तरा घेतली. साहित्याचे निर्मणेखातीर ही तरा खूब 
उपकरा पडटा. ही तरा अशी आसा की काँक्रिट वा सामक्या लागशिल्ल्या 
अणभवांतल्यान, ती अँब्स्ट्रॅकट वा अमूर्ताक भिडूंक Goad. 

अस्तित्ववादाच्यो कांय समान बसका आसात. तेच परी खाशेले अशे 
आवडीचे विशय आसात: 

(१) अस्तित्ववाद व्याख्या करिना. ताच्या मतान प्रत्येक अस्तित्व वेगळें 
आसता आनी तें दुसऱया बराबर बदलूंक येना. 

(२) मनशाच्या अस्तित्वाची म्हत्वाची मिती ताचे इतिहासिकतायेंत आसा. 
मनीस सोडल्यार हेर कोणाकूच इतिहास नासता. हेर अस्तित्वाक वय आसता. 
पूण इतिहास नासता. मनिसूच आपलो अनुभव पचयता आनी एकठांय करता. 
फातराचें फातरपण निजाचेंच आसता. मनशाचें मनीसपण ताका निजाचें मेळना. 
प्रयत्न करून मनीसपण जोडचें पडटा. मनशाचे बाबतींत ताच्या आसपाचें एक आंग 
सदांच अनिर्णीत आनी शक्यतायांच्या स्वरूपाचे आसता. ह्यो शक्यतायो मनशाक 
आपाप मेळनात. प्रयोगाखातीर एक शक्यताय वेंचून काडल्यार बाकिच्यो शक्यतायो 
अशक्यतायो जातात. मनिसूच आपल्या अस्तित्वाचे सार एकठांय करता. तें ताका 

पयलींपसून मेळना. ताचे प्रकृतिचो कांय भाग निजाचो आसता, तर कांय निजापयलो 
आसता. फातोर पूर्णतायेन निजाचोच आसता. मनशाचे निजाचे गुणधर्म ताजी उंची , 
वजन बी निजांतल्यान सफळ जाता. पूण ताचो गाभो ताका प्रयत्नान, आजन्म यत्न 
करून जोडचो पडटा. जिणेंतल्यान दरएक खिणाक एका परस चड़ शक्यतायो 
ताच्यासामकार येतात. तांतुंतली एक वेंचून काडटकीर उरिल्ल्यो न्हयकारांत ना 
जातात. मनशाचें अस्तित्व पयलीं आनी सारतल्व उपरांत आसता. 

(३) मनशाक स्वतंत्रतायेचो श्राप आसा. तो जें जें करता तें तें आपले इत्सेन 
करता. कांयच करपाचें नासल्यार, ताच्यान तशेंय करूं येता. 

(४) दर एक वस्तुची दोन आंगां दिसतात. पयले ते वस्तूचे आसप आनी 
दुसरो ताचो आकार. ह्या आकाराक इसेन्स सारतत्व म्हणटात. ह्या विशिष्ट लक्षणांक 


लागून ते ते वस्तूची वळख मेळटा. निव्वळ आसप आनी कितेंय तरी आसप ह्या दोन ` 


बाबतींत अंतर आसा. कितेंय तरी आसप म्हळ्यार दर एक वस्त आपल्या वेगळया 
लक्षणान आसप. 

प्रत्यक्ष आसप हो अस्तित्वाचो एक अर्थ जाता. जाल्यारूय अस्तित्ववाद 
त्या अर्थान हें उतर उपकरायना. तो Fever, की खंयच्याय खिणार आशिल्ले 
अस्तित्व ना जावं येता , हाचेंय भान अस्तित्ववादाक आसा. देखून मनीस आपल्याकूच 
विचारता की ह्या संवसारांत कांयच नासपाच्या जाग्यार जें आसा तें कित्याखातीर 
आसा? ARG आनी आसप ह्या दोन शक्यतायांचो ताका एकाच वेळार उगडास 
जाता, देखूनच मनिसच हो प्रश्‍न विचारता. हो संवसार फाल्यां Ae जायत काय, 
हाचोय ताका भ॑य आसा. आपलेंच अस्तित्व फाल्यां नश्ट जायत काय, ह्या 
प्रश्‍नांतल्यान तो प्रश्‍न उप्रासून आयला. हो प्रश्न दर एक मनीस फकत आपल्याकूच 
विचारूक शकता. 

अस्तित्व आनी नास्तित्व हे दोनूय प्रश्न सं भाव्यतायेच्या सुत्रान एकमेकांकडेन 
बांदिल्ले आसात. जें अस्तित्वांत आसा ताचें रूपांतर नास्तित्वांतूय जावं येता. जें 
घडून येवपाचो संभव आसता, ताचें रूपांतर अस्तित्वांतूय जावं येता. नास्तिल्वाची 

मिती सामकार दवरूनच आमच्यांनी असोय एक प्रश्‍न विचारूंक जाता, की जें आसा 
तें नाय जावं येता. कांयच नासपाच्या जाग्यार तें आसा तें कित्याक? होच विचार 
पराकोटीक व्हेलो जाल्यार, ह्या सगल्या ब्रम्हांडाक संभाव्यतायेची मिती येवं येता. 
ह्या प्रश्‍नाक लागून जें जें आसा ताच्या भायल्या स्वरूपांत कांयच बदल जायना. 
पूण हो प्रश्‍न मनांत येतकीर संवसाराकडेन पळोवपाचे वृत्तींत बदल जाता आनी जें 
हैं आसा, तें सगले यागायोगान आशिल्लेवरी दिसता. 

हो सगलो संवसार म्हळयार संभाव्यताय. संभाव्यतायेचें रूपांतर प्रत्यक्षांत 
जावं येता. जें घडूंक यो सारकेंआसता, तें प्रत्यक्षांत हाडपाचो यत्न मनीस करता. 
मनशाक अस्तित्वाची आनी नास्तित्वाची अशी दोनांचीय जाण आसा. तेच परी जें 
संभाव्य आसा, ताचें रूपांतर तो प्रत्यक्षांत करता. देखून, मनीस खासा आपुणूच 
आपल्या अस्तित्वाच्या मुळाक आसा. तो आपुणूच आपल्याक निर्मिता. आपलीच 
मशागत HA माळी जाता. न्याय करपी जुवीज जाता आनी आपल्याकूच CARA 
दिवपी दंडाधिकारी जाता. अस्तित्व म्हळ्यार एके तरेची अनंत स्वतंत्रताय आनी 
ते स्वतंत्रतायेचो जापसालदारकेन केल्लो वापर 

मनशाक स्वतंत्रताय आसा, देखून नास्तित्वाचे दाडेंत हात घालून तो 
अस्तित्व भायर ओडून काडूंक पावता. जाल्यारूय, ही स्वतंत्रताय अमर्याद न्हय 
तिका ह्या जड देहाची म्हेर आसा. ह्यो म्हेरो तो WISH पावना. तरी ह्या म्हेरांच्या 
आंवाठांत रावन, तो आपल्याक जाय तें साध्य करता 

आपणें कशें जियोवचें हें सांगपाक कोण नासता. आमची सगली जीण 
म्हळयार संभाव्य. हें संभाव्य प्रत्यक्षांत रूपांतर करप वा न करप, हें आपल्याचेर 
अवलंबून आसता. ही जाणविकाय ताका जेन्ना जाता, तेन्ना तो भांबावता. ताका आपूण 
एके अगड खांचींत पडिल्लेवरी जाता. ही अगड खांच अस्तित्वाची आनी नास्तित्वाची 
ताका एकाच वेळार जाण करून दिता. 

प्रत्येकाक देह आसा, आनी ताची जाणविकाय दर एकल्याक आसा. ही 
जाणविकाय ताका पर परत तोपून सांगता की जाय तें करपाक तूं मेकळो आसा. 

तूं जें जें करतलो ताची जापसालदारकीय तुकाच घेवची पडटली. देखून, 
जापसालदारकेची भोंवन भोंवन जाल्ली जाणविकाय, ताका कलंक wT सोडटा. 

भंय आनी मनाची व्याकूळ अवस्ता हातूंत अंतर आसा. भयाके निश्चित 
कारण आसता. मनाचे व्याकूळ अवस्थेक मात निश्‍चित कारण नासता. उबगण, 
हुस्को, चिंता , वाज, निर्शेणी हीं सगली व्याकूळ अवस्थेचीं वेगळीं वेगळी रूपां आसात. 
व्याकूळ अवस्थेची विसकणी बुध्दिन जायना. ही अवस्था भोगूंक येता. BM अवस्थांक 
लागून आपलें जिणेचें दर्शन घेवंक जमता. पूण त्यो न्हयकारूंक येन्नात. ही व्याकूळ 
अवस्था नास्तित्वाच्या अत्रेगांतल्यान जाणवता. निर्शेवणेन मन व्याकूळ जातकीच 
जीण अर्थहीण दिसूंक लागता आनी मनीस सार्थ जिणेच्या सोदाक लागता. 

वेल्यावयर पळयल्यार अस्तित्ववादी त्ततत्वज्ञान हें निर्शेणेचें तत्वज्ञान 
दिसता. जाल्यारूय ताचो गाभो आशाळो आसा. आज संवसारभर जो एक 
शुन्यवादाचो प्रसार जाता, ताका आर्तित्ववादच जाप दिता. शून्यवाद दोन तरांचो 
आसा. एक शून्यवाद तोड, फोड, मोड़ हुलपाय अशें सांगून विध्वंस करूंक सांगता 
तर दुसरो शून्यवाद मनशाक शुन्यतेची जाण करून दिता आनी अस्तित्वाची राखण 
करूक सृजनाची निर्मणी करूंक लायता 

मार्क्सवाद (साहित्या पुरतो) 1 

मनीस हो इतिहासाचो केंद्रबिंदू आसा आनी मनशाचो इतिहास हो ताचे 
मुक्तिचो इतिहास आसा, अशें मार्क्सवाद मानता. मनीस जातीन आपले इतिहासीक 
वाटचालींत निर्माण केल्ल्या सगल्या भौतीक आनी संस्कृतीक संचिताचो उल्लेख 
मार्क्सवाद करता. ह्या संचिताक मनशान मनशाकूच पिळून काडला म्हणपाची एक 
काळी देग आसा, हेंय तो सांगता आनी तिचेर तो चड भर दिता. ह्या संचितांतलें 
हीण काडून, तें शुध्द करचें, समस्त मनीसजातीक ताचेंसारकें दायज मेळचें, तातूंत 
सगल्यांक वांटो घेवंक मेळून, समाजांत परिवर्तन घडोवन ered, अशें मार्क्सवाद 
सांगता. 

ऑरिस्टॉटेल धरून युरोपांत जे जे तत्वगिन्यानी जाले, तांच्या तत्वज्ञानाच्या 





मंथनांतल्यान आनी साहित्यांत आनी चित्रकलेंत जाल्ल्या वेगळ्या वेगळ्या 
चळवळिंतल्यान युरोपियन आनी अमेरिकन साहित्याची दिगंत रूंदावली. लेखक, 
कवी आनी कलावंतांची अनुभूती घेवपाचे तांकीक धार आयली. ताच्यो संवेदना तीव्र 
जाल्यो आनी ह्या तीव्र संवेदनांतल्यान कांय लेखक, कवी आनी चित्रीक हांणी 
अज्रंवर अशो कलाकृती निर्माण केल्यो. 

साहित्यांतल्यो ह्यो चळवळी वा वाद हे मूळ युरोपियन साहित्य परंपरेत 
उदेवाक आयले. तांचे समाजीक वास्तव आनी आमचें सामाजीक वास्तव हातूंत जरी 
अंतर आसले , तरी पसून कोंकणी साहित्य विचाराक हाजो लाव AS येता. साहित्याचे 
निर्मणेचे प्रक्रियेची, रचनेची वा घाटाची आनी परिमाणाचीं कांय मोलादीक सुत्रां ह्या 
साहित्याच्या वादांतल्यान हाताक लागूं येतात आनी कोंकणी साहित्याक एक नवी 
दिशा लागूंयेता. 

साहित्य-शिल्पांतल्या एक्काय लेखकान आपल्या उलोवपांत, युरोपांतल्या 
ह्या साहित्यीक चळवळिंचो मोघम पसून उल्लेख करूंक ना. हो उल्लेख करपाची 
गरज आसा. 

साहित्य-शिल्पांतलें पयलें उलोवप कवी रमेशबाब वेळुसकाराचें आसा. ते 
कवितेचे प्रक्रियेचेर उलयल्यात. वेगळ्या वेगळया साहित्यिकांनी आनी कव्विंनी 
केल्ल्यो काव्याच्यो व्याख्या ताणी दिल्यात. इतल्या व्याख्यांची गरज नाशिल्ली. 
जाल्यारूय, कवितेचे निर्मणेची प्रक्रिया तांणी भोव बरी मांडल्या. 

कविचे एके भाव अवस्तेत, ताच्या अंतर्मनांतल्या संवेदनांचो स्पुरून 
आयिल्लो उमाळो , अशी कवितेची व्याख्या करूं येता. धालांतल्या गितांनी, आल्यांनी 
आनी मांडयांनी बरी कविता मेळुंयेता. 

कोंकणिच्या अर्विल्ल्या साहित्यांत, कोंकणिचें पयलें काव्य एका कटावाच्या 
रूपान मेळटा. “गोयकाराचो मुंबेकार' ह्या नांवान शणै गोंयबाबांनी एक कटाव 
_ रचिल्लो मेळटा. 

सोळा सोळा मात्रांच्या खूब चरणांतल्यान कटाव जाता. १६ मात्रांचे कितले 
HSH आसचे हाका नेम ना. शीघ्र कवितेक ही जात बऱ्याक पडटा. “गोंयकाराचो 
मुंबेकार' ह्या कटावाचो एक कुडको हांगा दितां. 
“जशी मोतयां माळ गळ्याची | बायल आसल्या अशी आसची | 
ना जाल्या, अवदिसा आमची । धंग ना तिका संवसाराची । 
उपयोग तिजो कुस्कुटाक ना | Heal आयली ही बायलपणा ॥ 

ओंवी आनी अभंग हेय काव्याचे छंद. कोंकणींत ओवी आसूंक जाय. ती 
एकठांय करून उजवाड़ाक हाडिल्ली मेळना. कोंकणींत अभंगाची रचना चडशी 
जाल्या अशें दिसना. 'अवतार जाले जायते म्हज्या रामाक लागना ते' असो एक 
मुकुंदराजान RACH अभंग कानार पाविल्लो जाणवता. मुकुंदराज ह्या दोंगरेच्या 
रामभक्तान तो बरयला तांणी आनिकूय अभंग बरयल्ले आसुंयेत. ते आज ह्या 
संवसारांत नात. तांच्या वंशांतल्या कोणाय कडेन साहित्य आसुंये. 

अनुस्टूभ, गायत्री आनी जगती हे वेदिक काळावेले छंद. आज खूब छंद 
आसात. ह्या Sara अभ्यास कोंकणींत जावंक ना. छंदांचो अभ्यास केलो म्हणून 
कविता Said येता अशी ना. कविता येतासतनाच एक एकदां छंदांत येता. एकएकदां 
मुक्त छंदांत येता. 

“कोंकणीक जीवदान। दिवपाक पंचप्राण। हे उड़ेन उंवाळून। आनी फुलैन 
PARI मळो तापल्या सडयार। ' अशी वडा घेवन बयाभावान कविता बरयल्या. तांच्या 
“सड्यावेलीं फुलां' ह्या कविता संग्रहांत 'बया आकाक'*निर्धार','अश्रेकणी', 'मांडो ', 
ह्योच कविता कवितेच्या पांवड्यार पावल्यात. 

बाकीबाब हे मराठीचेच कवी. तांणी नामना जोडल्या ती मराठी कवी म्हणून. 
तांकां मराठीची परंपरा मेळ्ळी. ते परंपरेंतल्यान तांची कविता आयल्या. तांची प्रतिभा 
जेन्ना घोंसार आयिल्ली तेन्ना तांणी कविता बरयल्यो त्यो मराठींत पांयजणांचो नाद 
आनी एक नखरो तांचे कवितेक आसा. ह्या नादाक आनी नखज्याक लागून ती कविता 
लोकांक मानली. 

'त्या दिसा वडाकडेन गडद तिनसनां। मंद मंद वाजत आयलीं तुज़ीं गो 
पायजणां' हे तांचे कोंकणी कवितेचेर पसून मराठीची सया आसा. जांका कविता 
म्हणूंक येतात, अशो कविता तांच्या दोनूय संग्रहांत मेळून वीस वा पंचविसच मेळटात. 
, जो परंपरा मोडून कवितेक नवें परिमाण दिता, तोच एकादेवेळा नवें यूग निर्माण 
करता. 


मनोहरराय सरदेसाय हांच्या 'गोंयां तुज्या मोगाखातीर' ह्या संग्रहांत एक 
Nostalgia जाणवता. सामाजीक वास्तवाचे भान आनी तत्वज्ञान हातुंतल्यान भौ. 
र. वि. पंडित हांणी आपली कविता दिल्या. तेभायर “दर्या सुंदरी','आज तूं येतलो 
देखून', 'रेवेंतलीं पावलां' आनी 'लुळशीचें पान” अश्यो सुंदर कविता दिल्यात. 
लोकवेदाच्या बसकारांतल्यान भौ. रमेश वेळुसकार हांच्यो सुंदर कविता स्फुरल्यात. 
आजवेर भौसाची उवेखणी जाली. भौ. पुंडलिक नायक हांणी आपले “बांगर बैल' 
हे कवितेंतल्यान ' भौस आतां जागो जाला आनी ह्या मुखार शिंगां दाखोवन तो आपली 
पूजा करून घेतलो' अशी शिटकावणी दिल्या. भौ. माधव बोरकार हांची कविता कांय 
abstract कल्पनांतल्यान आयल्या. भौ. चा. फ्रा. द कोश्त हांणी एक नाद आशिल्ली 
कविता दिल्या. भौ. पाडगांवकार आनी भौ. नागेश करमली हांणीय कोंकणी कवितेक 
हातभार लायला. मराठीचे कवी भौ. शंकर रामाणी हांणीय थोड़ी कोंकणी कविता 
रचल्या. जिणेंत सुंदरकाय आसा. तेच परी विद्रुपताय आसा. भौ. काशिनाथ शांबा 
लोलयेंकार हें नांव घेवन बरोवपी कवीन जिणेंतली ही विद्रुपताय .मोठे धिटायेन 
दाखयल्या. मनोहररायांपरस दोन वर्सानी व्हड वा दोन वर्सानी ल्हान आशिल्ल्या 
पिळगेंतल्या कर्विनी , कोणाचेंच बोट धरिनासतना आप आपले स्वतंत्र धारणेन कविता 
दिल्या. कोंकणी कवितेत नवें यूग आजून घडपाचेंच आसा. कोंकणीक पोरणें युगच 
ना. जें साहित्य आज निर्माण जाता, तें बुन्यादिचें साहित्य. आमगेलें खंयचेंच साहित्य 
समृध्द ना. कोंकणी कवितेचें दालन समृध्द जावपाचेंच आसा. आनिकूय खूब कवी 
आपआपलेच धाटणेन येवंक जाय. मुखावेल्या शंभर वर्साउपरांत घडये, कोंकणी 
कवितेक नवें परिमाण दिवपी कवी एकाद्रेवेळा जल्माक येवंये . 

भौ. पुंडलीकबाब नायक हांचें उलोवप नाटकाचेर आसा. हें उलोवप बरें 
आसा. कोंकणी रंगभूंय जशी फुलंक जाय आशिल्ली तशी फुलूंक ना. ताका लागून 
नेपथ्याच्यो, दिग्दर्शनाच्यो नव्यो नव्यो कल्पना उदेवाक येवंक पावल्यो नात. 

नाटक नृत्यांतल्यान म्हळ्यार नाचांतल्यानच उत्क्रांत जालां. नाटकाचे 
मुळावें रूप जरी नृत्य मानलें, तरी नाटकाचें पूर्वरूप खांबसुत्री बावल्यांच्या खेळांत 
आसा. बावल्यांक आपल्या मनाप्रमाण नाचोवपाचें काम सूत्रधार करतालो. संस्कृत 
नाटकांत ह्या सूत्रधाराक म्हत्व आसा. 

भरताच्या नाट्यशास्त्रांत वेगवेगळया प्रकारांची प्रेक्षकगृहां सांगल्यांत. हीं 
प्रेक्षकगृहां तांचें मेजमाप घेवन, सूत्रधारान सिध्द करपाचीं आसतालीं. सूत मदींच 
लुटल्यार तो अपशकून मानताले. देखून अत्यंत जतनायेन सूत धरून सूत्रधार 
प्रेक्षकगृह सिध्द करतालो. 

पुर्विल्ल्या काळार आपआपल्या दैवतांच्या उत्सवाक धर्मश्रध्देचे अवस्तेंतलीं 
विधिनाटकांच जातालीं. विधिनाटकांतलो कथेचो भाग गावन दाखोवपाचें काम 
सूत्रधार करतालो आनी ताचे वांगडी पालुपदाची आवर्तनां करताले. आजुनूय 
दशावतारी नाटकांत आनी यक्षगानांत होच प्रकार जाता. 

विधी नाटकांतली कथा दैवतकथेचो (myth) घाट घेता आनी ताललयीच्या 
गितांतल्यान सूत्रधार तीं गायता. विधिनाटकांतलीं सूत्रधाराचीं गितां, हीं कथेची गितां 
असतालीं. भजता त्या दैवताचे चरित्र आनी ताच्यो लीला हांचें वर्णन त्या गितांत 
केल्लें AAS. हया गितांतल्या आशयाक धरून पात्रां सहज स्फुरिल्लीं भाशणां 
म्हण्टाली. हातुंतल्यान लौकिक नाटकाच्या पेण्यांतलो , गद्य संवादाचे संहितेचो जल्म 
जालो. विधिनाटकांत देवतेचो अवसर भक्तांचेर येता. अवसर येतकीच, भार 
आयिल्ल्यो व्यक्ती एकमेकांकडेन उलोवंक लागतात. उलयतना तांच्यो'हालचाली 
नाचावरीच जाताल्यो. नाटक हें नाचांतल्यान उत्क्रांत जालें तें अशें. 

खूब पूर्विल्लो काळ धरून भारतांत नाटकां जातालीं. सिकियांग हांगा 

अश्वघोषाच्या नाटकांचो कांय भाग मेळळो. हीं नाटकां क्रि. सनाच्या दुसऱ्या 
शेंकड्यांतलीं आसात, अशें डॉ. लुडर्स हांचे मत आसा. कालांतरान संस्कृत 
नाटकांची परंपरा तुटून गेली आनी अर्विल्लें नाटक पश्‍चिमेकडल्यान आयलें. 

नाटक म्हळ्यार थळाकाळाचे चौकटीत नाटककारान आपल्या पात्रांकडल्यान 
मांडिल्लो जिणेचो संघर्श. भारतांतल्या नाटककारांचेर शेक्सपियरचो प्रभाव चड 
पडलो. उपरांत थोडो भोव इब्सेनचो प्रभाव जाणवलो. तुर्ताक ब्रेख्ताचो प्रभाव 
जाणवता. 

शेक्सपियर हो अलौकिक प्रतिभेचो नाटककार. खूब जाणांक तो रोमँटिक 
नाटककार दिसता. टी. इ. ह्यूम हाणें ताका गतिमान अभिजातवादी नाटककार म्हळां. 
रोमँटिक आनी अभिजातवादांतल्यान मनशान प्रगती केल्या आनी दोनूय वादांच्या 
प्रक्रियेंतल्यान शेक्सपियरचीं नाटकां आयिल्ल्यान ताचे प्रतिभेन मनशांच्या मनाचो 
तळ गांठलो. 

शेक्सपियरचें Macbeth हें एक दुखेस्त नाटक. तें सामंतशाहीचें यथार्थ 
चित्रण न्हंय. हातूंतलें दुखेस्तिकेचे बीं वेगळें आसा. मॅकबेथ हो सामान्य मनीस न्हय. 
परचक्र आयले, खून करचो पडलो, राज्य व्हगडावपाचो प्रसंग आयलो म्हणून तो 
मोडून वचना. परचक्र आयल्यार तें परतून लावं येता वा ताचेकडेन झुजूंक येता, 
ही जाणविकाय ताच्या रगतांतूच आसा. पूण रान चलून येता, त्या वेळार ताका अद्याप 
HAH नाशिल्ले एक भीशण सत्य जाणवता की जिणेंतलें झूज हें मनशांकडेन नासून 
तें कितल्याशाच abrastract शक्तींकडेन आसता. ती शक्ती अज्ञात आसता. तरीय 
ते शक्तीकडेन Bord पडटा आनी तें पसून अत्यंत एकटुक्‍्या खिणार! बँकोचें भूत 
पळोवन तो म्हण्टा: अस्वलाच्या वा वागाच्या रूपान यो. म्हज्या तलवारीची रूच त्या 
वेळार तुका कळटली. पूण जंय तलवार उपकरना ते सावळेकडेन कशें झुजप ? सगले 
प्रस्न तलवारीन सोडोवंक सोदपी मॅकबॅथ- ताका जाणवता की झुजचें पडटा तें अदृश्य 
सांवळयांकडेन. ज॑य तलवारीक अर्थ ना, अशें एक नवें रूप ताका दिसता. रान 
चलप, not born of a woman हाका अर्थ आसप अशी ज्यांची लीला आसा, त्या 

अदृश्य बळग्यांची जाणविकाय ही खरी दुखेस्तिका. शेक्सपियरान मनाचो थाव 
घेवपाचो यत्न केलो तो अशा रूपान. देखून, तो संवसारांतलो AS असो अज्रंवर 
नाटककार जालो आनी ताची अज्रंवरताय ही पाशाणी अज्रंवरताय जालीना , तर जिती 
(Living) अज्रंवरताय जाली. 

आतां ब्रेख्टाचे विचार पळोवया. १९२० वर्साच्या सुमाराक ब्रेख्टान 
नाटकांत नवें तंत्र हाडपाचो यत्न केलो. १९२० च्या अदमासाक पयलें महायुध्द 
सोंपिल्लें. ह्या झुजाक लागून सामान्य मनशाची जीण उध्वस्त जावन गेली. बेकारी 
वाडिल्ली. दिसपट्ट्या गरजांच्यो वस्तू मेळनाशिल्ल्यो. लोकांची जीण चिंतेन पोखरून 
गेल्ली. ताका लागून एक बंड करपाची वृत्ती वाडीक लागली. हाचो परिणाम 
ब्रेख्टाचेर जालो. 

ताच्या काळावेलीं नाटकां मेलॉड्रॅमाटिक, भावनेचो अती आविश्कार करपी 
आशिल्लीं. परंपरेन मानिल्ल्या मोलांची म्हळ्यार उदात्त भावना, परंपरीक 
संस्कृतीक चौकट हातूंतच तीं नाटकां घुंवतालीं. 

केवळ कला (प्युअर आर्ट) हे कलेन शुध्द आनंद Rid, ह्यो कल्पनाच 
समाजाच्या मनांत आशिल्ल्यो. ह्यो कल्पना नवे पिळगेक उथळ आनी भोंदू 
दिसताल्यो. ताका लागून नाटकाचें पुर्विल्लें स्वरूप आनी तंत्र, हाका आतां जागो 
ना आनी हें तंत्र बदलपाची गरज आसा, अशें ताका दिसले. देखून, ब्रेख्ट आनी ताचे 
वांगडी हांणी नव्या तंत्रान बरोवपाचो यत्न केलो. तांच्या मतान नाटकाचो मूळ उद्देश 
प्रेक्षकांचे मनोरंजन करप होच आसा. नाटक पळयतना तांकां मौज दिसची, तांच्यो 
चिंता वा हुरुक्याचे ताण सदळ जावंचे , अशें तांकां दिसतालें. जाल्यारूय, ताण सदळ 
करप म्हळ्यार तांकां एके गुंगेंत दवरप असो अर्थ न्हय. 

परंपरेन बरयल्लीं नाटकां पळयतना प्रेक्षकांक आपल्या वर्तमानाचो विसर 
पडचो, हो हेतू आसतालो. नाटकांतल्या पात्रांच्या भावनांकडेन प्रेक्षकांनी समरस 
जावंचें आनी पात्रांच्यो भाववृत्ती जियेत, कदेलार थीर बसून नाटकांत व्हांवून वचप 
अशें मानताले. 

ब्रेख्टाचो ह्या गजालींक विरोध आशिल्लो. प्रेक्षकांक असल्या नकली 
संवसारांत व्हरप, दिसपट्टयो समस्या तांका विसरूंक लावप, हें ताका मान्य 
नाशिल्लें. ताच्या मतान प्रेक्षकांक आपल्या स्वतंत्र अस्तित्वाचे भान आसप हें खूब 
गरजेचें दिसताले. हें भान आसलेबगर तांकां नाटकांत मौज दिसची ना, अशें तो 
मानतालो. ते खातीर नाटक पळयतासतना प्रेक्षकांनी चिरूट, सिगार, विडी ओडीत 
नाटक पळोवंचें. सिगार, विडी ओडतासतना ताचे ताण सदळ जातात आनी ताका 
आपल्या स्वतंत्र अस्तित्वाचे भान उरता. तो तटस्थ रावन नाटक पळेता. प्रेक्षक आनी 
नाटक हांच्या व्दैताचें भान, ताचे नदरेन खूब मोलाचें आसा. ताका लागून प्रेक्षक 
नाटकाबराबर व्हांवून वचना. तो धूंद जावंक पावना. हे रितीन आपणे प्रेक्षकांक 
नाटक पळोवंक शिकयलें. अशें see सांगता. हे खातीर ब्रेख्टान नाटकाक 
कर्थेतल्यान मुक्त केले. 

आपल्या भोंवतणच्या संवसाराचें दर्शन तटस्थ रावन प्रेक्षकांक TSA , अशी 
ताची बसका आशिल्ली . हे खातीर प्रेक्षकांच्या दिसपड्या अणभवांत येवपी घटनांचोच 
ताणें आपल्या नाटकांचो विशय केलो. झुजाच्या काळांतल्या मनशांचे परस्पर संबंध 
दाखोवपी घटनाच ताणें अत्यंत परिणाम करपी तरेन प्रेक्षकांमुखार मांडल्यो. तो 
सांगता: 'प्रेक्षकांमुखार आपूण प्रसंग दवरतां. त्या प्रसंगाचेर प्रेक्षकान आपूण जावन 
विचार करचो आनी ताच्या विचारांक चालना मेळची. आपणें निर्माण केल्लीं पात्रां 
परकायाप्रवेशाखातीर नासतात, समजून घेवपाखातीर आसतात”. 

एका अर्थान मनशाक जिणेचें शाणेपण शिकोवपाचें तें तंत्र आशिल्लें. 
मनशांक जिणेचो समज कित्याक दिवचो ? तर नाटक पळयतना तांकां मौज दिसची 
आनी 'मजें 'त नाटक पळयतना, समज आयिल्ल्यान तो ताचेर विचार करूंक लागता. 
ताच्या विचारांची धार मुणेना, तर ती अदीक तीव्र जाता. संवसार बदलपाची ताका 
प्रेरणा मेळटा. ताच्या विचारांक कृती करपाचें भान येता. हें भान तांकां Add, होच 
ब्रेख्टाचो हेतू आसा. 

। ताणें आपलीं नाटकां ‘wie’ रंगभुंयेचे संकल्पनेंतल्यान बरयल्यांत. 

महाकाव्याची नदर समाजशास्त्रीक नदरेकः समांतर आसा. महाकाव्यांत जिणेचें 
एक भव्य दर्शन आसता. जिणेचीं वेगळीं .वेगळीं. तासां ताचे नदरेक येतात. 
महाकाव्याचो निवेदक तें निवेदन अलिप्त रावन करता. एकाद्री चित्रांची माळ 
दाखोवंची, तेच परी महाकाव्यांत Yel सुटीं अशीं कथानकां एका फाटल्यान एक 
अशीं येतात. एकाचो संबंद दुसऱ्याकडेन आसताच अशें ना. तरी तातुंतले जिणेचें 
दर्शन, कितेंय तरी सांगलेबगर रावना. महाकाव्यांतलीं खूब कथानकां, उपकथानकां 
हातूंत वर्णनाक म्हत्व आसा. हें निवेदन करपी निवेदक आपल्याक कथानाकांत घुस्पून 
घेना आनी निवेदन तटस्थ रावन केल्ल्यान प्रसंग निरखून पळोवपाक सोपें जाता. 
हातुंतल्यान प्रेक्षकाक कृतिची प्रेरणा मेळटा. प्रेक्षक प्रत्येक अणभवाक सामखार वता. 
तातूंत तो घुस्पून पडना. 

मनशाचे जिणेक एक गती आसा. जिणेंतलें सत्य केन्नाच सासंणाचें अशें 
नासता. मनशान नित्य बदलपी जिणेचो सोद घेवंचो , अशी ब्रेख्टाची धारणा आसा. 
देखून, प्रत्येक प्रसंगाक तो प्रेक्षकांक विचार करपाक लायता. मनशाच्या 
विवेकाची तांक तो सदांच जाग्रुत दवरता ताची “एपिकः थेटराची >> J: अशी 
आसा | 

नाटकाचें नातें भावकवितेकडेन, तेच परी महाकाव्याकडेन आसा. 
भावनांच्या उमाळयांचे संवाद हे भावकवितेवरीच आसतात आनी महाभारतासारक्या 
महाकाव्यांत नाट्यांचीं नाट्यां मेळटात. नाटक म्हळ्यार भावकाव्य आनी नाट्यकाव्य 
हांची Syntheses 

गडकऱ्यान जीं मराठी नाटकां बरयल्यांत तांचें रूप Melodramatic 
आसा. Melodrama क आमचेकडेन उतर ना. मेलोड्रामांत पात्रांवरी भाशणाकूय 

वेगळे मोल आसा 

नाटकांचो आनीक एक प्रकार आसा. ताका "Static Drama" म्हणटात 
Maetterlink ह्या नाटककारान अशीं नाटकां बरयल्यांत. पोर्तुगेज कवी 
Fernando Persoa हाणेंय "O Marinheiro" ह्या नांवांचे एक सुंदर नाटक 

बरयलां. ह्या नाटकांनी भायल्यान अशें कांयच घडना. पात्रांच्या मनांत भावनांचो 
कल्लोळ आसता. मोडाचीं ल्हारां उसळटात. तांकां तरेतरेचे भास जातात. ताका 
लागून तांच्या संवादांच्या उतरा उतराक एक खोल अर्थ येता. अशा संवादांतल्यान 
तीं आपल्या अंतरमनाचो वा आपले जिणेचो सोद घेतात. "Absurd" नाटकांय 
सादारण अशींच आसतात. Samuel Beckket च्या "En Afrendan Godo" 
ह्या नाटकांत कांयच घडना. कोणूच येना. कोणूच वचना. पात्रांक एकमेकांक अशें 
कांयच सांगपाचें नासता. तीं आपल्या अस्तित्वाची जाणीव दिवपाक, आपलो ताळो 
सुकसर उलयत रावतात. 

कोंकणी रंगभुंयेच्या विकासाची कसलीच आंखणी ना. आजून मेरेन 
कोंकणींत गिरीश कर्नाड, मोहन राकेश, वि. ज. तेंडुलकर, रत्नाकर मतकरी, हाचें 
' आरण्यक' आनी महेश एलकुंचवार हांणी बरयिल्ल्या नाटकांच्या पांवड्याचीं नाटकां 
नात. 

पुंडलीकबाबान कोंकणी रंगभुंयेचो फुडार रंगयला. म्हाका फुडाराची आशा 
दिसना. चिंता दिसता. । 

गोंयांत खंयचेचकडेन दिसपड़ीं नाटकां जायनात. म्हयन्याक चार खेपो जरी 
नाटकां जाल्लीं तरी कोंकणी रंगभुंयेचें एक पावल तरी ws used आशिल्ले. 
हातुंतल्यान नव्या नव्या नाटकांची गरज पडटली आशिल्ली. हे गरजेंतल्यान नवे 
नाटककार उदेवाक येतले आशिल्ले. परकी भाशांतली बरीं नाटकां कोंकणीत हाडून , 
तीं रंगमाचयेर हाडपाचे यत्न जावंक जाय. हे खातीर प्रायोगीक रंगभुंयेची गरज 
आसा. अशें जाल्यारूच सर्वागान नाटकांचो विकास जावंक पावतलो. कला 
अकादेमीचे वर्सुके सर्तीन रंगभुंयेचो विकास जायत, अशें म्हाका दिसना. 

ललित साहित्य 

भौ. चंद्रकांतबाब केणी हांणी ललित साहित्याची केल्ली व्याख्या बरी आसा. 

कोंकणीतले खंयचेच कवीन नवें यूग निर्माण करूंक ना. हो विचार Bid 
पयलीं सांगला. देखून तो परत मांडिना. 

आमचो लोकवेद एकठांय असो जांवकूच ना. ह्या मुखार तो जायत म्हणपाची 
आदवसाण ना. दिस्टीक काजळाचें बोट कशीं कु . जयंती नायक हिचीं आमोणेच्या 
लोकगितांचीं चार पुस्तकां उजवाडाक आयल्यांत. आमचेकडेन खूब काणयो 
आसात. त्यो उजवाडाक हाडच्यो अशें कोणाकूच दिसना. आमी आजून काळखांत 
वावुरलेल्यावरी वावुरतात. 
केणीबाबान आत्मचरित्राचे नातें निबंदाकडेन लायलां. आत्मचरित्र निबंदांत 
मोडना. आपले जिणेचे एकाद्रे घटनेचेर कोणेंय बरयल्यार , तो ललितलेख जावं येता. 
आत्मचरित्र कादंबरीक लागी आसा. कादंबरीचो लेखक जसो एक वातावरण 
निर्माण करून, आपल्या नायकाचें चित्रण करता, तेच परी आत्मचरित्र बरोवपी, 
आपल्या भोंवतणच्या वातावरणांतल्यान आपलें चित्र sd करता. 
अणकार 
भौ. नागेशबाब करमली हे अणकाराचेर उलयल्यात. ताणी सांगलां तें बरें 
आसा. कोंकणींत वर्साक एक पसून अणकार जायना. भारतीय तेच परी 
पश्चिमेकडल्या भासांतलें साहित्य कोंकणींत हाडपाची गरज आसा. भाशांतरांय 
साहित्य समृध्द करतात. आमचेकडेन साहित्या संबंदान कसलीच येवजण ना. पूण 
सगले तरेचें साहित्य आमचेकडेन आसा, अशें आमी धरून चलतात. 
कथा 
कथेचेर दामोदरबाब मावजो उलयल्यात. कोंकणींत जशो कांय कविता 
Fa आसात, तेच परी कांय कथा बच्यो आसात. संवसाराकडेन पोवठो घांसतना, 
मनशाच्या वांट्याक जे भोग येतात, तेच कथांचे वा कादंबऱ्यांचे विशय जातात. 
कोंकणी कथा आजुनूय वयल्या पांवड्यार पावल्या अशें दिसना. कथेची 
विसकणी करपाचो हो जागो न्हय. तरी व्हिल्यॅम सारोयान हाणें बरयल्लीं 
'ट्रॅपिझिवेलो साहसी तरूण' हाचे सारकी कथा, मराठींत गंगाधर गाडगीळ हाणें 
बरयल्ल्यो “किडलेलीं माणसे ', “कडू आणि गोड', तलावांतलें चांदणे' आनी पु. भा. 
भावेची “सतरावे वर्ष” ह्यासारक्यो कथा, कोंकणींत आजुनूय निर्माण जावंक नात. 

समारोप 

शणै गोंयबाबांचें साहित्य सोडलें जाल्यार, गोंयची सुटका जाले उपरांत 
म्हळ्यार १९६१ उपरांत कोंकणी साहित्याक पालव आयला. 

कोंकणी लेखकांक पुर्विल्लें दायज मेळूंक ना. दर एका कवीक आनी 
'लेखकाक आपली वाट आपणेंच सोदून काडची पडल्या. खंयचीच भास तीस चाळीस 
वर्साभितर समृध्द जावंक पावना. भास समृध्द जावपाक कांय शेंकडे लागतात. ताका 
लागून, कोंकणी साहित्यांत खूब उणायो आसात. 

कोंकणीक कादंबऱ्यांची गरज आसा. निबंद, लघुनिबंद आनी ललितलेख 
हांची गरज आसा. इतिहासाचे मिमांसेचेर बरयल्ल्या पुस्तकांची गरज आसा. 
विज्ञानाच्या प्रत्येक शाखेचेर बरयल्ल्या पुस्तकांची गरज आसा. तत्वज्ञान आनी 
मानसशास्त्र हांचेर बरयल्ल्या पुस्तकांची गरज आसा. वास्तुकला, शिल्पकला, 
चित्रकला हांचेर बरयल्ल्या पुस्तकांची गरज आसा. भारतीय संस्कृतीचेर ग्रंथ 
बरोवपाची गरज आसा. गोंयचो पुर्विल्लो आनी अर्विल्लो इतिहास बरोवपाची गरज 
आसा. वाचतल्यांक ओड़ लावपी आनी तांच्या ज्ञानांत भर घालपी, अशा 
प्रवासवर्णनांची गरज आसा. कोंकणी भाशेचो पूर्ण अभ्यास करून बरयल्ल्या 
व्याकरणाची गरज आसा. विद्यापिठांत कोंकणी पावुनूय, विद्यापिठाच्या पांवड्यार 
व्याकरणाचो जो विचार जावंक जाय आशिल्लो तो विचार जाल्लो दिसना. अभ्यास 
करून बरयल्ल्या चरित्रांची गरज आसा. संशोधन करून बरयल्ल्या ग्रंथांची गरज 
आसा. संपूर्ण महाभारत; रामायण, उपनिषदां आनी आरण्यकां हांचीं भाशांतरां 
कोंकणींत येवंक जाय. भुरग्यांचें साहित्य निर्माण जावंक जाय. संवसारांतलें 
अभिजात साहित्य कोंकणींत हाडपाची गरज आसा. जे तरेन भौ. सुनितीकुमार 
चतर्जी हांणी "The Origin and Development of the Bengali Lan- 
guage" हो ग्रंथ बरयला, तेच तरेन कोंकणीचो अभ्यास करून असो ग्रंथ बरोवपाची 
गरज आसा. गरजांचो हो पाडो कितलोसोच फुडें व्हरूं येता. 

साहित्य-शिल्पांतल्या उलोवपांत एक आत्मसंतुष्ट वृत्ती दिसता. ही वृत्ती 

_ आमकां नडटली. | 

साहित्य हें संवेदनां आनी विचार हातुंतल्यान निर्माण जाता. जाल्यारूय 
ताका फाटली परंपरा, फाटले दायज मेळचें पडटा. आमकां आमच्या जाण्टेल्यांकडल्यान 
पुरूशार्थी इतिहासाचें दायजच मेळूळे ना. आमी सदांच परधार्जिणे आनी 
फांपरमुठकेच उरले. अजुनूय तीच वृत्ती आमच्यांत आसा. जो पुरूशार्थी इतिहास 
घडयता, ताचेंच सांस्कृतीक दायज गिरेस्त जाता आनी ह्या गिरेस्त दायजांतल्यान 
तो अभिजात साहित्य निर्माण करता. 

पणजी, २७ सप्टेंबर १,९९३ 

शब्द, मन आली लयबध्दता 
हांच्या माध्यमांतल्यान 
कवितेचो शिळ 


— रमेश भगवंत वेळुस्कार 

संवसारांतल्या ताच्या अणभवान ताका व्यापक अशें मन मेळळें आनी 
आपल्या मनांतले सगले विचार समाजपुरसान थारयल्ल्या प्रतिकात्मक आवाजाच्या 
रूपान तो हेरांक कळयत रावलो. हो प्रतिकात्मक आवाज म्हळ्यार शब्द. शब्द 
हो संवसारांतल्यान जण एक वस्तीखातीर येता. तर केन्ना केन्ना हे शब्द अमूर्त अशा 
संकल्पनाखातीरूय येतात. आनी ह्या शब्दांचो वेध घेत GAT आमी खूब फाटीं वचत 
रावता तेन्ना ह्या शब्दांक HAAN व्यापक अर्थ आयला हें कळटा. आयज आमी ह्या 
मंत्राच्या खरगर्भी आनी व्यापक अर्थातल्यान पयस पावल्या. आयज आमचे मुखार 
झाड हें उतर झाड म्हणुनूच येता. आनी तें झाड म्हणुनूच उरता. आयज आमचेकडे 
झाडांभायर झाडांक संबंदीत अशे कितलेशेच शब्द आसात. सुरवेच्या काळार हे 
प्रतिकात्मक शब्दूच कमी आसलेकारणान अर्थ खूब व्यापक आसलो. ह्याच 
कारणाखातीर पोरण्या संस्कृत श्लोकांचो अर्थ कितल्याशाच तरांनी लागता. 

आमी मनशांच्या विचारीक वेव्हारांचो सोद घेत फुडें सरता, तेन्ना एक 
गजाल आमकां स्पशटपणान कळटा की मनशान आपल्या सृजनाचो वावर 
उतरांतल्यान तशेंच कामांतल्यान करून दवरलो. काम म्हण्टकूच काम करून 
धरतरेच्या आदारान पिक-पिकावळ निर्माण करप, तेचवरी कांयकडे फातरांचेर 
चित्रां कोरांतवप, चलप, वाचप, खेळपूय ह्याच वावरांत येता, तशेंच गीतां काणयो 
रचुनूय हो सृजनाचो वावर फुडें व्हेल्लो दिसता. 

आयज म्हजेमुखार जो वावर आसा आनी जाचे संबंदान म्हाका तुमचे लागीं 
उलोवपाचें आसा तें कविता ह्या विशयाचेर. 

कविता हें तीन अक्षरांचे उतर. संवसाराच्या साहित्यीक इतिहासांत ह्या 
उतराक खूब म्हत्व आसा. मनशाच्या इतिहासांत ताच्या सुरवेच्या काळार जें 
लोकसाहित्यधन आमकां पळोवपाक मेळटा तें सगले काव्य रूपांतूच गावता. 
हाचेवेल्यान कविता ह्या उतराचें म्हत्व आपशींच प्रमाणीत जाता. 

आयच्या म्हज्या विशयांत हांव तुमकां काव्याचो इतिहास सांगपाक वचचों 

ना, हांवें तसो यत्न केल्यार जागतीक कविता, मागीर भारतीय कविता आनी निमणी 
कोंकणी कविता ह्या सगल्यांचो इतिहास म्हाका सांगचो पडटलो . ह्या येद्या व्हडल्या 
वावराक हात घालपाखातीर म्हाका कांय सप्तकां तरी खासूच लागतली'. तेन्ना 
आयच्या म्हज्या ह्या निबंदाची व्याख्या फकत कविता तशेंच तिचे निर्मणेंत | 
तरातरांच्या घटकांचो परस्परांकडे आसलेलो संबंद आनी संबंदांतल्यान निर्माण 
जावपी परिणाम, म्हणजेच कविता असो आसा. 
कविता म्हणचे किते? 

कविता हें उतर घेनाफुडें कविता म्हणचे कितें असो पयलोच प्रस्न उप्राशता. 
हे संबंदांन तरातरांच्या लोकांनी कवितेची व्याख्या केल्या. 

जोन्सन म्हण्टा Poetry is matrical composition, it is the art of uniting 


pleasure with truth by calling imagination to the help of reason". 

गील म्हण्टा, What is Poetry? but this thought and words in which 
emotion sponteously embodies itself ! 

गॅडॉले gUc], "By poetry, we mean the art of employing words in such 


a manner as to produce an illusion on the imagination, the art of doing by 
means of words what the painter does by means of colours" 


कार्लायल म्हण्टा "Poetry, we will call Musical thought" 


शेली सांगता, "Poetry, in general, sense may be defined as the 
expression of the imagination". 

ले हंट हांणी इंग्लीश कवींचेर जीं भाशणां दिलीं तातूंत ताणें म्हळें, "Poetry 
is the utterance of passion for truth, beauty and power, embodying and 


illustrating its conceptions by imagination and fancy, and maintaining its 
language on the variety in unity". 


कॉलरीज आपले विचार मांडटा, "Poetry is the antithesis of science, 
having for its immediate object pleasure, not truth". 


वर्डस्वर्थ म्हण्टा, "Poetry is the breath and Liver spirit of all knowledge 
and the impassioned expression which is in the mantenance of all science". 


एनसायक्लोपेडिया ब्रिटानिका आपले कवितेचे व्याख्येंत म्हण्टा, "Poetry 
is the concrete and artistic expression of the human mind in emotional and 

rhythmical language". 
आमी कितल्याशाच 'कवीं'च्या आनी विचारवंतांच्या मतान काव्य म्हणचें 


कितें तें जाणा जावप्राचो यत्न केलो. हांगासर आमकां एक गजाल कळटा ती अशी, 
जण एक मनीस काव्य आपल्याक कितें अशें दिसता तें सांगता. प्रत्येकाक कांय ना 
कांय बाबतींत वेगळेंशें कितें तरी सांगपाचें आसा आनी तांची दर एक व्याख्या म्हळ्यार 
दर एका मनशाक काव्य म्हणजें कितें समजलां तें व्यक्त करपाचो यत्न केला. ह्या 
सगल्या व्याख्यांतल्यान आनी एक गजाल सिध्द जाता ती म्हळ्यार ह्यो सगल्यो 
व्याख्या एकठांय हाडल्यार कविता ह्या उतराची व्याप्ती व्हड व्हड जायत रावता. 
ह्या सगल्या बोवाळांत हे कवितेच्या Complex त आमी घुस्पता आनी कविता म्हणचें 
निगुतच कितें सांगप हाचेविशीं दुबावांत पडटात. 

आतां ह्या वेळार आमीय एक कवितेची व्याख्या करूया आनी आमचेखातीर 
कविता म्हणचे fed तें थारोवया अशें हांव मात्तूय म्हणपाचों ना, आमी कवितेचे 
अभ्यासक म्हणून कवितेच्या गुणाविशीं जाणा जावन घेवपाचो यत्न करूंया. 

_ आमी कागदार बरयल्ली कविता पळयतां आनी तें लिखाण रोकडेंच काव्य/ 
कविता म्हूण वळखतात. आमी ती वाची लेगीत ना. हाचेवयल्यान कविता बरोवपाचे 
पध्दतींतल्यान आमकां आपशीच कळटा अशें आमी म्हण्टले. पूण कविता बरयल्ली 
नासता आनी आमी. ती कोणाच्याय तरी तोंडांतल्यान जावं ढेप ग्रामोफोनाच्या 
आदारान आयकतात तेन्नाय ती “कविता” आसा म्हणपाचें आमकां आपशींच कळटा. 
म्हण्टकूच VAIS! शब्दरचना ब्रयली की बरयल्ले पध्दतीप्रमाणूच कविता म्हूण 
कळटा हें म्हणप समा जावपाचें ना. बरोवपाचे पध्दतींत काव्यपण नासता हेंच 
हांगासर स्पश्ट जातां. म्हटलेले कवितेत तें काव्यपण आसता हें जेन्ना आमी पळयता 
तेन्ना तें कवितेत आसलेले शब्द म्हणचे काव्य न्हय हेंवूय आमकां समजता. कारण 

. कवितेत आयकल्लीं सगलीं उतरां आमकां खबर आसता तांचो अर्थ खबर आसता. 
पूण ही कविता आयकले उपरांत आमकां जें कळटा तो उतरांचो अर्थ न्हय. पूण ह्या 
अर्थाभायर आमकां fhd तरी चड समजता. कविता हातूंतच आमकां मेळटा. हें जें 

ford आमकां समजतां तें आयजूच आमी अकस्मात जाणा जाता तशें आमकां जें कितें 
कळटा तें म्हाका खबर आसून कित्याक सांगपाक जमले ना काय असो प्रश्‍न पडटा. 
हेंच आतां आमी एके कवितेच्या माध्यमांतल्यान समजुपाचो यत्न करूया. 

एक मनीस एक फावट देवळांत वता. गर्भकुडींत वचून तो देवामुखार उबो 
रावता आनी देवाकडे मागता. 

देवा पाव 

आमी दोग भाव 

भावाचे बायलेक 

आसा एक जाव 

तिका पाव, म्हाका पाव 

आतां हेच कवितेंत पळयात: कवितेंत आसलेले शब्द तुमचे सवंकळेचे . पूण 
हे शब्द म्हटल्यार ही कविता न्हय. हे कवितेत एका मनशाच्या सभावाचें, त्या 
सभावांतल्या विशिष्ट गुणांचें दर्शन जाता. आपलो सुवार्थ कळचो न्हय म्हण तो प्रार्थना 
करतना सरळ करीना. आयकतना अशें दिसता की तो आपल्या भावाखातीर आनी 
भावाचे बायलेखातीरूच मागता असोसो भास जाता. आनी जेन्ना आमी बारीक लक्ष 
दिवन हें कवित्व आयकता तेन्ना तांतलो गर्भितार्थ सट करून आमच्या लक्षांत येता. 
हो सगलो प्रकार सर्वागान आमकां समजता, तेन्ना आमकां एकेतरेची खोस जाल्ली 
आसता. आतां ही दुसरी कविता पळोवया 

आई A 

आई गे 5 5 शाळा सुटलीं 

फट: आईन म्हटलें 

आई गे S 5 पाटी फुटली 

फट: आईन म्हटलें 

आई गे ऽ 5 म्हाकां भू 5 क लागली 

आनी आई दूदासारकी हांसली. 

हे कवितेंत एक भुरगो जो निकतोच शाळेंत वचपाक लागला ताची आनी 
ताचे आवयची ही कविता. एका गिताचोय संदर्भ ह्या काव्याक आसा. आवयच्या आनी 
भुरग्याच्या संवादांतल्यान एक गजाल कळटा की भुरगो शाळा सुटली पाटी फुटली 
ह्या गिताच्या आदारान आवयकडे उलयता. आवयचो आपल्या भुरग्याचेर आनी 
ताच्या उतरांचेर विश्वास ना, पूण भुरगो जेन्ना आवयक भूक लागली म्हण्टा तेन्ना 
मात ती फट म्हणना. तिका तें कळटा आनी दूदासारकीं हांसता. एके सुंदर 
प्रतिमेंतल्यान आवय भुरग्याचें नातें दुदाच्या प्रतिमेच्या माध्यमांतल्यान अदीक सुंदर 
जाता. दूद हेंच आवयचें आनी भुरग्याचें नातें आमका कदीम काळासावन खबर आसा 
आनी कवीन अचळय आमचेमेरेन पावयलां. ही कविता “काशीम्हण्टा' ह्या काशीनाथ 
शांबा लोलयेंकार हांच्या कविता संग्रहांतल्यान घेतल्या. 

लोकवेदाच्या एका रूपकारांतल्यान आमकां कितें मेळटा तें पळोवयां. 

अशे आंकड्यावयलीं चली एक 

कुंभारजुव्यां दिली बा 

आनी बांदोड्या पांवोंक तिका 

रात्र जाली बा 

अशे बांदोडया गांवांत एक 

तवशिणीचो मळो बा 

अशे तवशिणीच्या मळयां तिणें 

निद्रा केली बा 

अशे हाली ना गे धोली तुजी 

चोळी कशी ओली 

तवशाची पिपरी खावन 

बारकूण जाली 

ह्या लोकगितांत एक काणी येता. ही काणी एके आंकड्यार साकून 
कुंभारजुंव्या दिलले चलयेची. पूण ही चली वाट चलतां चलतां अचळय बांदोडयां कशी 

पावता हें एक अजाप आसा. ती मळ्यांत पावता आनी हालनासतना धोलनासतना 
तिची चोळी ओली कशी जाल्या तेंवूय कळना. तवशाची पिपरी खावन तिका बारकूण 
जाल्या हें सोंपेपणान कळटा. हे कवितेत दुबावांची झालर आसा. हे झालरींतल्यांन 
तरतरांचे अर्थ निर्मुपाची शक्यताय आसा. आनी अशें आसुनूय अंधुकपणाची सगली 
नितळसाण हे कवितेत पळोवपाक मेळटा. 

वयर पळयल्ल्या सगल्याच कवितांतल्यान आमकां एक गजाल स्पश्टपणान 
कळटा की ह्या कवितांनी मनशांच्या अणभवाचो रूपकार पळोवपाक गावता. हो 
रूपकार सामान्य अणभवापरस मात्सो वेगळो आसता. हेरां परस तो वेगळो आसले 
कारणान म्हत्वपूर्ण आसा. 

कविता वाचतकूच वाचतल्याच्या मनाचेर तरातरांचो परिणाम जाता. 
वेगवेगळ्या वाचकांचेर वेगवेगळो परिणाम जाता. कविता तीच आसता. एक सापेक्षता 
वाचक आनी कविता हांचेमदीं निर्माण जाता. ह्या सगल्यांतल्या कवितांचे वेगळेवेगळे 
गूण आनी वळख स्पश्टपणान उक्ते जायत वता 

शब्द हे कवितेच्या आंगाचो एक म्हत्वपूर्ण घटक 

शब्द हे साहित्यांतले अणु रेणू. तांचें स्वरूप सामकें नाजूक , मोवाळ अशें 
आसता. भाशेच्या वेगवेगळ्या शब्दांत अणभवांची वेगवेगळी रूपां कोरलेली 
आसतात. कांय शब्दांतले नाजूक आकार व्हड व्हड जायत रावता आनी कांय 
जाणांचो मात्शे ल्हान जाता.वस्तू दाखोवपी उतरां वयल्या वयल्या गुणांचो रूपकार 
दाखोवपी विशेशणां, स्थळकाळ दाखोवपी क्रियाविशेशणां , अस्तित्वदर्शक विधानांतली 
क्रियापदां हीं चडशीं व्हड जायनात. तुटलेली विशेशणां, क्रियाविशेशणां ही व्हड 
जावपी आसतात 

आनी आई दूदासारकी हांसली 

हें वळींतलें दूदासारकी हें क्रियाविशेशण पळयात. दूदासारकी अशें 
म्हण्टकूच ह्या उतरांचो अर्थ इतलो व्यापक जायत उरता. आवयभुरग्यांच्या 
अतिलागसार नात्याचो हो विश्वात्मक रूपकार. कालसावन आयजमेरेन ह्याच 

नात्यान मनीस जात तिगल्या तिगता आनी तिगतली. मनीस जातीच्या अस्तित्वदर्शनाचे 
हें तत्व सांगत सांगत हे उतर व्हड जायत रावता. 

शब्दांच्या कांय तासांचो वापर कवितांनी कसो जाता पळोवयां. 

सीमार माझे असीम तुमी 

बाजाओ आपोन शूर 
आमार मध्ये तोमार प्रकाश 
_ ताई एतो मधूर 

शीमेभितर अशी तूं वाजय आपले सूर 

म्हजे कुडींत तूं उजवाड तोवूय इतलो मधूर 

शिमेभितर रावन संवसाराची, विश्वाची अशीमताय पळोवपी टागोरांची 
नदर आमकां हांगा पळोवपाक मेळटा. तशेंच म्हजे कुडींत तूं उजवाड म्हूण सांगपी 
उतरांवयल्यान आमच्या अणभवाची लिखलिखसाण कितली तेंवूय कळटा. 

अस्कडी ही वाट म्हजी 

आजून सोंपून सोंपना (भांगी) 

ही वाट अस्कडी, गोंदळाची, कांट्याखुंटयाची, हदगदगांची त्रासांची, 
तळतळ्यांची आनी ना सोंपची अशी वाट. शब्दांचो अर्थ दर एका वापरतल्या मनशाक 
सारको खबर आसपाक जाय. कांय उतरां नव्या बदलांसयत व्रापरतकूच ताका एक 
नवीन अर्थ दिवपी जातात. 

age गोरीचे a 

लीप-दीप दोले (वेळुस्कार) ; 
लीप-दीप सारके नव्याच अविश्कारांत आयिल्लें उतर दाखोवपी आनी लिपोवपी भाव 
व्यक्त करपी हीं समर्थ उतरां. कोंकणी साहित्यांत हीं उतरां सावुलगोरी येवंची पयलीं 
नासलींच. 

हीं उत्तरां जेन्ना आयलीं तेन्ना हांव सकाळीं ४.३० च्या सुमाराक उठून 
कविता बरोवपाक बसलेलों सावुलगोरीच्या वर्णनांत तिच्यादोळ्यासंबंधान म्हाका 

बरोवचें आसले. तिचे दोळे कशे? हें सांगपी उतर म्हाका जाय आसलें आनी म्हजी 
कविता ते बगर फुडें वचनासलीं. उतरां म्हाकां मेळनासलीं. सावुलगोरीच्या दोळ्यांत 
सगलें लिपोवपी शक्त आसता, उजवाडावन घालपी शक्त आसता आनी त्याच 
दोळ्यांक पळयतां पळयतां सगलो अंधकार करून उडोवपाचीय शक्त आसता. हें 
सगले आटोवन कवितेंत वचूंक जाय आसलें आनी म्हाका उतरां येवजनासलीं . फावो 
तें उतर आयले बगर कवितेक पूर्णताय येना. हांव चिंतीत आसा. इतल्यान अकस्मात 
लायट गेली. म्हटलें आतां बरोवपाक त्रास जातले. म्हण्टा म्हणसर लायट परत 
आयली. परत गेली परत आयली. अशें तरेन लायटिचो खेळ सुरू जालो. लायट 
येता तेन्ना हांव दिपूंक लागलों. उजवाड जावपाक लागलो. मागीर लायट लिपपाक 
लागलीं आनी म्हज्या वठांतल्यान आपशींच उतरां सांगून आयल्लेभशेन आयली. 

सावुलगोरीचे 

लीप दीप दोळे 

हीं उतरां घेवन कविता साक्षात आयली. तिणें म्हाका उतरां दिलीं अशें 
म्हळ्यार अतिताय जावची ना. 
शब्दांच्या एकचारांतल्यान केन्ना केन्ना आकांताची शक्त निर्माण जाता. पळयात: 

मिठाची कणी हांव 

दर्या भेटेक गेलीं. 

दर्याक हात लागना फुडें 

दर्यायेदीं जालीं. (माधवी) 

दर्यायेदें जावप. प्रत्यक्षांत तें व्हड व्हड जावपाचो अणभव कवी ह्या शब्द 
. समुदायाचे खाशेले मांडणेन वाचकांक दिता. एक मीठा कणी दर्यात पावनाफुडे 
दर्यायेदीं जावपाचो अणभव प्रत्यक्ष तुमच्यांतल्यान वचपाक लागता. 

हें एक मागणें पळयात: 

आमी दाव्या हातान केलां 

तूं उजव्या हातान मागून घे. 


AE 





हें मागणें मागताना ते म्हण्टात की आमी चुकीचे तरेन सेवा केल्या. तूं 


आमची सेवा अुजू करून घे. ह्या उतरांतल्यान नमळायेची शर्थ जालली आमकां दिसता. 

अणभवांच्या वेगवेगळ्या आकारांक आनी प्रकारांक एके आकृतींत बांदून 
हाडलें म्हण्टकूच वाक्य निर्माण जाता. हातुंतल्यान एक बंध निर्माण जाता. 
एकांतल्यान दुसरो, तिसरो अशे बंध निर्माण जायत वता. हांतुंतल्यान व्हडांत व्हड 
अशें बंधूय निर्माण जावं येतात. 

अणभवांच्या आकारांचे संज्ञानिश्ट, तर्कनिश्ट आनी लयबध्द अशे तीन 
तरांचे बंध निर्माण जाता. 

अणभवाचे वेगवेगळे आकार जे पध्दतीन अणभवाक येतात तशें तें मांडलें 
म्हण्टकूच संज्ञानिश्ट बंध निर्माण जाता. 

अणभवाचो एक आकार दुसर्‍या आकाराक कारण जालो जाल्यार ह्या 
बंधांक तर्कनिश्ट बंध म्हणूं येतलें. 

आनी संवाद, विरोध, समतोल ह्या क्रमाप्रमाणं अणभवाचे आकार मांडले 
की तो बंध लयबध्द बंध जाता. ` 

ह्या सगल्यांच्या मिश्रणांतल्यान सुंदर वांडमयकृती निर्माण जाता. 

कवितेचे निर्मणेंत शब्द हो जितलो म्हत्वाचो घटक आसता तितलोच मन 
हो एक घटक आसता. शब्द म्हणजें भास हाचें वापरप करपाचें काम ह्या मनाचेर 
आसता. आमच्या मनाक उत्स्फूर्तपणान सगळें जाणा जावन घेवपाची शक्त 
आपसुकच आसता. मनाकडे आसलेल्यो शक्ती पयलीं वेव्हारांतलीं भास घेता आनी 
आपूण उक्तेजावपाचो प्रयत्न ह्या शब्दांच्या माध्यमांतल्यान करता आनी तरातरांच्या 
मनो विकारांक (बदल) एक भावनीक आकार दीत वयता. 

मिठाची कणी हांव 

दर्या भेटेक गेलीं 

दर्याक हात लागना फुडें 

दर्या येदीं जालीं. 

ह्या शब्दचित्रांत पळयात. ही रचना, मिठाची कणी दर्या देगेर वता आनी 
दर्यायेदीं जाता कारण तीं ताका हात लायता. कवितेचो विशय हो इतलोच. पूण 
आमकां ही कविता वाचतां वाचतां एका वेगळ्या विशयांत व्हरता. ही कविता मन हे 
जाणिवेन कशी मांडल्या, आनी Gad तरेन तिणें आपल्याक जी संवसारांतल्या 
वस्तुंच्या आदारान जाणवलेली व्यापकता आसा कशी तें स्पश्ट करीत गेल्या ते 
पळयात. | 

मिठाची कणीं हें उतर फकत एक फावट येता आनी मागीर तें पळोवपाकूच 
गावना. चार वळींचे कवितेंत तीन वळींनी दर्या हें उतर येता. सगळी कविता दर्यान 
कशी व्यापलेलीं आसा ताचे म्हत्व ह्या तीन वळींतल्यान आयिल्ल्या दर्या ह्या शब्दान 
दिलां. मिठाचे कणये सारक्या सादया विशयाचें आस्तित्व आसलेली ही कविता 
आशयान केदी ताकदीची तें पळयात. 

मिठाची कण ही खाऱ्या उदकापासून निर्माण जाता. म्हणचें ती उदकाचो 
अंश आसता आनी कणी जावपाखातीर तिच्यात क्षारतत्व एकवटता. एक ठरावीक 
तपोमानात हें सगळें घडटा. मागीर ती दर्या देगेर वता आनी दर्याक हात लायता. 
हरशीं स्पर्श करप इतलोच हात लावप ह्या शब्दांचो अर्थ. पूण हे कवितेंत ह्या शब्दांक 
इतली हाय स्पीड आसा की हात लायनाफुडें एक व्हड अजाप जाता आनी ती मिठाकण 
दर्यायेदी जाता, हात लावपातलीं जादू कितलीं खर तें कळटा. ती आपलें सगळें 
आस्तित्वूच ना करून उडयता आनी ती दर्यांत दर्यायेदी जाता. एका स्पर्शान केदें 
व्हड काम जाता तें पळयात. खंयचेय गजालीक स्पर्श करतकूच केदे व्हड बदल 
जाता हें पळयात. आशयाचे नदरेंतल्यान वाचतल्यांक ही कविता दर खिणाक 
वेगवेगळे संदर्भ दीत राव येता. 


विचार करतां करतां मनान शब्दांचे संगठन He केलां हें खूब महत्वाचें , 
ताणें विशयाचें प्रतिपादन कशें केलां da खूब म्हत्वाचे आनी कितल्या सोंपे रितीन 
अवघ्या शब्दांनी अवघ्या काळांत कोणाकूय समजूं येत अशें मांडलां तेंय खूब 
महत्वाचें. जटिलांत जटील आनी सोप्यांत सोपें अशें ह्या मनाचे स्वरूप हें कवितेंत 








ERG जावन येता. एक आर्थीक उर्जा हे कवितेंतल्यान एक सारकी भायर सरत 
रावता. संवसारांतल्या खंयच्याय मनशाक ही कविता आपशींच कळटलीं. तिचें 
भाशांतरूय भाशेक तशेंच आशयाक अंतर ना दितां येता वा Aas. asia चड 
complex आनी चडांतचड परिपूर्ण अशी ही कवितां मनाचीं तदरूपताय , मनाचो तर्क, 
मनाची वेंचीक क्षमता, मनाच्या रचनाकुशळतायेचें नेमकेपण अशो कितल्योशोच 
गजाली स्पश्ट करता. 

आनीक एक म्हत्वाचो मुद्दो असो आसा की मन हें सगळें “हांव” अशें म्हण 
करता आनी आमी जेन्ना हे कवितेचो विशय मीठा कणयेचे दर्याक मेळप असो सांगता 
तो तसो नासून हांव असोच आसता आनी मागीर हांव हें तत्व आध्यात्मिक वेव्हारांत 
एकरूप जाता तें आमकां जाणवता. अक्षर साहित्यांत आपले स्थान पक्केंकरपी ही 
कविता बौध्दीक पावंडो आपणायता. ती सर्वकालीन जाता. कवितेच्या घटकां मदीं 
हें मन एक सोडूंक शकना अशा घटकाचो रोल करता. 

खंयचेय बरे कवितेबाबतींत हे मनाचे वेपार तुमकां अशे स्पश्टपणान 
पळोवपाक मेळटात. 

येदो वेळ आमी जी कविता रिचयताले ती बाय माधवी सरदेसाय हांची. 
माधवीची कविता काय ती आनी कोणाची हाका विशेष म्हत्व ना. कविता म्हण ती 
fod सांगता हें चड गरजेचें. मागीर ती कोणाचीय आसूं येता. अशाच विशयाक 
ओंपलेल्यो अशोच दोन वळी ज्ञानेश्वरीतय आसा 

र. वि. पंडितांचे एके कवितेत धर्तरी सुर्याकडें वता आनी मागता की तिका 
खूब्ब शीं खाता म्हण थोडे गरमेखातीर वत मागता. तो सांगता जायतें व्हर म्हण. 
मागीर ती खूब गरमी जाता म्हण वाऱ्याकड़ें वारो मागता तोय तिका जाय तितलो 
व्हर म्हण सांगला आनी मागीर तिका तान लागला तेन्ना ती मळबाकडें उदक मागता 
मळबूयं तिका जाय तितलें व्हर Fever. पूण जेन्ना तिका भूक लागता तेन्ना ती 
मनशाकडे येता आनी म्हण्टा 

मनशा दादा मनशा दादा 

भुकेक इल्लें भात दिता 

दिता, पूण पन्नास पटीन 

व्याज घेतां. 

मनशाच्या सुवार्थाचो हो गाभोच असो विश्वव्यापी आनी सर्वकालीन. 
संवसाराच्या खंयच्याय वाठारांत ही कविता जिणेच्या अर्थपूर्ण तत्वांसयत आसा 
तश्शी वता. भाशेच्या थळाव्या आपलेपणाचो संसर्ग तिका उरना. ही कविता मिठाचे 
कणयेदी हांव घेवन धांवना. ही कविता तशी तटस्थ पूण सगळ्यांकूच सामावान घेवीप 
ea मनांतल्या वेपाराचें आनी एक दालन. 

जगांतल्या सगल्या HOA आमी अभ्यास करतात तेन्ना हें मनोविश्व कितलें 
अवाढव्य तशेंच complex आसता हाची जाणीव आमकां जाता. 

जण एका मनशाक कांय अणभव येतात. ते अणभव कांय लोक मांडपाचो 
यत्न करतात. कांय लोक कुशळतायेन ते मांडचे प्रयत्न करतात. ते मांडतना आपली 
अशी एक छाप सोडटात. जण एका कलाकाराचें मन आपलोसो खाशेलो अविश्कार 
करपाचे उर्मीत सदांच आसता, थळाकाळाप्रमाण ताका वेगवेगळें म्हत्व फावो जाता. 

कवितेच्या घटकांमदलो आनी म्हत्वाचो मुद्दो म्हणचें लय. 

मनशांचे जिणेंत लय हाका खूब म्हत्व. हें एक प्रमुख आंग म्हण येता. तशें 
सगळ्याच जिवांत रक्‍ताचो जो प्रवाह सतत व्हांवत आसता. ठरावीक गतीन तशेंच 
ठरावीक वेळाभितर आमच्या आंगात रगताचो एक फेरो जाता मागीर दुसरो तिसरो 
आनी हे अशें एक फावट सुरू जालें की तें मरसर चालू आसता. ह्या रक्‍ताचो दबाव 
चड उणो जालो की आमचे जिणेक बाधा येला. रगताची ही लय चुकलीं कीं सगळेच 
चुकपाचे वाटेर. ही लय हें आमचें पयले लयतत्व. सैमांतल्या सगळ्याच गजालींनी 
हें oada आमकां पळोवपाक मेळटा. हें लयतत्व जर इतलें गरजेचें जाल्यार 
कवितेंतूय तें गरजेचें. एकाद्री लयदार कविता तुमकां आपशींच आवडटा हाचेय मुळावें 
कारण आंगातलें लयतत्व. 

आपोवणें येयलां नाचपाक 

आपोवणें येयलां नाचपाक 

अशो दोन वळीं पुनरावृत्तींत बरोवन म्हणून पळयात. हातूंत एक लय आसा. 
पूण हे लयेंत कितें तरी उणेपण जाणवता. पूण ही कविता पंडित एके आगळेच लयेंत 
सादर करता. 

आपोवणें येयलां सायबा नाचपाकू 

सायबा नाचपाकू 
अशें म्हण्टना लयेक जीं धपकणां मेळटात ताका लागून कविता लोकांक वा 
आयकतल्याक आकृश्ट करता. 

वह तोडती पत्थर 

देखा मैंने उसे इलाहाबादके पथ पर 

वह तोडती पत्थर। 
ही निरालांची कविता पळयात. ही आपले लयेंत विशयाकूय सामर्थ्य दिता. ही बायल 
आंसू - फातर फोडपी रस्त्यार काम करपी बायल. पत्थर पथ पर अशा शब्दांतल्यान 
शाब्दीक लय तर मेळटाच ते भायर ते बायलेच्या जिणेतल्या कठीणपणाचीय लय 
जाणवता. लय ही अशी फक्त शब्दांचीय लय आसना तर ती आशयविशयाचीय 
आसता. जिणेच्या समग्रतायेंतल्यानूच ही लय आपणाक सादीत येता. तिका फावो 
ते प्रमाणांत साकार करप हें कलाकाराचें काम आसता. 

जेन्ना हो अविश्कार कल्पनेक मुखार दवरून जाता dara लय बी चुकता 
रचना जांव निर्मिती जिणेचो एक अविभाज्य घटक म्हण तयार जाता तेन्ना तिच्यात 
लय तत्वाचो उणाव केन्नाय जायना. ताका लय बी मुद्दम कांयच करचें लागना. ताका 
शब्दांक अडवण रावचें पडना. जंय कल्पना आसता थंय आडवणूक प्रामुख्यान फुडें 
येता. ना जाल्यार पळयात, एक भुरगें. ताका ताच्या घरच्यांनी एक गीत शिकयलें. 
भुरग्यान गीत तोंडपाठ केलें. जालें आतां येतल्या वतल्याक त्या भुरग्याक गीत म्हणून 
दाखोंवचें पडटालें. गीत अशें आसलें: 

मछली जल की रानी है | 

जीवन उसका पानी है | 

हाथ लगाएँगे तो डर जाएगी | 

बाहर निकालेंगे तो मर जाएगी । 
qai हे एकच गीत म्हणपाचो एक दीस भुरग्याक येता राग. तें ह्या गीताचे तीन 
तेरा करता ते दीस तें भुरगे गीत म्हणून दाखयतना जें आयकूंक येता तें अशें: 

मछला जलका राजा है | 

जीवन उसका पाना है | 
भुरग्यांतलो विरोध आमकां कळटा आनी ताणें अिकारी लयेचे रूपान्तर आकारांत 
करून उडयलें. तातूंत आपली लय व्हगडावंक दिली ना. २/४ वर्साच्या ह्या भुरग्यांत 
लेगीत हें आसता. ह्या लयतत्वाचे हें म्हत्व कल्पनेंत ना हे आमकां आपशीच कळटा. 
अणभव सिध्द जालो म्हण्टकूच ताका कसलेच कल्पनेची बाधा नाका आसता. तो 
जें कितें आपल्याक जाय तें घेवन आपलो रूपकार घेता आनी देखून, 

मछला जल का राजा है 

जीवन उसका पाना है 
अशी लयबध्द रचना त्या ल्हानशां भुरग्याकडल्यान निर्माण जाता. 

अणभव पिकलो की उतरां आपशीच भायर येतात. तांकां कश्ट पडनात. 
एकदां म्हाकां भुरग्यांक कविता बरोवची आसली. gid म्हज्या जिविताच्या भुरग्यापणा 
वयल्या काळाचो सोद केलो. थंय म्हाका हांव एका मानशेर बसून उदकांत पळयतना 
दिसलो. id थंय शेवटाळ्यो, खर्चाड्यो बी उदकांत खेळटना पळयल्यो. उदकांतलें 
तें पाणयाळें जिवीत. तांतलो खेळ आनी ती उमेद. बरोच वेळ हांव तो खेळ पळयत 
उरलों. दुसऱ्या चित्रांत हांव रातचो खंय तरी नाटकाक वता. आगराचे देगेवयल्यान 
ही नाटकाक वचपाची वाट. रातूय काळखी आनी नखेत्री. वतना त्या आगरात नुस्ते 
भोंवतना पळयलें. लिखलिखतें नुस्ते. परत दुसऱ्या चित्रांत हांव एका तळ्यांत 
उदकांतले नुस्ते पळयता. इतल्यांत थंय एक चली धांवत येता. तिकाय नुसतें 

पळोवपाचें आसता. उदकांत मस्ती करता म्हण तिका तिचो आवय-बापूय उलयता. 
केन्ना तरी पळयल्लीं हीं चित्रां म्हज्या दोळ्यांवयल्यान सरसरत वयतात. आनी म्हज्या 
मनांत रचना आकारपाक लागता. ती एक पुराय चित्र घेता आनी एका दमांत हांव 
बरयतां. 

हांव मस्तें 

एक aed 

उदकांत खेळटां 

खेळ नस्ते 

उदकांत हांव 

टिट्टिट्टां 

शेळो खावन 

मिरमिट्टां 

म्हणूंक नाका 

म्हाकां AK 

तोंड हांसतें 

हांव नुस्तें 
ल्हान ल्हान भुरग्यामुखार ही कविता वाचतना भुरगीं कशीं लयबध्द हांसतांत आनी 
तांच्या आंगार लयबध्द शिर्शिर सजता वा तीं उत्स्फूर्त दाद दितात तें पळोवन केन्ना 
केन्नाय म्हाकाय मजाच दिसता. 

लयबध्द रचना.तंरातरांची आपलेपणा घेवन येता. लयबध्दता सामान्यतायेन 
सगळ्यांकूच आवडटा. लय ही दोन तरांची आसता. एक शाब्दीक लय आनीक दुसरी 
विशयसंदर्भाप्रमाण आयल्लया समर्पक उतरांची लय. AKT, हांसतें, नुस्तें ह्या उतरांनी 
शाब्दीक लय तर आसाच ते भायर हीं उतरां तेक ते लावंक जाय म्हण येवंक नात. 
पूण हो अणभव गृहीत करतना ही उतरां आंतरीय लय जावन अपरिहार्य जावन येतात. 
हे लयेक मारून मुटकून कितेंच थिगळांवक ना. आनी देखूनूच ल्हान भुरग्यांक तांकां 

waded नावाचें कितेंच खबर लेगीत नासतना असली लयबद्ध कविता आवडटा. 

आयज बरेच फावट मुक्तछंदांत बरोवपी छंदबध्द काव्य करप्यांक उणाक 
लेखपाचो विचार मांडटात. अणभवाच्या खर रसणांतल्यान जी निर्मिती जाता ती 
सदाच आपलोसो छंद घेवन येता. पूण कांय आलायत्या बरतल्यांक मुक्तछंद बरोवप 
सोपें दिसता. मुक्तछंदाक लेगीत एक सशक्त अशी आंतरीक लय आसता. 

आमी कोण 

हाची जाप तुमकां काळूच दितलो 

अशें आमी म्हणचेनात 

ती आमीच दितले. 

आमी, आमी न्हंय जाल्यार 

काडोन वतले 

आमचें नांव निशाण 

आमच्याच हातांनी धुंवन वडयतले 

वेदनांचो आख्खो दर्या 

जाणी मोन्यांनी पिवन वडयला ते आमी 

तांबडे मातयेकडचें इनाम 

जाणी आजून घाणांक दवरूंक ना, 

ते आमी. 
पुंडलीक नायकांचे हे कवितेक जी लय आसा तीय अशीच दोड़ी. सवन काळाच्या 
हुंकाराचो संदर्भ ही कविता दिता. कर्तुबाची गवाय दिवपाची भास ही कविता उलयता. 
त्या काळाकडे आपली लय मांडपी रसीकांच्या काळजाचो थाव ही मुक्त छंदांतली 
रचना घेताच घेता. मुक्तछंद हो एक आंतरीक लय साधून येता. 

वगीच्या वगी मुक्तछंद बरोवपाक आमकां सोपें पडटा जायत पूण अशें बरोवप 
आपले म्हत्व केन्नाच प्रस्थापीत करूंक शकना. 

` तशें कविते खातीर जायते छंद आसात. हे सगळें छंद आमी जाणा जाले 

जाल्यार बरेच. तांचो अभ्यास करपाची गरज आसाच. आनी हें जाल्या उपरांत काव्य 
रचनेखातीर आपल्याक जाय तो छंद निवडपाची स्वतंत्रताय कवीक आसाच. कांय 
विशय आपल्याक जाय तोच छंद घेवन येतात. कांय कविता तर नवे छंद निर्माण 
करतात. 

कवितेच्या कांय म्हत्वपूर्ण अशा घटकांचेर आमी चर्चा केल्या, शब्द, मन 
वा मानसीक वेव्हार आनी लयबध्दता हे कवितेचे म्हत्वपूर्ण घटक. तांच्या व्यापाच्या 
आदारान आमी कवितेच्या अंतरंगात वचून तिचो अभ्यास करूंक शकतले. 

साहित्याक समाजमनाचो हारसो अशें म्हण्टात आमी आरशांत पळयता तेन्ना 
सुरवेकूच आमका हो आरसो दिसता. मागीर मात आमी आमकांच तेळीत रावतात. 
अशे तरेन साहित्यांत आमी आमचे पसून सुरू करून आमचे मेरेनूच पावतात. हांवेंच 
म्हाका वळखप हो गिन्यानाच्या मार्गावयलो एक व्हडलो प्रवास आमी जर आमकांच 
वळखूंक लागले जाल्यार हेरांच्या साहित्यांत, कवितेंतूय आमी आपसूक देवूंक 
शकतले. 

. बाबतींत पळोवप आनी आयकप ह्यो दोन गजाली येतात. 

एक सामुहीक आविष्कार. नाटककार, दिग्दर्शक, नट आनी प्रेक्षक 
हांच्या एकामेकांच्या आदारान नाटक उबें जाता. ताका लागून नाटक हें कविता, 
कथा, कादंबरी हाचेपरस वेगळे थारता. सगल्या साहित्य-प्रकारांतल्यान जीवनाचो 
अणभव प्रकट जाता तसो तो नाटकांतल्यानूय जाता. पूण कथा, कादंबरीचो वो 
कवितेचो आस्वाद एका वेळार एका रसिकाकूच घेवपाक मेळटा. मात नाटक एके 
व्यक्तिपुरतें मर्यादीत उरनासतना तें एका समुहाखातीर आसता. 


a T टक हो एक GH आनी श्राव्य असो साहित्य WHR आसा. नाटकाचे 
तो 


नाटकाचो अर्थ 

नाटक हाचो मूळ अर्थ अभिनय करप असो आसा. “नट हें संस्कृत उतर 
मुळांत प्राकृतांतल्यान आयला. मूळ उतर “नर्त” म्हळ्यार नाचपी अशें आसा. नट 
म्हणजे अभिनय करपी, सवंग करपी आनी नाटक म्हळ्यार नाटकाच्या रूपान, 
सवंगाच्या रूपान दाखोवपी वा सादर करपी असो अर्थ रुढ जालो. इंग्लीशींतलें 
'ड्रामा' हें उतर मूळ ग्रीक उतर ' ड्रन' हाचेवयल्यानूच आयला. ताचो अर्थ 'टू डू' 
कृती करप असोच आसा. 

संस्कृत वाङमयांत नाटकाक पंचमवेद लेखला. इ. स. पूर्व सवव्या 
शतमानांत भरतमुनीच्या नाट्यशास्त्राची रचना जालीं अशें मानतात. भरतमुनीन 
नाटकाचे म्हत्व सांगतना म्हळा, “नाटकाक लागून परमेश्वर प्रसन्न जाता- तसो तो 
गांध-फुलांनी लेगीत जायना. नाटक म्हळ्यार जिवीताचो हारसो नाटक मनोरंजनाचे 
. साधन तशें नाटकावरवीं समाज प्रबोधनूय करूं येता”. 

भरतमुनिचे धर्तेरूच अरिस्टोटल सांगता, “नाटक म्हळ्यार जीवनाची 
अनुकृती.” आज आमी vi नाटक पळयतात, तें आधुनीक स्वरूपाचे नाटक. ह्या 
आर्विल्ल्या नाटकाक देशी आनी परदेशी अशी अडेज हजार वर्साची परंपरा आसा. 

पुर्विल्लें दायज 

संस्कृत नाट्यपरंपरेंत भास, कालीदास ,शुद्रक, भवभूती आदीं नाटककारांचें 
दायज आमकां लाबलां. हें आमचें निजी दायज. तेचबराबर ग्रीक आनी रोमन 
रंगमाचयेचे परंपरेनूय आमची भारतीय रंगमाची बळीश्ट केल्ली आसा. थेस्पिस हो 
पयलो ग्रीक नाटककार अशें मानतात. सोफोक्लीझचें नांव चड फाकिवंत जाले तें 
ताच्या, “इडिपस कॉम्लेक्स ” खातीर. ग्रीक रंगमाचये उपरांत रोमन रंगमाचयेचो 
उदेव जालो. 

अँड्रोनिक्स हो आद्य नाटककार अशें मानतात. तो गुलाम आसलो. मागीर 
ब्रिटीश रंगमाचयेचेर जबरदस्त नाटककार उदेलो तो शेक्सपिअर. ताच्या हॅम्लेट, 
मॅकबेथ, किगलिअर , ऑथेलो नाटकांनी तो गाजलो. संवसारभर फांकलो. 

शेक्सपिअरच्या नाटकांविशीं ताचे अभ्यासक सांगतात, कालप्रवाहाची जाण 
व्यक्त करपी, मानवी मनाचो व्यापार मांडपी, जिणेंतलीं व्दंव्दां रंगोवपी, सत्यां 
सांगपी, तेचवरी रंगमाचयेचें सामर्थ्य आनी मर्यादा जाणपी असो तो नाटककार 
आसलो. 

ताचेउपरांत आधुनीक म्हणुये अशा मोलेयर, इब्सेन, जॉर्ज बर्नार्ड शॉ, 
चेकोव्ह, ब्रेख्ट, बेकेट हांणीय संवसारीक रंगमाची समृध्द केली. 


म्हत्वाचे बदल 

ह्या ASA हजार TAA काळांत रंगमाचयेर लेखन आनी सादरीकरण 
हातूंत आकांताचे बदल घडले. मानवी संस्कृती विकसीत जायत गेली. ताचें पडबिंब 
नाटकांत पडलें. दोन महायुध्दाच्या खर परिणामांतल्यान मानवी संस्कृती थरथरली. 
ताचेंय पडबींब नाटकान टिपलें. dale नदरेनूय बदल घडले. उक्तो रंगमंच बंदीस्त 
जालो. मुखवटे गळळे. मायक आनी विजेचो सोद लागलो. नटाचो आवाज मायकान 
प्रेक्षकांच्या कानांक भिडयलो जाल्यार लख्ख आनी वेधक उजवाडान नटाच्या 
मुखामळावयले हावभाव प्रेक्षकांचे नदरेमुखार स्पश्ट केले आनी ह्या तंत्रीक सुदारणांक 

लागून नाटक अदीक प्रभावी आनी परिणामकारक जावपाक पावलें. 


नाटक: एक खेळ 

नाटकाचे परंपरेचेर अशी एक उडटी नदर मारले उपरांत आयचे घडकेक 
आमचेमुखार जें नाटक आसा ताका पारखून घेवपाचो यत्न करूंया. 

भरतमुनी नाटकाक 'क्रिडनीयक' म्हणटा. “क्रिडनीयक' म्हळ्यार खेळ. 

आमीय तेच परंपरेन नाटकाक खेळ वा प्ले म्हणटात. खेळांत म्हत्वाचे 
म्हळ्यार खेळ पळयतल्याक जसो खेळाचो आनंद भोगूंक मेळूंक जाय तेचपरी तो 
खेळ खेळटल्यांकूच तो आनंद फावो जावंक जाय. आमच्या हौशी नाटकांमदीं ह्या 
खेळाचो आनंद कलाकारांक मेळटा पूण धंदेवाईक कलाकारांक तो कितलो मेळटा 
हाचेविशीं दुभाव आसा. 


नाटकांतल्यान व्यक्तिमत्व विकास 

आयच्या आधुनीक काळांत नाट्यशिक्षण हें मनशाच्या व्यक्तिमत्व विकासाक 
उपेगी पडटा अशें दिसून आयलां. ज्येष्ठ नाट्यकर्मी WA भालबा केळकर हांचे 
अणभव ते नदरेन मार्गदर्शक आसात. तांच्या म्हणण्याप्रमाण तांचे संस्थेंतल्यान जे 
नाट्यशिक्षण घेवन भायर गेले, ते ते आयज समाजांत बऱ्या हुद्याचेर काम करतात 
आनी नाट्यशिक्षणावरवी तांच्या व्यक्तिमत्वाचो जो विकास घडलो तो तांकां तांगेल्या 
जिवितांत उपकाराक पडलो. हेच हेतून आयच्या काळांत नाट्यशिक्षणाची गरज 
शिक्षणक्षेत्रांत जाय असो आग्रो नासलो तरी एक सूर आसा. 

सुरवेकूच सांगलां, नाटक हो दृक आनी श्राव्य असो साहित्याचो प्रकार , 
कविता, कथा, कादंबरी ह्या साहित्याच्या प्रकारांत नाटक हो प्रकार तंत्राचे नदरेन 
अवघड. पूण तो एकदां सादून सर्वागान यशस्वी जालो जाल्यार ताचेपसून मेळपी 
खोस उपाट. 

तंत्रीक नाटककार 
` खूब प्रसिध्दी आनी खूब पैसो ह्या दोन आकर्शणांक लागून जायते लेखक 
नाट्यलेखन करतात. तातुंतले जायतेजाण सिध्दहस्त लेखक आसतात. कथा, काव्य 
सारख्या प्रकारांतल्यान तांणी जिवनाचें योग्य अशें दर्शन घडयिल्लें आसता. पूण 
रंगमाचयेवयली तंत्राची जाण अर्दकुटी थरिल्लयान नाटकाच्या मळार तांच्या 
वाट्याक अपेशूच चड येता. 
रंगमाचयेर सदाकाळ वावुरपी दुसरे, फिशाल अशे तंत्रज्ञ आसतात. नाटक 
बरोवपाची तांकांय ओड लागता. नाटयतंत्रांत फीट बसुंये अशी नाटयनिर्मिती ते 
करपाक शकतात. पूण नाटकान जें जिवनाचें यथार्थ दर्शन घडोवपाक जाय तें 
तांचेकडसून जायना. जीण समजून घेवपाची तांची जाणूच उणी पडटा. ज्या 
लेखकांक जीवनाची पुराय वळख घडल्या तेच तें जीवन रंगमाचयेर हाडूंक शकतात 
आनी तातूंत तंत्राच्या आदारान नाट्य निर्माण करपाक शकतात. ह्या लेखनप्रपंचाक 
नाट्यसंहिता अशें म्हणटात. नाटकाच्या ह्या आकृतीबंधांत घटना, प्रसंग, पात्रां, 
संवाद हांचो आसपाव जाता. * 


नाटककार आनी नाट्यसंहिता 

नाटक म्हळे म्हणजे पयलीं संहितेचो प्रश्न येता, आनी संहिता निर्माण करपी 
नाटककाराक, नाटकांत म्हत्व आसपाक जाय. कांयकडेन नाट्यलेखन हो रॉ 
मटेरीयल मानून नट, दिग्दर्शक ते नाट्यकृतिचें आपणांक जाय तें करतात, थंय 
नाट्यप्रपंच सकयल्या थराचो थरता. तें नाटक न्हय. तो एक करमणुकिचो 
कारखानो. ह्या करमणुकिच्या कारखान्यांत प्रेक्षकांक जाय ते मेळूं येता आनी थंय 
ताका नाटककार जबाबदार नासता. प्रेक्षकांक कितें दिवपाचें हें नाटककारानूच 
थारावपाचे आसता आनी दिग्दर्शक आनी नटसंच हांणी आपणाले मर्यादेत रावूनच 
ते प्रेक्षकांमेरेन पावोवपाचें आसता. 

सगल्यांत बरी नाटयसंहिता खंयची? वेगवेगळे दिग्दर्शक वेगवेगळे तरेन 

सादर करूंक शकता ती बरी संहिता अशें मानपाक हरकत ना. पूण हो तिचो एक 
गूण जालो. तिचे हेरूय गूण आसूं येतात. संहिता वा संहितेंतलो विचार तकलेक 
भिडपी आसल्यार सगल्यांत बरें, काळजाक भिडपी आसल्यार वायट न्हय पूण 
भावना चाळोवपी संहिता ही उणाक पांवड्याची मानतात. 

भरतमुनीनूच सांगला, नाटकावरवीं करमणुकीबरोबर समाजाचें उद्बोधन 
करपाक जाता. समाजांतल्या अज़ंवर अशा नितीमुल्यांचो नाटककारान पुरस्कार 
करूं येता. तेचपरी अन्याय, अत्याचार हांचो तिरस्कार करूं येता. हाचो अर्थ 
नाटककाराक समाजसुदारणेचें कंत्राट मेळळा अशेतरेन मात ताणें वागपाकः फावना. 
तशें जालें जाल्यार तो नाटकगृहाचें, सभागृह PLAS! आनी उपदेशाचें पाजण 
प्रेक्षकांच्या बोडार ओतीत रावतलो. 

नाटककाराकडेन विचारांचे भांगर आसता पूण आकृतिबंधांचें कसब 
नासल्यार त्या भागराचो अलंकार जावपाक पावंचो ना. 

पुर्विल्ल्या नाट्यसंहितांत प्रारंभ, मध्य आनी शेवट असो HA आसतालो. 
सुरवेक एक घटना निर्माण करप मागीर, एक पेंच घालप आनी निमाणें तो पेंच 
सुटावो करप अशी संहितेची मांडावळ आसताली. आतां असो क्रम जरी नासलो तरी 
संहितेत घटना, संघर्ष आनी संवाद हांचो आसपाव आसताच. 

संवादाचे म्हत्व 

नाट्यसंहितेत संवाद हें माध्यम धरतात. संवादाक लागून कथानकाची गती 
कायम उरता. पूण संवाद हें माध्यम. संवाद म्हळ्यार घटना न्हय. देखून संवाद 
गरज थंयच येवपाक जाय आनी गरज थंय थांबपाक जाय. रबर ताणचो तशे संवाद 
ओडून दवरपाक जायना. कोटी आनी क्ळप्त्यांनी जखडपाक जायना. संवादांतल्यान 
नाट्यात्मक आशय प्रगट जावपाक जाय. 

शेक्सपिअरच्या नाटकांतले संवाद लांबचेलांब आसताले . काव्यान ARS, 
तांच्या संवादांतलीं स्वगतां चड प्रसिध्द. त्या स्वगतांतल्यान पात्रांच्यो भावना, 
मनांतलीं आंदोलनां शेक्सपिअरान बरेतरेन प्रगट केल्यांत. शेक्सपिअराचे संवाद 

काव्यात्म, जाल्यार इब्सेन ह्या नाटककाराचे संवाद सामके घरगुती. शेक्सपिअराच्या 
काव्यात्म संवादाचो प्रभाव भारतीय नाटककारांचेर पडलो. मराठीतले राम गणेश 
गडकरी हांच्या नाटकांनी संवादांतल्यांन तांचे भाषावेभव प्रगट जाता. पूण मूळ 
आाट्यवस्तूक ते तारूंक शकनात. 

शणै गोंयबाब हांच्या कोंकणी नाटकांतूय संवादांतल्यान कोंकणी भाशेची 
गेरेस्तकाय दिश्टी पडटा. ललित लेखक AM भाशीक चळवळिचें म्हालगडेपण 
PRAT वा आपणायता तेदेवेळार अशे प्रकार घडटात आसूंक जाय. 

जे भाशेंत नाटककार नाटक बरयता ते भाशेचेर ताचें प्रभुत्व आसचें 
छागता. भाशेच्यो लकबी, मोडी ताका खबर आसच्यो पडटात. धांवतल्याक जशे 
सडसडीत पांय लागता, तशी नाटककाराक भास लागता. जांकां भास ना ते बरोवपी 
अपंगूळ जावन पडिले आसतात. 

संवाद नाटकाक गती दिता. आशय व्यक्त करता. हाचेभायर आनीक एक 
काम करता तें म्हळ्यार नाटकांतल्या पात्राची वळख घडयता. पात्राच्या तोंडांतल्या 
संवादावयल्यान त्या पात्राचो सभाव, ताचो बौध्दीक थर, समाजांतलें ताचें स्थान 
डाची वळख घडटा. 

संस्कृत साहित्यांत संवादाचे बाबतींत एक दंडक आसलो. नाटकांत उच्च 
आनी मध्यम वर्गातल्या पात्रांच्या तोंडांत संस्कृत संवाद घालपाचे आनी कनिष्ठ 
पात्रांच्या तोंडांत प्राकृत संवाद घालपाचे. आज हो भेद, वर्णाश्रम पध्दतीसारखो 
काळाभायलो थरला. पूण प्रादेशिक नाटकांत ज्या समाजाचें वो घटकांचे पात्र 
लेखनांत येता ताच्या तोंडांत वास्तवांतली तीच भास घालतात आनी तें चड संयुक्तीक 
दिसता. 

संवादांतल्यान प्रसंग रंगता. पूण केन्ना केन्ना प्रसंगूच इतलो आशय प्रगट 
करपी आसता. तेन्ना थंय संवादाची गरज नासता. देखीक, कवीकुलगुरु 
कालिदासाच्या अभिज्ञान शाकुंतल नाटकांतलो एक प्रसंग घेवंया. शकुंतला जेन्ना 
कण्वाचो आश्रम सोडून दुश्यंतागेर वचपाक भायर सरता, तेन्ना सगलो आश्रम 

भरिल्ल्या गळ्यान तिका निरोप दिवपाक तयार जाता. उत्कट असो तो प्रसंग. 
कालिदासान तो कलात्मक नदरेन मांडला. थंय संवादाची गरज ना. 

संवाद केन्ना केन्ना फक्त वातावरण निर्मिती करता. 

मंत्रपठण, भटपण हो संवादांतल्यान येवपी भाग चड करून वातावरण 
निर्मिती खातीरूच आसता. 


तंत्रीक बाबींची जाण 

नाटकाची संहिता तयार करतना नाटककारान संवादाबरोबर नेपथ्य, 
वेशभूशा, प्रकाश येवजण, अभिनय ह्या दृश्य बाबींचो तेचपरी संगीत आनी 
ध्वनीयेवजण हांचोय विचार करचो पडटा. निखटो विचार न्हय तर ह्या बाबींचो 
खोलायेन अभ्यास करचो लागता. 

नाट्यसंहितेंत जायती वेशभूशा दाखोवं येता. पूण ती बदलपाचे प्रसंग जर 
नाटकांत आसत जाल्यार संहितेंत पात्रांक तितलो वेळ दिवपाक जाय. ती जबाबदारी 
नट वा दिग्दर्शकाची म्हूण हात फापुडप जबाबदार नाटककाराक सोबपाचें ना. 

प्रकाश येवजण नाटयसंहितेक पूरक अशीच आसपाक जाय. विजेची सुविधा 
आशिल्लयान ज्यो जाय त्योच गजाली दाखोंव येतात, नाका तांचेर काळोख दवरूं 
येता. 

नाटकांत संगिताक म्हत्व खूब. भारतीय नाटकांत संगीत हो तर अविभाज्य 
असो भाग. आमचे परंपरेंत कांय संगीत नाटकां तयार जालीं. नाट्यसंगीत नांवाचो 
एक प्रकारूय रूढ जालो. पूण ह्या नाट्यसंगीतान मूळ नाटकाकडेन खूबच फारकत 
घेतली. एकाच नाटकांत संगीतान शेक गाजयलो आनी संहितेतलें नाट्य खंयचे खंय | 
झिडपून गेलें. 

नाटकाक पूरक अशें संगीत दिवपाक संस्कृत नाटकांतलो वाद्यवृंद | 
रंगमाचयेचेरुच बसतालो. पूण आधुनीक नाटकांत तो वाद्यवृंद भितर गेलो. केन्ना | 
केन्ना पुराय ध्वनीमुद्रीत करून संकलीत केल्ले संगिताचे अंश नाटकांत गरज थंय 








साहित्य शिल्प कळू 


इफेक्ट म्हूण वाजोवपाचेर आता भर आसा. कांय वेळार ते नाटकाक मदत करतात 
जाल्यार कांय वेळार नाटकाचो Salat बेरंगूय करून सोडटात. 


दिग्दर्शन 

रंगमाचयेच्यो सगल्यो गरजो भागोवपी एक बरी नाट्यसंहिता तितल्याच 
समर्थपणान रंगमाचयेर जैतीवंत जातली जाल्यार नाटककाराचे सर्जनशीलतेचे 
पात्रतायेचोच दिग्दर्शक आसचो पडटलो. आनी ताचो नटसंचूय तेचे जाणिवेचो 
आसचो पडटलो. बरी नाट्यसंहिता दिग्दर्शक बरी करपाक शकता वा वाट लावंक 
शकता. पूण वायट नाट्यसंहिता तो बरी करपाक शकना. 

दिग्दर्शकाच्या दिग्दर्शनांत ताणें कलाकारांक शिकयिल्लो अभिनय आसपावता. 
अभिनय संयमी आसपाक जाय. नट ह्या संयमाच्यो शीम-मेरो हुबता, तेन्ना लोक 
खलनायकाक गाळी मारतात, विनोदी पात्राक माथ्यार घेतात. अशेतरेन प्रेक्षकांची 
दाद घेवन प्रेक्षकांचे भकीक पडपी कलाकार दिग्दर्शकाक जुमानिनात आनी 
नाटयसंहितेक लेखिनात अशें जाता. अशेतरेचे नट सदांच भुमिका सोदतात ते नाटक 
सोदिनात- ते नाटयकलेक सकयल्या पांवडयार पावयता. 

कसबी आनी सर्जनशीळ दिग्दर्शक सगल्यो भावना संयमान व्यक्त करपाक 
लायता. क्रौर्य, हास्य हांचेर तो नियंत्रण दवरता. 


प्रेक्षक : म्हत्वाचो घटक 
नाटक ही एक सांघीक कृती. नाटककार, दिग्दर्शक, नटसंच आनी तंत्रज्ञ 
हांच्या आदारान ती उबी जाता आनी प्रेक्षक नांवाच्या घटकान तिका पूर्णताय लाबता. 
नाटककार जसो सगल्या मदल्या घटकांचो विचार करता, तसो ताणें प्रेक्षक ह्या 
घटकाचोय विचार करपाक जाय. प्रेक्षक हो एकलो नासता. तो पंगडान आसता. त्या 
पंगडाची एक अभिरूची आसता. ती अभिरूची ताची संस्कृताय, ताचो इतिहास हाचेर 
आदारून आसता. ही अभिरूची, नाटककार प्रभावी संहिता निर्माण करून बदलपाक 

शकता वा मुदलाक नाटककारूच बाबत आसल्यार तो त्या प्रेक्षकाचे 
अभिरूचीक बळी पडपाक शकता. 
एखादी बरी साहित्यकृती रसिकाक थाकाय दिता आनी विचार करपाक 
लायता. प्रत्यक्ष कसलो विचार दिवचेपरस विचार करपाक लावप हें चड बरें. 
ते नदरेन आधुनीक नाटक ज॑य सोंपता थंय तें सुरू जावपाक जाय अशें 
मानतात. म्हळ्यार नाटक रंगमाचयेर सोंपता जाल्यार तें प्रेक्षकांच्या मनांत सुरू 
जावपाक जाय. बऱ्या नाटकाचें हें लक्षण. 


कोकणी रंगमाची 


आयज मुक्त गोंयांत कोंकणी साहित्याच्या मळार नदर मारल्यार 
गजाली स्पश्ट दिसतात. पयली गजाल म्हळ्यार कोंकणी साहित्याचो आयज कविता , 
कथा, नाटक, निबंद आदी वेगवेगळ्या साहित्य प्रकारांत समर्थपणान आविश्कार 
घडला आनी दुसरी गजाल म्हळ्यार कोंकणी साहित्य आयज एका विशिश्ट 
समाजापुरतें मर्यादित उरनासतना, समाजांतल्या वेगवेगळ्या थरांतल्यान प्रगट 
जाता. हे आदीं गोंयांत असो प्रतिभेक चंवर कोंकणीबगर खंयचेच भाशेंतल्यान येवंक 
नासलो, हे एक इतिहासीक सत्य जावन आसा. 

कोंकणी साहित्यान हेर भारतीय भासांमदीं आपणाली योग्यताय सिध्द 
करपाचो वावर थोड्या काळाभितर करून दाखयला. 


रंगमाची: गोंयचे जिणेचें वास्तव दर्शन 
गोंयकारांचे जिणेची वास्तवपूर्ण प्रतिमा दाखोवपाची तांक फक्त कोंकणी 
नाटक आनी कोंकणी रंगमाची हांकांच आसा म्हणपाचो साक्षात्कार आयज रसिकाक 
घडला. दिसानदीस कोंकणी नाट्यचळवळ आंग धरपाक लागल्या ताचेवयल्यान हें 
सिध्द जाता. खंयच्याय प्रदेशाची रंगमाची ही त्या प्रदेशाच्या भाशेवयल्यान 

वळखत्तात. 

ते नदरेन गोंयचे स्वतंत्र रंगमाचयेक कोंकणी भाशेबगर दुसरो पर्याय ना 
अशेंच म्हणचें पडटले. 

गोंयांत नाट्यकलेचें दायज खूब गिरेस्त. गोंयांत जावपी हौशी नाटकांकडेन 
वा तियात्रांकडेन घरांतल्या एकातरी मनशाचो संबंद आसताच. पुर्विल्ल्या काळांतले 
दशावतारी खेळ, काल्यांतलो संकासुराचो प्रवेश, रणमाले, जागर, तियात्र आदी 
'लोकनाट्यांवरवीं हांगचे रंगमाचयेक पोसवण मेळळ्या. 


आधुनिक कोंकणी नाटक 
आर्विक्लया कोंकणी नाटकाची बुन्याद शणै गोंयबाबान घाली तांची “पोवनाचें 
तपलें ', 'झिलबा राणो','मोगाचें लग्न' हीं नाटकां गोंयच्या समाजजीवनांचोच हारसो 
कशीं दिसलीं तरी ती परकी नाटकांची रूपांतरां. स्वतंत्र कोंकणी नाटकां न्हय. 
शणै गोंयबाब हांचे उपरांतचो काळ हो प्रो. रामचंद्र शंकर नायक हांचो काळ. 
तांचें 'चवथीचो चंद्र हें स्वतंत्र नाटकुलें म्हळ्यार कोंकणी रंगमाचयेच्या इतिहासांतलें 
एक वैशिश्टपुराय यादस्तिकूच. 


गोंय सुटके आदीचो काळ 

गोंय सुटकेपयलीं १९५५-५६ च्या काळांत रंगमाचयेर आयिल्ले पुंडलीक 
नारायण दांडो हें कोंकणी रंगमाचयेच्या इतिहासाचें एक सोंपण. कारण तांचे “ताची 
करामत' नाटक हें गोंयांतलें आनी सर्वार्थान पयलें कोंकणी नाटक. रचनेन स्वतंत्र, 
आधुनिक तंत्रान रचना, गोंयच्या समाजजीवनाचे वास्तवपूर्ण आनी कलात्मक 
चित्रण, प्रयोगक्षम. दांडेचीं नाटकां आनी पणजी आकाशवाणी वयल्यान वितरायल्ली 
नभोनाट्यां कोंकणी रंगमाची प्रस्थापीत करपाक उपकाराक पडलीं. 

दांडेचे समकालीन कृष्णा लक्ष्मण मोयो. मोयो जितले नाटयकलाकार म्हूण 
गाजले तितले नाट्यलेखक म्हूण गाजलेनात. did “तुळशीचें लग्न' हें एक उल्लेख 

करपासारके बरें नाटक. 
१९५० च्या अदमासाक मुंबयत जावपी आंतरमहाविद्यालयीन एकांकी 
सर्तीत गोंयकार विद्यार्थ्यांनी केल्ली रंगमाचयेची सेवा गोंयांतली कोंकणी नाट्यचळवळ 


मुखार व्हरपाक कारण जाली. 


गोंय सुटकेउपरांत 
गोंय सुटकेउपरांत कोंकणीत, हेर साहित्याची जितल्या बळान वाड जावंक 
लागली, तितली नाट्यप्रकाराची मात जावंक पावली ना. तरी आसतना किसन 
कामत, विनय सुर्लकार, रामकृष्ण जुवारकार, अशोक कामत हांणी एकांकी आनी 
नाट्यलेखन करून कोंकणी माची तगोवन दवरपाचो यत्न केलो. गोंयातले मराठी 
रंगमाचयेकडेन सर्त खेळपाइतले बळगें मात्त तिचेकडेन आयलें ना. 


कलाअकादमी नाटक महोत्सव 

कोंकणी रंगमाचयेच्या विकासाक गोंयांत खरी गती आयली ती १९७६ 
वर्सासावन, ह्या वर्सासावन गोंयांत कला अकादमीचे वतीन मराठी नाट्यमहोत्सवा 
बरोबर कोंकणी नाट्यमहोत्सव जावपाक लागले. ह्या नाट्यमहोत्सवांतल्यान दोन 
गजाली घडल्यो. गोंयांतले नव्य दमाचे लेखक कोंकणीतल्यान नाट्यरचना करपाक 
लागले आनी कॉलेजांतली तरणी पिळगी ह्या प्रकाराकडेन आकर्शित जाली. खंयचेय 
प्रगत रंगमाचयेर चलिछ्ले नाटयलेखनाचे प्रयोग कोंकणी रंगमाचयेर मौलीक तशेंच 
रूपांतरीत स्वरूपांत यशस्वीपणान जावपाक लागले आनी कोंकणी रंगमाचयेर खऱ्या 
अर्थान “नाट्यचळवळ” सुरू जाली. कोंकणी रंगमाचयेवयल्या आयच्या फक्त 
रूपांतरीत नाटकांचीच न्हय तर मुळाव्या (Original) नाटकांची लेगीत भारतांतले 
प्रगत रंगमाचयेकडेन तुळा करूंक जायत. कोंकणी रंगमाचयेक फाटलो इतिहास वा 
अखंडीत अशी परंपरा ना. तरीलेगीत ही इतली प्रगती वा इतल्या वर्साची ही दौड 
कशी भरून आयली असो प्रश्न वा दुभाव जरूर पडूं येता. पूण कोंकणी रंगमाचयेक 

जरी अखंडीत परंपरा नासली तरी गोंयांत मराठी नाटकाची परंपरा अखंडीतपणान 
चालू आसली. गोंयच्या म्हालवजार महाराष्ट्राची वैभवसंपन्न नाट्यपरंपरा चालू 
आसली आनी हीच उजळ परंपरा, गोंयकार कलाकारांची नाटकांची जाण समृध्द 
करपाक कारण जाली. मराठी नाट्यपरंपरेक लागून लाबिल्ली ही समृध्द जाण आनी 
आपले भाशेंतल्यान सहजसुलभपणान घडिल्लो नाट्याचो आविष्कार, ह्या दोन 
राजालींक लागून कोंकणी रंगमाची आयज गुणाचे नदरेन अभिमानाचे पदवेक 
पावल्या. 


अणकारीत वा रूपांतरीत संहिता 

अणकारीत वा रूपांतरीत नाटकां हें आयचे कोंकणी रंगमाचयेचें एक 
वैशिश्ट्य. दोन कारणांखातीर हीं नाटकां माचयेर येतात. VAS कारण म्हळ्यार 
कोंकणींत प्रयोगक्षम नाट्यसंहितेचो उणाव आनी दुसरें भारतीय रंगमाचयेर 
नांवाजलेल्यो समर्थ नाट्यकृती तितल्याच समर्थपणान कोंकणी माचयेर सादर 
करपाचो हावेस. गरजेक लागून कांय मराठी नाटकां कोंकणीन अणकारीत जाल्यांत , 
जाल्यार हावेसाक लागून आद्य रंगाचार्य , बादल सरकार, विजय तेंडुलकार, वसंत 
कानेटकार हांचेसारक्या आयच्या काळांतल्या भारतीय नाटककारांच्या कलाकृतीचे 
यशस्वी अणकार वा WIA जाल्यात. संस्कृत आनी ग्रीक नाटकांचेय रूपकार 
सादर जाल्यात. नागेश करमली, प्रा. प्रकाश थळी, प्रा. शांताराम हेदो, सुरेश 
काकोडकार, पुरूषोत्तम शिंगबाळ हांणी दोनूय भासाकडेन प्रमाणीक रावून कांय 
सशक्त संहिता कोंकणीत हाडल्यात. 

प्रा. विजय थळी, अशोक भोसलो, रवींद्र आमणेकार हांणी कांय नाटकांची 
रूपांतरां करपाचो यशस्वी यत्न केला. 


सादरीकरण 
समर्थ नाट्यसंहिता तितल्याच समर्थपणान सादर जालीना जाल्यार ती 

तितलो प्रभाव घालूंक शकना. गोंयकारांची नाटक ह्या प्रकाराची जाण खोलायेची 
आशिल्ल्यान केन्ना केन्ना मूळ संहितेपरसूय नाटकांचें सादरीकरण अदीक प्रभावी जाल्ले 
दिश्टी पडटा. 

प्रा. प्रकाश थळी, दिगंबर शिंगबाळ, श्रीधर कामत बांबोळकार अशे स्वतंत्र 
प्रज्ञेचे दिग्दर्शक कोंकणी रंगमाचयेची गिरेस्तकाय जावन आसात. दिग्दर्शनाच्या 
मळार प्रकाश आचार्य, नागेश कोचकार, भरत नायक, सुरेश काकोडकार, 
दिलीपकुमार नायक, मधुकर जोशी हांणीय बरी कामगिरी केल्या. एक कश्टी 
दिग्दर्शक म्हूण रवींद्र आमोणकाराचो खास उल्लेख करपाक जाय. अवधूत कामत 
आनी विजय थळी हांची कल्पकता तांच्या दिग्दर्शनात जाणवता. 

अभिनयाच्या क्षेत्रांत लक्ष ओडून घेवपी जायते उमदे कलाकार झळकल्यात. 
तातूंत भरत नायक आनी अजीत केरकार हीं दोन नांवां मुखेलपणान नदरेंत भरतात. 

उल्हास पै रायकार, पुरूषोत्तम सिंगबाळ, महादेव नायक, अशोक 
भोंसलो, सुमंत केळेकार, प्रकाश आचार्य, त्रिविक्रम रायतूरकार, अनिल देसाय, 
श्याम विर्जिनकार, नारायण कामत, रवींद्र नमशीकार, सिताराम सिंगबाळ, 
विनयकुमार गावणेकार, रामदास नायक हांणी आपणाले खाशेलें अभिनय कौशल्य 
दाखयलां. 

बायलांचे बाबतींत एक दोन फावट दिसपी बायलां परत दिश्टी पडनात. 
मात एक गजाल खरी, आयज नाटकांत कामां करपाक चलयो , आपूण जावन मुखार 
येतात. कोंकणी रंगमाचयेर कांय वर्सा सातत्यान दिशिल्लयो आनी आपणाल्या 
खाशेल्या अभिनयगुणांक लागून नदरेंत भरिल्लयो स्त्री कलाकार म्हळ्यार मीना 
काकोडकार, सुकांती गावडे, ज्योती नावेलकार, विनंती कासार, स्वरूपा कुंदे, 
वंदना मळये, नूतन नमशीकार, गीता नायक बिठ्ठोणकार आनी स्मिता सरदेसाय. 


नाटकाची तंत्रीक आंगां 
प्रकाश ग्रेवजणेचो कल्पकतेन वापर करपी म्हूण उल्हास फुलारी, राजेंद्र 

तालक,, किर्तीकुमार प्रभु हांची नावां दोळ्यांमुखार येतात. 
ध्वनी-संकलन-संयोजन हे बाबतींत मात कोंकणी रंगमाचयेर कांय आडवाद 
सोडल्यार खाशेले अशे प्रयोग जावंक नात. पूर्णानंद च्यारी पार्श्वसंगीताचे बाबतींत 


लक्ष घालता. 

नेपथ्याचे बाबतींत आनंद आमोणकार , विनोद तिळवे , रोहिदास गावडे हांणी 
वास्तवपूर्ण नेपथ्याची उबारणी करपात कौशल्य दाखयलां. जाल्यार दयानंद भगत, 
दिलीप धामस्कार, अरूणकुमार साळगांवकार, सुनिल नायक , श्रीधर बांबोळकार , 
दीपक गाड हांणी नेपथ्याचे रचनेत सुचकता आनी प्रतिकात्मता हांचेर भर दिला. 


कोंकणी एकांकी 

कोंकणी रंगमाचयेच्या वावरांत कोंकणी एकांकीचो वांटो खूब म्हत्वाचो 
आसा. पुराय नाटक मूर्त स्वरूपांत येवचें आदीं कोंकणी एकांकींनीच लोकांची भूक 
भागयल्या . कोंकणी एकांकीतले लेखन आनी सादरीकरणातले बदल दोळे दिपकावपी 
थरल्यात. आयज अकादमीच्या सर्तीनी, विद्यालयीन आनी महाविद्यालयीन 
स्नेहसंमेलनानी, उत्सवांनी आनी स्थानिक संस्थांच्या सर्तीनी एकांकीचे प्रयोग 
जातात. कोंकणी एकांकी जितली समृध्द जातली तितलेंच कोंकणी नाटक समृध्द 
जावपाक पावतलें. 


वेवसायीक रंगमाचयेचे उणाव 
आयज कोंकणी रंगमाचयेचो सगलो व्याप हौशी रंगमाचयेपुरतोच मर्यादीत 
आसा. कारण गोंयांत तियात्र हो कोंकणी लोकनाट्याचो प्रकार सोडलो जाल्यार 
वेवसायिक रंगमाची ना. शेंकडयांनी वर्साची परंपरा आशिल्ले मराठी रंगमाचयेकूय 
गोंयांत वेवसासीक बैठक ना. पूण एक गजाल खरी. गोंयातली हौशी रंगमाची आयज 
खंयचेच परिस्थितीत संकश्टात ना. कला अकादमीचे आर्थिक फाटबळ, कोय 
प्रयोगांतल्यान येवपी येणावळ हातुंतल्यान ना लुकसाण-ना फायदो ह्या तत्वार हांगची 

रंगमाची चलता. देशांतल्या खंयच्याय भागापरस हांगचे हौशी रंगमाचयेक बरे दीस 
आयल्यात. फकत आशिल्ले संदेचो फायदों उठोवपी कलाकार जाय. पूण कोंकणी 
माची चडानचड समृध्द आनी समाजाकडेन पावपाक वेवसायीक रंगमाचयेचीं मुळां 
धरपाक जाय. गोंय, सावंतवाडी, मुंबय आनी कारवार, मंगळूर, कोचीन ह्या भागातल्या 
समाज जिवनाचो अभ्यास करून आनी बोलीभाशेची तडजोड स्विकारून जर 
नाट्यनिर्मिती जायत जाल्यार कोंकणी माची अदीक संपन्न जावपाक पावतली . 


लोकनाट्य तियात्र 
कोकणी रंगमाचयेचो एक भाग तियात्र. लोकनाट्य ह्या प्रकारांत ताचें वेगळे 
मोलावप करचे USCS. तियात्रांत साहित्यीक आनी कलात्मक गुणाचो उणाव आसलो 
तरी गोंयांतल्या किरिस्तांव लोकांची सांस्कृतिक भूक भागोवपाचें काम हो लोकनाट्य 
प्रकार १८९२ वर्सासावन करत आयला. 


गोयांभायर कोंकणी नाटक 

गोंयाभायर महाराष्ट्र, कर्नाटक आनी केरळ राज्यांनी विखरून पडिल्या 
कोंकणी समाजान कोंकणी संस्कृताय पोटलून धरल्या. ते संस्कृतायेंतल्यान नाटक 
हो भाग वेगळो काडूं नजो इतलो तो एकरूप आसा. 

नोकरी वेवसायाच्या निमतान मुंबयत येवन रावपी कर्नाटकांतल्या कोंकणी 
लोकांचो आंकडो व्हड आसा. हिंदू धर्माच्या लोकांच्यो धर्मीक आनी ज्ञातीय 
स्वरूपाच्यो संस्था आनी मठ आसात. आपणाली सांस्कृतिक भूक भागयताना 
तांच्यांतल्या सर्जनशील कलाकारांनी नाट्याचे उत्कट आनी भावपूर्ण अशे आविश्कार 
घडयल्यात. हे आविश्कार केन्ना मुंबयत जाल्यात आनी तांचे पडसाद कर्नाटकांत 
तांगेच्या गांवघरा उमटल्यात जाल्यार हे नाट्यप्रयोग तांच्या गांवघरा पयलीं जाल्यात 
आनी मागीर मुंबयत तांचे कर्मभुंयेंत पावल्यात. | 


१९२० वर्साच्या अदमासाक बोळंतूर कृष्ण प्रभु हांणी बरयिल्लें 'चंद्रहास' | 

हें पयलें पुराय स्वरूपाचें संगीत कोंकणी नाटक अशें मानतात. तांच्या उपरांत 
शिवानंद भट्ट Yous! etd नांव नाटककार म्हूण मुखार येता. मुंबयत मंगळूरी 
शैलींतलीं जीं नाटकां सुरू जालीं तांचें श्रेय उमानाथ डोंगर केरी हांच्या 'वज्रमुकूट' 
ह्या संगीत नाटकाक दिवंक जाय. तांचे उपरांत स्वतंत्र आनी अणकारीत नाटकां 
रचपांत सुंदर उळळाळ हांचें नांव येता. प्रभाकर आनंदराव मुदूर , पांडुरंग सीताराम 
तलगेरी, व्यंकट तलगेरी, नरहरी भट्ट कल्याणपूर आदी नाटककारांनी नाटकां 
रचली. हे नाट्यपरंपरेच्या आदारान १९५८ वर्सासावन “कोंकणी साहित्य समिती” 
कोंकणी नाट्यमहोत्सव मुंबयत घडोवन हाडटा. 

मंगळूरी शैलींतले हे नाट्यपरंपरेंत बैंदूर देवराय अय्यगळ हें नाव उठून 
दिसता. संस्कृत साहित्यावांगड़ा तांणी परकी भाशेतल्या अभिजात साहित्याचोय 
अभ्यास केला. 

कर्नाटकांतल्या कोंकणी हिंदू लोकांच्या देवस्थानच्या प्राकारांत कोंकणी 
नाटकां खेळपाची परंपरा चलता. होनावरचे बाबुटी नायक हांणी शंबरां वयर नाटकां 
बरयल्यांत. दांडेली हांगचे के. एन. राव हांणी १९५२ ते ६२ च्या काळांत 
उत्सवांखातीर कांय नाटकां बरयल्यांत. 

कर्नाटकांतल्या इगर्जाभोंवतणीय कोंकणी रंगमाचयेक पोसवण लाबल्या . 
कोंकणी एकांकीचे प्रयोग पयलीं धर्मीक थळांचेर, वाठारांनी जावपाक लागले आनी 
मागीर ताका सामाजिक दाखोवणेचें स्वरूप आयले, मंगळूरांत "कोंकणी नाटक सभा' 
कला संपत' आदी संस्था नाटकांच्यो सती घडोवन हाडटा. डॉन बॉस्को हॉलांत 
सप्तकांतल्यान एकदां तरी कोंकणी नाटकाचे खेळ जातात. व्ही. जे. पी. साल्दान्य, 
दोल्फी लोबो काल्सीया, मार्टिन डिसा, एस. एस. मिरांडा, फ्रेड फेर्नाडीस, सिरिल 
व्हियेगश, विल्फ्रेड रिबींवस हे कांय नाट्यलेखक आसात. एका काळार हिंदू आनी 
किरिस्तांव हांचेमदीं आशिल्ली सांस्कृतिक दोंड सादपाचो यत्न कांय नाट्यकृतीवरवीं 
जावपाक आरंब जाला. 

कर्नाटकांत कोंकणी नाटकाची परंपरा चलता. १९४८ वर्साच्या अदमासाक 








लुईस मास्कारेन्यस हांणी बरयिल्लें “आब्रावांचें यज्ञदान' ह्या गीतनाट्या उपरांत _ 


तितले साहित्यिक तांकीची नाट्यरचना उपरांतच्या पंचविशेक वर्सामेरेन जालीना. 


लुईस मास्कारेन्यस हांचेच तांकीचो स्वतंत्र प्रज्ञेचो आनी चिंतनशील. : 


नाटककार उदयाक आयलो तो म्हळ्यार चार्लस फ्रान्सीस दे HEA, चा. फ्रा. कोस्ता 


म्हूण काव्याच्या मळार तांकां सगट कोंकणी संवसारांत नामना आसा. फाटलीं चार ४ 
दशकां तो कवी, गीतकार, पत्रकार आनी नाटककार ह्या मळांचेर आपणाले स्वयंभू ' 


प्रतिभेन चकचकता. लुईस मारुकारेन्यस आनी चा. फ्रा. द कॉस्ता हांची तुळणा 


करताना तांचेमजगतीं एक मुळावो भेद लक्ष ओडून घेता. तो म्हळ्यार लुईसः 


मास्कारेन्यस एक देवभक्त कॅथॉलीक जाल्यार चा. फ्रा. दे कोस्ता विद्रोही कॅथोलीक 
आनी म्हत्वाचें म्हळ्यार दोगूय प्रतिभावंत. एकल्याची देवभक्ती जाल्यार दुसऱ्याचो 
विद्रोह तितलोच कलात्मक जावन नाट्यकृतींत देवला. 

चा. फ्रा. द कोस्ता हांणी ' तर्ने , तर्ने मोर्ने ,'मागीरचें मागीर ' , ' भांगरा मनीस॑' 
UNA एकापरस एक नाविन्यपुराय नाटकांच्यो रचना केल्यात 

गोंयांत, मुंबयत आनी कर्नाटकांत जशी नाटकाची परंपरा आसा तशी खास 
परंपरा केरळांतल्या कोंकणी समाजामदीं ना. नारायण नरसिंह पै (१८७९-१९५९) 
सारक्या नाटककारानी थंय कोंकणी नाटकां मोट्या प्रमाणांत सादर केलीं. आतां 
कविता, कथा, धर्मीक साहित्य हे बरोबर नाट्यरचना जातात. के. अनंत भट सारके 
गीतकार, संगीत नाटकां रचतात 

गोयाभायर जावपी नाटकाची एक म्हत्वाची घडणूक म्हळ्यार १९९१ वर्सा 
सावन, कर्नाटक राज्यांत उडपी हांगासर जावपी अखिल {भारतीय कोंकणी 
नाटयमहोत्सवं. देशभर विखरून आशिल्ल्या कोंकणी नाट्यसंस्थांक तें एक व्यासपीठ 
लाबलां 

कोंकणी नाट्यचळवळीचेर नदर मारतना आशांदायक अशें चित्र जरूर 


दिसता. कारण कोंकणी रंगमाचयेची मदार आयज उमेदी तरनाट्यांच्या भुजांर , 
आसा. कोंकणी रंगमंचार आयज चड़ांत चड गरज आसा ती कोंकणी नाटककारांची . . 

गोयांतल्या नाटककारांक आयज कोंकणीबगर दुसरो पर्याय ना हें काळान सिध्द 
केला. हीं काळाचीं पावलां हांगचे चडातचड लेखक जेन्ना वळखूंक पावतले तेन्ना हांगची 
रंगमाची मोट्या नेटान फुलतली. कोंकणीतले स्वतंत्र प्रज्ञेचे नाटककार जेदेवेळार 
भारतीय रंगमंचाखातीर योगदान करपाइतले समर्थ जातले तेदेवेळार कोंकणी माची 
भारतीय रंगमाचयेचे पंक्तीक येवन बसतली आनी तो वावर सुरू जाला. 

हित्य ह्या उतराची व्याख्या विचारवंतांनी वेगळे वेगळे तरेन केल्ली आसा. 
क “वाङमय' हे उतरय साहित्या खातीर वापरतात. 'साहित्य' वा 'वाङमय' 
ह्या उतराचो अर्थ खूबच विस्तारिल्लो उरता. जें जिणेच्या सांगातान वता तें साहित्य 
अशी एक सुटसुटीत व्याख्या घोळणुकेंत आसा आनी तीच साहित्याक बरे तरेन लागू 
पडटा. सूर्या पसून ताची प्र US, नज, तेचभाशेन जीण आनी साहित्य 
हीं एकामेकांकडेन जोडिल्ली 

जनावराचे योनींतल्यान मनीसजातीची उत्क्रांती घडसर प्रकृतीच काम 
'करताली आनी जनावरांक जी सभावीक आसता ती विकृतीय यथेच्छ आसली. मनीस 
घडलो आनी ल्हवूल्हवू आपले हात आनी आपले भाशेवरवीं ताणे संस्कृती केळोवंक 
आरंभ केलो . अशे तरेन मनशाक मनीसपण दिवपी दोन गजाली म्हळ्यार हात आनी 
भास. ज़ेन्ना मनीस घडलो आनी ताच्या ह्यांत काळीज धडधडूंक लागलें, ताजी 
बुध्द चलूंक लागली आनी ताच्या साबार इंद्रियांक संवेदना वळखूंक येवंक लागल्यो 
तेन्ना मनशाक साक्षात्कार जालो की देवान ताका आनीक एक मोलाची देणगी दिल्या 
ती म्हळ्यार हांसपाची कला. हांसून जीण जगतां जगतां संस्कृती फुलोवपाच्या 
वावरांत मनशान ज्या साबार साधनांचो आदार घेतलो, तातुंतलें “साहित्य' हें एक 
मुखेल साधन. 

साहित्य म्हळ्यार जिणेचें पडबींब. जिणेचीं सुखां-दुख्खां, उमेदी आनी 
निर्शण्यो, मोग आनी मत्सर, ओड आनी तिरस्कार, भय आनी धिटाय हांचें एक 
खतखतें. हें सगले मनशान काळजांत अणभवलें, बुह्दीच्या कसाचेर तिजलें आनी 
आपल्या उतरांनी उक्तायले. साहित्याचो आनी उतरावळीचो संबंद हो त्या SATA. 
उतरांच्या उचचारांत Vos वस्तूचे आनी परिस्थितीचें चित्र आयकतल्य़ामुखार उबें 
करपाचें बळ CAT मनशाक आयले तेन्ना साहित्य हें तोंडान सांगपाचें आनी कानांनी 
आयकुपाचें एक कवन जावन बसलें. लोकसाहित्याचो जल्म असल्या कवनांतल्यान 
घडलो. लोककथा आनी लोकगितां आयकून याद धरून सांगपाची कला मनशान 
केळयली आनी तें दायज चलयले. पूण “श्रुती आनी स्मृती' म्हळ्यार आयकून याद 

दवरिल्लें साहित्य काळाच्या काळखांत सदांच तगून उरना, ताचो विसर पडटा हें 
मनशान अणभवलें. देखून ताणें उतरांचीं प्रतिकां सोदून काडलीं. तांकांच लिपी 
म्हणटात. लिपीचो विकास जातकच एक एक अक्षर जोडून एक एक भावविश्व आमी 
Ba करूंक पावले. अशें विश्व जें विसरायेच्या काळखान पुसून वचना, जें अक्षर उरता, 
ताका अक्षर साहित्य अशें म्हणूंक लागले. अक्षर साहित्य म्हळ्यार बरोवन दवरिल्लें 
साहित्य. | 

कालांतरान ज्याका इंग्लीश भाशेंत “क्लासिकल लिटरेचर म्हणटात ताका 
“अक्षर साहित्य' म्हणपाची प्रथा रूढ जाली. अक्षर साहित्य म्हळ्यार सदाकाळ उरता 
असलें सहित्य. आज चकचकले, फाल्यां पालवले असले साहित्य अक्षर साहित्यांत 
मोडना. अशें अक्षर साहित्य संवसारीक साहित्य जावन बसता. कालिदास आनी 
भवभूती, व्यास आनी वाल्मिकी, मिल्टन आनी शेक्सपिअर असले तरेचें अक्षर 
साहित्य घडोवपी लेखक म्हणूं येतात. 

साहित्य वा वाङमय म्हळ्यार लेखनाचो कसलो प्रकार हें आदीं आमी 
समजून घेवया. आमी जेन्ना साहित्याविशीं विचार करतात तेन्ना आमच्या मनांत 
साहित्याचे दोन मुखेल प्रकार उबे रावतात. पयल्या प्रकारांत कथा, कादंबरी, 
कविता, नाटक, लळित लेख हे सारकिलें साहित्य मोडटा जाल्यार दुसऱ्या प्रकारांत 
विज्ञान, तत्त्वगिन्यान, इतिहास, भूगोल, पदार्थ विज्ञान ह्या विशयांवयल्या 
साहित्याचो आसपाव जाता. ह्या दोन प्रकारांमदीं जें वेगळेपण आसा तें दाखोवचे 
खातीर आमी पयल्या प्रकाराक म्हळ्यार कथा, कविता, नाटक आनी ते घाटणीचें 
हेर बरप हें “लळित साहित्य' म्हणून वळखतात. 

लळित साहित्याची सुटसुटीत व्याख्या सांगतलो जाल्यार आमच्यांनी अशे 
म्हणूं येता की कल्पनेन रचिले सृजनात्मक साहित्य म्हळ्यार लळीत साहित्य. हेर 
साहित्याचे प्रकृतीपरस लळित साहित्याची प्रकृत वेगळी आसता. 

एकाद्री कविता वा कथा आनी पदार्थ विज्ञानाचो एकाद्रो सिध्दांत हांचें 
वेगळेपण अशें की कथा, कविता वा नाटक वाचतना आमकां तातूंत साहित्यिकाच्या 

मनाची प्रतिमा उदेल्ली पळोवंक मेळटा. पदार्थ विज्ञानाच्या सिध्दांतांत लेखकाची 
प्रतिमा नासता. तें व्यक्ती निरपेक्ष, वस्तूनिश्ठ अशें बरप आसता. तें इतलें वस्तूनिश्ठ 
आसता की केन्ना केन्नाय उतरांचो जागो चिन्नां वा प्रतिकां घेवंक लागतात. 

भूगोलाचें एकाद्रें पुस्तक आमी वाचूंक घेतलें जाल्यार आमकां ताचो लेखक 
कोण हाचे भान दवरपाची गरज उरना. कित्याक तर तातुंतलें बरप वस्तूनिश्ठ 
आसता. म्हणटकच आमच्यांनी अशें म्हणूं येता की जे तरेचें साहित्य व्यक्तीनिश्ठ 
आसता, ताची गणती लळित साहित्यांत करूं येता. 

कथा, कविता, नाटक हे लळित साहित्याचे कांय मुखेल प्रकार. ह्या प्रकारांचे 
स्वतंत्र विचार जावपाचो आशिल्ल्यान हांव हे प्रकार सोडून हेर प्रकारच्या लळित 
साहित्याचो विचार करपाची मर्यादा म्हाका घालून घेतां. अशें आसलें तरी लळीत 
साहित्याच्या प्रकाराच्यो शिमो इतल्यो अस्पश्ट आसतात की खूबश्या फावटी एके 
तरेचो साहित्य प्रकार खंय सोंपता आनी दुसरे तरेचो प्रकार खंय सुरू जाता हें कळना. 
अशा वेळार घालून घेतिल्ले मर्यादेचो भंग जावं येता. 


लळित साहित्य म्हळ्यार किते? 

लळीत साहित्य म्हळ्यार कितें? ताची प्रकृत कसली? ताचो हेतू किते? 
ताचें रूप, ताचो रंग आनी भास कशी आसता आनी लेखकाच्या व्यक्तिमत्वाचो त्या 
साहित्य प्रकाराचेर कितलो परिणाम जालो आसता हे विशींचे कांय कस थारायल्या 
उपरांतच आमी लळीत साहित्याच्या कांय प्रकारांचो विचार करूया. 

लळित साहित्य म्हळ्यार लेखकान वा कवीन आपले कल्पनेन निर्मिल्लें एक 
सुसंगत अशें अणभव विश्व. आमच्या भोंवतणच्या विश्वांतलो सगळो तपशील त्या 
काल्पनिक विश्वाकडेन सुसंगत असो आसता. त्या अर्थान लेखकान उतरांच्या 
आदारान आपले अणभव सृश्टीची केल्ली अर्थपूर्ण निर्मणी म्हळ्यारच लळित साहित्य. 
तेंच लळित साहित्याचे पयलें लक्षण. 

वाचपी जेन्ना लळित साहित्य वाचता तेन्ना लेखकान निर्मिल्लया तागेल्या 


i RSs, SN 






क्र 
समाहिता शिल्प ७७00 


अणभवाच्या विश्वांत वचपाची ताज्या मनाची तयारी आसता. हें विश्व केन्ना केन्नाय 
आमच्या भोवंतणच्या विश्वासारकें आसता वा केन्नाय सपन दिसचें तशें आसता. तें 
विश्व कशेंय आसलें तरी लेखकाले प्रतिभेन निर्माण केल्ली ती एक काल्पनिक Ye 
आसता. ती खरी न्हय हें जाणा जावनय आमी ते सृश्टींत वतात. देखीक, 'एलीस 
इन वंडरलँड' वा 'एनीमल फार्म' ना जाल्यार ‘Gada’ वा 'इसापनीत' हांचेमदलें 
खंयचेय पुस्तक घेयात. तें वाचतना आमी रंगून वतात. लेखकान AM कल्पना 
सृश्टींत वता आसतना आमी आमचें दुबाव गुठलावन दवरतात. सृश्ट कल्पनेतली 
आसली तरी तातूंत एक सुसंगत आसता. ती सुसंगत आमच्या मनाक सुखयता. 

लळित लेखकान निर्मिक्ली अणभव yee ही आमचे जिणेपरस वेगळी 
नासता. मनीस जिणेकडेन तिचो संबंद पावता. पूण जिणेचें तें पडबिंब न्हय. जिणेच्या 
शाश्वत सत्यांचेर त्या कल्पना विश्वाची रचणूक आदारिल्ली आसता. हीं शाश्वत सत्यां 
मनशाच्या उमाळ्याविशींचीं, सभावाविशींची , जिज्ञासेविशींचीं असतात. देखूनच जेन्ना 
आमी “इसापनीत' वाचतात तेन्ना त्या पुस्तकांतली सृश्ट अडेची आसली तरी ज्या 
सत्यांचेर ती Ye उबी आसा तीं सत्यां आमकां भाळयतात. जनावरां एकामेकांकडेन 
उलयनात पूण तीं जनावरां म्हळ्यार मनीस सभावाची प्रतिकां आसतात हें वाचकाक 
वेगळे सांगचें पडना. 

लळित साहित्याचे आनीक एक वेगळेपण म्हळ्यार ताच्या उतरांनी एक नाद 
आसता, ताल आसता आनी अर्थ आसता. एका एका SATA आनी वाक्याचो वेगळो 
वेगळो अर्थ वाचपी घेता. ताचे सोबेची नवी छटा वेगळ्या वेगळ्या वेळार वा 
मनःस्थितीत वाचपी अणभवता. “सात आनी दोन णव” हो गणिताचो सिध्दांत. 
खंयच्याय उतरांनी मांडलो तरी तातूंतल्यान एकूच अर्थ येता. असले तरेचें साहित्य 
हें ज्ञानांत भर घालपाचें आसता. तातूंत लेखकाच्या व्यक्तिमत्वाचो रंग नासता. पूण 
लळित साहित्य हें अवीट गोड़येचें दिसपट्टो वेगळो आनंद दिवपी अशें उरता. 

लळित लेखक ज्या काल्पनिक संवसाराचें दर्शन आमकां घडयता , तें दर्शन 
सुचक आसता. तातूंतलो खुबसो तपशील वाचपी आपले कल्पनेंतल्यान भरून 

काडतात. ताका लागून एकाद्रें लळित बरप वाचता आसताना वेगळ्या वेगळ्या 
वाचकांच्या मनामुखार वेगळ्यो वेगळ्यो प्रतिमा उब्यो रावतात. एके तरेन लेखकान 
उतरांनी जें सुचयलां तें वाचक आपले कल्पनेन पर्थून निर्मिता आनी अणभवता 
देखूनच लळित लेखकामदीं जशी सर्जनशक्त आसची पडटा तशी वाचप्यामदीं लेगीत 
सर्जक कल्पनाशक्त आसची पडटा. दर एके लळीत साहित्यकृतीचो वाचण्याच्या 
मनाचेर जो परिणाम जाता, त्या परिणामांचो लेगीत एक आकार आसता आनी हो 
आकार सुसंगत आनी सौंदर्य हांचो YAS सादपी आसल्यारच तो मनाक भाळयता . 

सौंदर्य हो लळित साहित्याचो एक धर्म म्हणूं येता. पूण हें सौंदर्य त्या बरपाचो 
आशय आनी अभिव्यक्ती हांच्या एकरूपणांतल्यान येता. एके तरेन लळित साहित्य 
हो एक कारागिरीचोच प्रकार. लेखकाक एक अणभव आयिल्लो आसता. त्या 
अणभवाक तो उतरांच्या आदारान रूप दिता. 


लळित साहित्याचो हेतू 

लळित साहित्याचो हेतू कितें आसता? समजा, एक URE वा बाग आसा. 
थंय वतल्या सगळ्या मनशांची नदर एकासारखी नासता. कोण झाडां तोखेता, कोण 
फुलां तोखेता, कोणाक फुलांचो रंग आवडटा, जाल्यार कोणाक तांचो गंध. पूण 
सगळ्यांकच फुलां वा फुलझाडां पळोवन खोशी जाताच अशें न्हय. 

“हीं सोबेचीं झाडां, हांचो फायदो कितें? ताजेपरस म्हशींग तरी बरो'. अशें 
म्हणपी दुसरो एकाद्रो मनीस आसूं येता. 

आता ह्या' दोन तरांच्या मनश्यांल्यो नदरो वेगळ्यो. एकल्याक फुलां 
पळोवन खोशी भोगता आनी तो फुलांक तोखेता आनी दुसरो सोबेपरस गरज 
भागोवपी म्हसंगाक Ferd दिता. दुसरी एक ओपार घेवया. एक चली नाच करता. 
संगिताच्या तालाचेर आनी गिताच्या बोलांचेर ती आपले हातपांय नाचयता आनी 
तोंडावयले हावभाव बद॑लता. प्रेक्षकांमदीं ते नाचपी चलयेक वेगवेगळे नदरेन पळोवपी 
आसात. चडशे तिगेली कला तोखेतात. पूण एकलो म्हणटा, “ते चलयेक व्यायाम 

बरो घडटा आनी व्यायाम करपाखातीर दर एके चलयेन असोच नाच करूंक जाय '. 


आतां व्यायाम घडप हो नाचाचो जर उद्देश आसत जाल्यार नाच करचेपरस श्रमदान 
केल्ले बरें. तशें केल्यार व्यायाम घडूनय कितेंय बरें काम घडूंक पावतलें . पूण नाचाचो 
उद्देश हो खोशी निर्मुपाचो. ताका लागून व्यायाम घडटा आसत, पूण तो घडूंक नाशिल्लो 
जाल्यारूय नाचाचें म्हत्व उणें जावपाचें न्हय 

लळित साहित्याचें अशेंच आसता. लळित साहित्य प्रस्न सोडयना, बोध 
दिना, निखटो आनंद दिता. 

जिणेंत दोन तरांचे रस आसतात. एक सुखदिणो, जाका आमी *कॉमेडी' 
म्हणटात. दुसरो दुखदिणो, जाका आमी 'ट्रेजेडी' म्हणटात. कॉमेडी इतलेंच आनंद 
निर्मुपाचें काम ट्रेजेडीय करता अशें म्हळ्यार ती विसंगत दिसतली. ट्रेजेडी वाचून 
आमच्या काळजाक पीळ पडटा, दोळ्यांत Goi येतात, पूण ते अवस्थेतय एक आनंद 
आसता. आनंद नासतो जाल्यार साहित्यांत ट्रेजेडी उरपाची न्हय. लोक आवडीन 
ट्रेजेडी वाचतात, रडून घेवचेखातीर. तर हे दोन रस निर्मुवप इतलेंच लळित 
साहित्याचे काम. 

पूण तेखातीर लळित साहित्य हें जिणेचें पडबिंब आसूंकच जाय. आमचें 
मन हें शब्दकोशावरी. तातूंत जिणेंतले बरे वायट अणभव आनी विचार, हावेस आनी 
विकृती, भ॑य आनी दंभ भरिल्ले आसतात. शब्दकोशांत हजारांनी SANT आसतात तशे. 
पूण शब्दकोश म्हळ्यार साहित्य न्हय. तांतलीं धा उतरां वेगळीं काडून एकाद्रो कवी 
नवो संवसार आमचे नदरेमुखार उबो करता. 

दुसरी एक ओपार घेवंया. मनशाचें मन म्हळ्यार एक वाद्य. गितार म्हणूया 
पूण कलाकाराचो हात जेन्ना ताका लागता, तेन्नाच तातूंतल्यान संगीत भायर सरता. 
नाजाल्यार तें वाद्य पडून उरता. संगीत गितारांत आसता, जसो फातरांत देव. 
कलाकाराचो हात तांचें रूप उकतायता. तशें आमचे जिणेंत साहित्य आसता. 
खोश्येच्या आनी दुख्खाच्या खिणांनी भरिल्लें साहित्य. एकाद्रो कवी, कथाकार, 
निबंदकार वा नाटककार त्या साहित्याक आकार दिता. 

जेन्ना साहित्य हें जिणेपसून वेगळावता, तेन्ना वाचप्याक तातूंत आपल्या 
काळजाचे, ताचें पडबिंब दिसना आनी तो एक कल्पनेचो खेळ जावन बसता. 
साहित्यांत कल्पना आसता, पूण ती सत्त्याचें एक रूप जावन येता. पूण तें निखटे 
सत्त्य नासता. निखटें सत्त्य म्हळ्यार साहित्य न्हय. लळित साहित्य म्हळ्यार दिसपट्टे 
जिणेतलें एकाद्रे विसंगतीतलें, तंत्राचे फास्केत बसयिल्लें एक चित्र. 

कादंबरी, कथा, नाटक आनी लोककथा हे सगळे कथेचेच प्रकार. कर्थेत 
आमी एक बिंब घेवन ताची सुसंगती आनी विसंगती विणून आमची अनुभूती 
उक्तायतात. कांदबरींत तीच कथा ESS फास्केत बसयतात. नाटकांत आमी कथेंतलीं 
पात्रां आनी वातावरण माचयेर हाडून उबें करतात. लळित साहित्यांत सगळ्यापरस 
चड पुर्विल्लो प्रकार म्हळ्यार नाटक आनी कवीत. ज्या काळांत लिपी तयार जावंक 
नासली, भास अक्षरांनी बरोवन दवरपाची व्यवस्था नासली, तेन्ना श्रती आनी स्मृती 
हेंच साहित्य प्रसाराचे माध्यम आसले. उगडासांत उरचेखातीर कवन सोपें वतालें 
आनी तेखातीर लोकगितां जल्मलीं. लोकगितांनी समाजांतलीं पात्रां आसतालीं वा 
तांची प्रतिकां आसतालीं . पूण जिणेचे बरे वायट अणभव एका तालांत गुंथून मनीस 
दुसऱ्या मनशाक ते कळीत करतालो. आयकतल्याक तशेंच आपणेय अणभविल्ले 
म्हणपाचें जाणवतालें. 

एकल्यान Feld खालें आनी ताणें सांगले, “tela गोड”. आयकलल्यान 
frag, “गोडा सारकेंगोड ?” ताणे सांगले, “न्हय; पूण गोड.” दुसऱ्यान विचाल्ें, 
„ आंब्यासारकें गोड ?' ताणे सांगलें, “न्हय, पूण गोड.” 

जाणे म्होंव चाखिल्लें ताका म्होंवाची गोडसाण कळळी . लेखक आनी वाचक 
हांचेमदीं नातें अशेंच आसता. 

कवन हें TOR, सुरार, गण, मात्रा, यमकांचो सुमेळ सादून रचचें लागता. 
सगळ्यांकच ती कला जमना. ताका संगिताचे कान आनी तालाचें भान आसचें लागता. 
ही जाण नाशिल्लया मनशाकय भावना उरता आनी ती उक्तावपाची तांक तागेले वाणींत 
आसता. तो पात्रांची रचणूक करून ओपारी दिवन आनी प्रसंग कल्पून आपले अणभव 

सांगता. सांगप म्हळ्यार कथन करप. आनी जें कथन करपासारकें ती कथा. कथा 
ही संथ वजय्यावरी व्हांवता, पूण अचकीत एक अशें वळण घेता की, ती मनाक 
भाळयता. ती खिणयाळी आसता. ती खंयच्यान आयली आनी निमाणी खंय गेली, 
फुडें तिचें कितें जालें हें कथा सांगूक बसना. मळबांत तुटिक्लद्या नखेत्रावरी ती खीणभर 
चकचकता आनी वाचप्याक खोस दिता. तो एकच खीण असो जो सगली जीण धवळून 
उडयता. संथ वजरो दोंगराच्या कड्यावयल्यान सकल उडी घेवन घसघसो जाता, 
तशें कथेचें User. पूण कादंबरीचें तंत्र वेगळें. साबार खिणांची जंत्री म्हळ्यार 
कादंबरी न्हय. कादंबरी म्हळ्यार एक पुराय विशव आस्पावन घेवपी फास्की. 
तातूंतल्या खिणा-खिणाचो , पात्रा-पात्राचो एकामेकाकडेन कार्य कारण संबंद आसता. 
एकाद्या वाद्यवृंदावरी. जण एका वाद्याचो सूर वेगळो, पूण सगळ्याच सुरांचो एक 
सुमेळ कादंबरीत आमकां पळोवंक मेळटा. आनी नाटक म्हळ्यार भाशेक अभिनयाची 
जोड़ दिवन वाचूंक बरोवंक येनाशिल्लया लोकांमुखार लेगीत कथा उबी करपाचें 
माध्यम. 

लळित साहित्याच्या प्रकारांमदीं वाचप्यांक चड मानवता असो आनीक एक 
प्रकार म्हळ्यार लळीत लेख वा लळित निबंध. ह्या लळित लेखांत आमच्यांनी प्रवास 
वर्णन, व्यक्तीचित्र हे सारकिले साहित्य प्रकार आस्पाव येतात. जेन्ना आमी प्रवास 
वर्णन बरयतना भोंवतणच्या वाठाराचें जें पडबिंब लेखकाच्या मनाचेर उदेता, ast 
तो उतरांनी वर्णन करता हें खरें, पूण तें पड़बिंब एकोडें उरना. जाका कॅलेडोरुकोप 
म्हणटात तसो कॅलेडोस्कोप लेखकाच्या मनांत तयार जाता आनी विचार इल्लो 
हालतकच पडबिंबाची आकृती बदलता. दुसऱ्या उतरांनी सांगतलो जाल्यार जेन्ना 
लेखक VIS थळ, झाड वा एकाद्रो मनीस पळयता तेन्ना ताजें रूप ताजो रंग, गंध 
तो पळोवन घेताच, त्याभायर ताज्या व्यक्तीमत्वाचीं लेखकाचे पूर्वजिणेची, ताच्या 
अणभवाची, ताच्या कल्पनांची आनी येवजणांची पडबिंबांतल्या पडरबिंबांकडेन एकरूप 
जावन लेखक एक चित्र Vd करता. हें बरप लळित लेख वा लळीत निबंध ह्या नांवानच 
आमकां वळखुचें पडटलें. 

निबंध आनी लघुनिबंध 

भारतीय साहित्यांत लळित निबंध हो साहित्य प्रकार त्या मनान अर्विल्लो. 
ysn काळांत जे निबंध भारतीय भासांनी उजवाडाक आयले, ते एकाद्या 
विशयाचेर लेखकाले विचार उक्तावपी आसताले. जशें, वरदक्षणा ही अनिश्ट, 
बायलांक शिक्षण मेळूंकच जाय. ह्या सारकिले विशय लेखक घेताले. आमच्यांनी 
अशें म्हणूं येता की ते एकेतरेचे गंभीर लेखच आसताले. ल्हवूल्हवू ह्या गंभीर लेखाची 
जात वेगळी जायत रावली आनी कथेच्या कुळांतले लळित निबंध वा लळीत लेख 
लेखक बरोवंक लागले. 

लळित लेखाचे लांबायेक मर्यादा ना. जे भाशेन “शॉर्ट स्टोरी” (लघुकथा) 
म्हळ्यार आकारान धाकली कथा न्हय, तेच भाशेन लघुनिबंध म्हळ्यार थोड्या 
उतरांनी बरयिल्लो निबंध न्हय. 

लळित लेखाची प्रेरणा भारतीय साहित्याक इंग्लीश साहित्याच्या संपर्कान 
मेळळी अशें कांय लोक मानतात. तशें पळोवंक गेल्यार पुराय भारतीय लळित 
साहित्याचेर युरोप, अमेरिकन साहित्याचो प्रभाव खूब आसा. आज जाका आमी 
लळित निबंध म्हण्टात ताचेर आकाराचें बंधन नासलें तरी पुर्विल्या निबंधापरस ताचें 
कूळ वेगळें, ताचो हेतू वेगळो. आनी ताका लागून ताचें रूप वेगळें, ताचो भेस वेगळो . 
व्हड निबंध थोडेभितर बरयलो म्हणून तो "लघुनिबंध" जायना. 

जाका आमी पोरनो निबंध वा वैचारिक लेख म्हण्टात ताचो हेतू स्पश्ट 
आसतालो. एकाद्रें मत HSH वा खोडून काडूंक लेखक हातांत पेन उखलतालो. 
तातूंत लेखकाची विद्वत्ता, आपल्या मतांचो आग्रो, विरोधी मताविशींचो दुस्वास 
उतरां कणकणी पळोवंक मेळटालो. एका मताचो प्रचार करप हो त्या निबंधाचो हेतू 
आसतालो. निबंध वाचता आसतना वाचक एकाद्या विशयावयलें एक मत समजून 
घेवपाखातीर तो वाचतालो. ह्या मताचो आनी लेखकाचो प्रत्यक्ष संबंध नासतालो अशें 
न्हय. पूण तें बरप वकिली धर्तीचे आसतालें. त्या बरपाक विशय लागतालो, मुद्दे 

लागताले आनी आदारुय लागतालो. तो मागीर कायद्याचो आसूं वा शास्त्र वचनाचो 
any. 


लघुनिबंध वा लळित लेख हांची प्रकृती वेगळी. समजा, एका तळ्याचे धडेर 
एक मनीस वचून बसलो, शांत तळ्यांत ताणे ल्हवूच एक गुंडो उडयलो, म्हण्टकच 
कितें जाता? उदकाच्या थराचेर वाटकुळे तरंग उदेतात. तरंग उदेवपाक निमित्य 
जाता तो ल्हानसो गुंडो. पूण एका तरंगांतल्यान दुसरो आनी दुसऱ्यांतल्यान तिसरो 
अशे तरंग थंय उदेत रावतात. लळित निबंध म्हळ्यार एकाद्या विशयाचेर लेखकान 
आपले कल्पनेन MRA एक ल्हानसो गुंडो आनी त्या गुंड्यांतल्यान उदेल्ले तरंग. 

इतले चर्चे उपरांत कोकणी लळित साहित्याचेर एक नदर आमच्यांनी 
भोंवडावंक येता. कोंकणी लळित साहित्याच्या प्रवाहांत अंतरां (Gaps) खूब आसात. 
एका समृध्द लोकसाहित्याचें दायज आसूनय कोंकणीत अ-क्षर साहित्य खूब थोडें, 
ना म्हणपाइतलें. इतिहासीक घडणुकांक लागून तें नश्ट जाले वा मजगतच्या काळार 
कोंकणी प्रतिभेचे इंगळे पालोवन गेल्ले, हो संशोधनाचो विशय. पूण लोकगितां आनी 
लोककथा ga दायज श्रृती आनी स्मृतीच्या मार्गान जितले आयज vat तें 
आयकतल्याचें मन भाळयता आनी एके समृध्द जिणेचें लोणी आमच्या मुखार दवरता. 
म्हजे नदरेन aides कथेच्या तंत्रांत बसपी अशी लोककथा आनी काव्यकथा फकत 
कोंकणीतच पळोवंक मेळटा. 

तुमी गाय आनी वागाची कवनांत रचिल्ली कथा आयकल्लीच आसूंये. गाय 
रानांत चरूंक गेल्ली थंय तिका वाग मेळटा आनी तो तिका खातां म्हणटा. गाय 
वागाकडेन मागता, तूं म्हाका खा, पूण घरा गोठयांत म्हजो धाकलो दुबो आसा तो 
भुकेक्लो आसतलो. ताका दूद feat, समजायतां आनी येतां. मागीर म्हाका खा. 
काळजाक आफुडपी संवाद तांचेमदीं जाता. दिलें उतर पाळपाचें रघुकुलांतलें व्रत 
ह्या जनावरांच्या तोंडांतल्यान कवी सोबीत उतरांनी मांडटा. गाय घरा येता आनी 
दुब्याक समजायता. रडून ताचो निरोप घेवन रानांत वता. पूण दुबो तिची फाट 
सोडना. वागाम्हऱ्यांत पावतकच गाय वागाक म्हणटा: 

“आगा आगा वागा 

तूं म्हाका खा गा 

कंवळ्या दुब्याक म्हज्या 

सोडून दी गा” 

पूण दुबो आयकना. तो वागमामा कडेन मागता, आवयक सोडून दी आनी 
म्हाका खा. निमाणे वाग सांगता, “Gal म्हजो भाचो जाल्यार गाय म्हजी भयण. तांकां 
हांव कसो खावं?' तो दोगांकय सोडून दिता. 

काव्यशास्त्र तातूंत आसा, भास आसा, समाजांत पुर्वापार चलत आयिल्ली 
रीत-नीत आसा आनी एक सुंदर कथाय आसा. 

कवितेची गजाल पळयात. रामायणाची पुराय कथा सादे कवितेंतल्यान 
सांगल्या. थंय सैमाचें आनी मनशाचें नातें सांबांळळां. 

“चानयेच्या पिला तुका तीन गो पाट 

रावणान सीते व्हेल्या दाखय वाट” 

हें असलें दायज आमचे कथेक आनी कवितेक आसतनाय विसाव्या 
शेंकड्याच्या उत्तरार्धमेरेन आमच्या कवीनी आनी कथाकारांनी GAA अनुकरण 
करून साहित्य निर्मिले आनी तंत्राचे फास्केंत कथा कविता बसोवपाच्या प्रयत्नांत 
लळित साहित्य मारून SSIS. म्हाका उगडास जाता ते राकेसाचे कथेचो, जो 
धरिक्लया मनशाक खाटेर न्हिदायतालो. व्हड जालो जाल्यार ताची तकली पांय 
कापतालो आनी मोटवो जालो जाल्यार तकली पांय ओडटालो. एकूण ताका मारून 
उडयतालो . 

नाटकांची गाजल पळोवया. इंत्रुजाच्या दिसांनी जे खेळ जाताले आनी 
शिगमो काल्याक जीं पड़ो नाशिल्लीं नाटकां जातालीं, तें आमच्या नाटकाचे दायज. 
रातीच्यो राती कलाकार उबगना आसतना नाटकां खेळटाले आनी लोक तान, भूक 
आनी न्हीद विसरून तीं. पळयताले. हेय दायज कोंकणी रंगमाचयेची परंपरा अखंड 
दवरूंक पावलें ना. 

एक कारण इतिहास. कोंकणी सामाजाच्या दुश्ट इतिहासान ताचो भुगोल 
घडयलो आनी विखंड जावपाचे ते प्रक्रियेंत साहित्याची आनी कलेची परंपरा नश्ट 
जाली. पूण शणै गोंयबाबाच्या युगांत लळित साहित्याक परत प्रतिष्ठा आयली आनी 
आपलें सत्व सोदपाच्या ध्यासान कोंकणी लेखकांनी कथा, कविता आनी नाटक 
बरयलें. खासा शणै गोंयबाबाची “म्हजी बा खंय गेली” ही कथा आर्विछ्या कोंकणी 
साहित्यांतली आदय कथा म्हणूं येता. कवितेत बयाभाव आनी बाकीबाब, पंडीत आनी 
मनोहरराय हांचे प्रतिभेन नवें युग निर्मिले. पूण नाटक फाटींच उल्ले. तोंडाक रंग 
सारोवन माचयेर येवप हें सभ्य मनशाचें काम न्हय, असो लटको समज आमच्या 
समाजान करून घेतलो, तो समाजाक नडलो. नाटक म्हळ्यार शिगम्यावेळार 
घालपाचो खवदोळ जावन बसलो. गोंय स्वतंत्र जाल्या उपरांत कोंकणी रंगमाचयेक 
आकार येवंक लागलो आनी थोड्या वर्सा भितर आयज आमी फुडारिल्ली रंगमाची 
निर्मूक पावले. पुंडलीक नारायण नायक हांचें नांव चड करून घेतां तें इतलेच खातीर 
की तंत्राचे भान दवरून कोंकणी नाटकाक ताणी नवो मंत्र दिलो आनी केळ जशी 
आपल्या मुळांत केळमे किल्लायता तशे नवे नवे नाटककार घडयले. पूण लळित 
साहित्याचो एक मुखेल प्रकार हालीं मेरेन उपेक्षितच उल्ला आनी तो म्हळ्यार लळित 
निबंदाचो . 

शणै गोंयबाब आनी श्री. रवींद्र केळेकार ह्या दोन निबंधकारांचे निबंध घेवन 
आमी yfe निबंध वा वैचारिक साहित्य आनी लळित साहित्य हांतलो भेद समजून 
घेवंया. शणै गोंयबाबांचे भाशेंत गोडी आसा, STALE अलंकारांनी ती सजिल्ली आसा. 
तितलें ged आमी भाशेक तोखेतात. पूण अशें आसूनय शणै गोंयबाबांच्या 
बरपाफाटल्यान एक हेतू आसा. वकील जसो कोर्टामुखार आपली बाजू मांडटा आनी 
तशे करतना तो प्रतिस्पर्ध्याचो विचार खोडून काडटा, तेचतरेन शणै गोंयबाबानी एक 
बाजू मांडल्या. तातूंत शणे गोयबाब हे व्यक्तीच्या मनाचें पडबिंब आमकां पळोवंक 
मेळना. आनी वाचप्याक तर आपल्या मनाचें पडबिंब तातूंत निखालस दिसना 

रवीद्रबाबाल्या निबंधांत रवीद्रबाबाचें आस्तित्व जाणवता. हातूंतले रवीद्रबाब 

कुशीक काडले जाल्यार त्या निबंधांत वाचपासारकेंकांय उरना. हिमालय अनादी 
'काळासावन आसलो थंयच आसा. ताचेर आतामेरेन हजारांनी महाकाव्यां आनी लेख 
उजवाडाक आयल्यात. दर एका लेखकाची नदर वेगळी. तोच हिमालय वेगळ्या 
वेगळ्या मनशांच्या मनांतल्यान पळयतना ताचीं वेगळीं वेगळीं पडबिंबां वाचप्याच्या 
मुखार उदेतात. हिमालयाची निखटी माहिती भुगोलांत आनी पर्यटन खात्याच्या 
माहिती पुस्तकांत आसा. कोणेय ती बरयली तरी ती बदलचीना. पूण रवींद्रबाबांचे 
नदरेंतल्यान जेन्ना आमी हिमालय पळयतात, तेन्ना तो हिमालय भुगोलांतलो नासता, 
वा पर्यटन खात्याचे माहिती पुस्तिकेंतलोय नासता. हिमालयाचें जें बिंब लेखकाच्या 
मनार उदेलां ते आमकां त्या निबंधांत पळोवंक मेळटा. म्हण्टकच लळित निबंधाचो 
मुख्य गुण असो की तातूंत लेखक आसता. आनी तो आमकां उक्तेपणान दिसता. 
कथा, कादंबरी वा कवितेंतय लेखकाच्या व्यक्तीमत्वाचो प्रभाव आसलो तरी तातूंत 
लेखक हो पड्याफाटल्यान आसता. नाटकाचो दिग्दर्शक जसो नदरेक दिसना, तो 
फकत आमकां जाणवता, तसो कथा, कादंबरी, कविता आनी नाटकांत लेखक 
नासता. पूण लळित निबंधांत, प्रवास वर्णनांत, व्यक्तीचित्रणांत वा हेर कसल्याय 
शब्दचित्रांत लेखक आसचोच पडटा. 

कथा आनी लळित निबंध हांचे कूळ एक, मूळ एक, पूण वातावरण वेगळे. 
रूप वेगळें, प्रकृत वेगळीं आनी तांचो प्रभावय वेगळो. 

लळित निबंध वा लघुनिबंध हांचो तोंडावळो जरी कथेसारखो दिसलो तरी 
तांचो पींड , तांची प्रकत वेगळी आसता. लळित साहित्य म्हळें म्हण्टकच लेखकाच्या 
व्यक्तीमत्वाचो प्रभाव ताचेर उरताच. पूण एखाद्री कथा वाचून (आनी ती प्रथम पुरूषी 
निवेदनाच्या रूपान बरयिल्ली आसत जाल्यार चड करून) लेखकाचें चारित्र्य, ताच्यो 
आवडी निवडी हांचो अदमास घेवप चुकीचेंच न्हय, अन्यायाचें जातलें. जेन्ना एक 
लेखक कथा बरयता, तेन्ना तो त्या कथानकांत तद्रूप जाता. केन्ना तो अदृश्य 
पात्राच्या रूपान जाल्यार केन्ना आपूणच एक पात्र जावन कथानकाच्या ओघाक आनी 
विषयाक सोबत अशी भूमिका आपणाकडेन घेता. 

दुसऱ्या उतरांनी सांगतलो जाल्यार आमच्यांनी अशें म्हणूं येता की कथा 
कविता बरोवपी लेखक-कवी कथेचे माचयेवयलें आपल्या वांट्याक आपखोश्येन 
घेतिल्लें सवंग करपी एक पात्र आसता. नाटकांतलो राजा हो खरो राजा न्हय Brad 
भान त्या नटाभाशेनच प्रेक्षकांकय उरता. तेचभाशेन लेखक कथेत एक भूमिका करता 
हाची जाणविकाय ताका आनी वाचप्याक उरप सामकी गरजेची. 

लेखकालें व्यक्तिमत्व 

हाचे उरफाटे लघु निबंध, निंबध, लळित लेख, प्रवास वर्णनां, व्यक्तीचित्रां 
वा हेर तरेचीं शब्दचित्रां बरयतना लेखक प्रत्यक्ष वा अप्रत्यक्ष त्या बरपांत आसता. 
असल्या साहित्याचेर लेखकाच्या व्यक्तीमत्वाची मुद्रा इतलीं निवळ उदेल्ली आसता 
की त्या साहित्यांतल्यान लेखकाचें व्यक्तीमत्व कुशीक काडलें जाल्यार त्या साहित्य 
प्रकाराक अर्थच उरचो ना. असले साहित्य प्रकार बरोवपी लेखक माचयेवयल्या 
नटाचें काम करीना, जाल्यार प्रत्यक्ष जिणेतल्या कडू-गोड अणभवांक आपले 
निर्खणेक आनी पार्खणेक, भावनेक आनी वेदनेक उतरांचें रूप दिवन तो 
वाचप्यांमुखार दवरता. देखून लेखक जितलो प्रामाणिक आसता, तितलें तागेलें 
साहित्य प्रभावी जाता. आमच्यांनी अशें म्हणूं येता की लेखकाचे प्रमाणिकपण हो 
असल्या साहित्याचो आत्मो आसता. कथा सत्त्याभाशेन दिसची लागता. पूण ती सत्त्य 
आसूंक जाय असो आग्रो नासता. पूण लळित लेखांतलो एक एक विचार हो 
सत्त्याभाशेन दिसूंक उपकरना , हो सत्यच ARTA पडटा. आनी जो लेखक वाचप्यांक 
चकोवपाचो, फटोवपाचो वा झुलोवपाचो यत्न करता, तो चड दीस तग धरूंक पावना. 

सोरो पिवप वायट हें दाखोवन दिवपी एकाद्री प्रभावी कथा बरोवपी लेखक 
खासा आपूण बेबदो आसूं येता. इतलेंच न्हय, ती कथा बरयता आसतना ताणे सोरो 
पिल्लोय आसूं येता. तें कथेंत तो एका पात्राची भूमिका घेता, देखून ताका तशें करप 
शक्य जाता. पूण लळित निबंधांत वा हेर तरेच्या लळित साहित्यांत लेखकाचे जिणेचें 
पडबिंब पडिल्लें उरता. तो जसो जगता तें वाचप्यांक तागेल्या साहित्यांत पळोवंक 
मेळचें लागता. बुध्दीवादी मनीस आपल्या दोशांचें समर्थन करीत. पूण ते लिपोवपाचो 

ताणे यत्न केलो जाल्यार ती साहित्याकडेन प्रतारणा जातली. 

साहित्य ही एक कला, आनी तें एक शास्त्रय. आमच्यांनी अशें म्हुणू येता 
की कला ही शिकोवंक जायना. ती मुळांत आंगांत आसची पडटा. प्रतिभा हें कलेचें 
दुसरें नांव पूण आंगांत निखटीच प्रतिभा आसली म्हूण उपकारना. ते प्रतिभेक शिस्त 
दिवंची पडटा. एकाद्या मनशाक बरो ताळो आसलो म्हणून तो बरो गवय जाताच 
अशें ना. बरो गवय जावंक ताका शब्दब्रह्माची, नादब्रह्माची ताल आनी सूरब्रह्माची 
साधना करची पडटा. ही साधना ताका रियाज करून आपलो 'गळो कमावचो ' पडटा. 
तरेकवार रागांचे मुळावे गिन्यान ताका आसचें पडटा. हे सगळे राग आत्मसात करून 
फुडें तो नवे राग निर्मूक पावता ही गजाल वेगळी. पूण जोमेरेन ताच्या आंगचे प्रलिभेक 
शास्त्राची बैठक मेळना, तोमेरेन तो खऱ्या अर्थान गायक जावंक पावना. 
साहित्यिकांचेय अशेंच आसता. 

खाणीत मेळटा तो फांतर हेर फातरांसारकोच आसता. पूण कांय फातरांच्या 
पोटांत gare तेज लिपिल्लें आसता. जेन्ना त्या फांतराचेर आमी संस्कार करतात, 
ताका तासां घालतात dard तें वज़ चकचकता. तेभाशेन मनशाच्या आंगात निजाची 
जी प्रतिभा आसता तिचेर शास्त्राचे संस्कार जालेबगर साहित्यिक तयार जायनात. 
आतां एखाद्रो WIR खाणींतच चकचकीत अवस्थेंत मेळटा तसो साहित्यिकय मेळ 
येता. पूण हो जालो आडवाद. 

लेखन हें वाचकाखातीर आसता. आपल्या आत्मानंदाखातीर आपूण बरयता 
अशें सांगपी लेखक आसात. पूण दर्याक वचून मेळपांत आनी दर्याच्या रूपांत एकरूप 
जावपांत न्ह॑यच्या पात्राची जशी कृतार्थताय आसता, तशी रसिक वाचकांच्या हातांत 
पावन तांचेकडल्यान दाद मेळपांतच साहित्याची आनी साहित्यिकाची कृतार्थताय 
आसता. 

देखूनच साहित्य साधना करतल्या जण एका लेखकान वाचक साहित्य 
कित्याक वाचता, हें समजून घेवंक जाय. 

मनीस म्हळो म्हण्टकच ताचे खुबशे हावेस आनी उमेदी आसतात. त्यो 








सगळ्योच पूर्ण जायनात. पाळण्यातसावन मरणामेरेन मनीस सपनां पळयत आसता. 
तीं सगळींच साकार जायनात. ताका लागून मनीस हो सदांच अतृप्त आनी हताश 
आसता. आपले जिणेतल्या काळखी कोनशामदीं तो उजवाडाचे कीर्ण सोदता आनी 
अशे कीर्ण ताका लळित साहित्यांतलीं पात्रां, प्रसंग, विचार वा वर्णनांच्या रूपान 
दिसूंक लागता. देखूनच लळित साहित्याकडेन तो तन्मय जाता. जो वाचक वाचतना 
तन्मय जाता तो भोंवतणच्या संवसाराक विसरता आनी सुखाच्या दर्यात अळंग पेवंक 

लागता. वाचकाक हें जें समाधान मेळटा, तें मागीर जेत वा कीर्त जोडपाचें आसूं, 
सुंदर थळां पळोवपाचें आसूं नाजाल्यार आपल्यो वासना-विकृती भागोवपाचे आसूं, 
वाचकाक संवसाराच्या व्यापा तापांतल्यान कुशीक सरून कांय खीण खोसदिण्या 
संवसारांत विहार करचेलो आसता. देखूनच तो लळित साहित्य वाचता. 

हें एक खेपे समजलें म्हण्टकच लळित साहित्याचें दुसरें वेगळेपण किते तें 
आमी पळोवया. लळित साहित्य म्हळ्यार लेखकाच्या मनांतले अणभव आनी विचार , 
कल्पना आनी हावेस हांच्या उपमा अलंकारांनी न्हेसयिलें तरंग. आत्मकथन हें 
निबंधाचें मुख्य रूप. अनिर्बंध मेकळेपण हें ताचें खाशेलपण. एकेभाशेन निबंध 
म्हळ्यार लेखक आनी वाचक हांचेमदलो एक संवाद म्हणूं येता. 

जेन्ना आमी संवाद करतात, तेन्ना आमका पांडित्याचे प्रदर्शन करपाचें 
नासता. संवाद हो वाचकाच्या थराचेर येवन जालो जाल्यारच चलतलो. लळित 
लेखक येवजता तशें बरयता. दुर्बोध वाक्यां आनी क्लिश्ट भाशा तो वापरूंक लागलो 
जाल्यार लेखकाच्या आनी वाचप्याच्या मनामदीं सुमेळ जायना. लळित निबंधाक 
विषयाचें वा विषयांतराचें बंधन नासलें तरी लेखकान एके गजालीचें भान दवरूंक 
जाय की तागेल्या दर एका उतराचो, विचार आनी कल्पनांचो एकामेकांकडेन सुमेळ 
उरूक जाय. एकाद्या वाद्यवृंदांत वाद्यां साबार आसलीं तरी तांच्यांत जें एकरूपपण 
आसता, तसले एकरूपपण लेखकाच्या लेखांत आसचें पडटलें. 

लळित साहित्याची भास 

लळित साहित्याची भास कशी आसची हेविशीं थोडी चर्चा करप गरजेचें. 
भास हें एक माध्यम. लेखक उतरांचो उपयोग करून वाचप्यांच्या नदरेसामकार एक 
चित्र उबें करता. त्या चित्रांत आकृती आनी अणभव हांचो सुमेळ तो साधता. जसो 
एकाद्रो चित्रकार रंग आनी रेगांचो वापर करून एक कलाकृती उबी करता आनी 
ते रंग वापरतना खंयच्या रंगाशेजरा खंयचो रंग दवरचो हें थारायता, तेच भाशेन 
लेखक उतरां जुळयता आनी अणभव विश्व वाचप्यांमुखार GI करता. 

लळित साहित्य म्हळ्यार एका मनशाच्या मनान जो अणभव घेतलो तो 
उतरांनी उक्तावपाचो प्रयत्न. अणभव घेवपी जो मनीस आसता ताचें वेगळेपण त्या 
अणभवांत आसता. पूण आपणे कितेंय अणभवप वेगळें आनी जाणी तें अणभवंक ना 
तांकां तें अणभवूंक लावप वेगळें. तशें करतना भाशेचें भान लेखकान दवरप गरजेचें 
आसता. लळित साहित्यांतली लेखकाची अनुभूती ही वेगळी आसता. ती अनुभूती 
तितलेच प्रभावी भाशेन लेखक वाचकांमुखार दवरता. दर एकल्याची अनुभूती ही 
वेगळी आशिल्लयान ती तयार फास्केंत बसोवंक मेळचीना. लेखक तिजेखातीर एक 
वेगळी फास्की तयार करता आनी ते फास्केकच आमच्यांनी भास म्हणूं येता. अणभव 
लेखकाचो आशिल्लयान ताची भास आत्मनिष्ठ उरता. 

खूबशे फावटीं आमी असो अणभव घेतात की आमकां जें सांगपाचें आसा 
तें सांगूक समर्पक अशें उतर सट करून येवजना. लळित लेखक अशो भावना 
उक्तावपाखातीर अशीं उतरां वेंचता की त्या अणभवाची लय, ताचो ताल वेगळो 
आसता. तांचो YAO सादपाची लेखकाक तिश्टत उरता. एके भाशेन तो अणभवच 
आपलीं उतरां सांगातान घेवन येता आनी लेखक हो फकत निमित्त आसता अशें 
म्हळ्यारय जाता. 

कांय लेखक जड गुळो वा क्लिश्ट उतरां वापरून प्रभावी भास बरयिल्लयाचें 
समाधान मानतात. हांवें ह्या आदीं सांगलांच की लळित लेखन हो संवाद आसता. 
लेखक आनी वाचकामदलो संवाद. देखून आपूण बरयता ताचो अर्थ फकत लेखकाक 

समजून APTA ना, वाचकाकय तो समजुचो पडटलो ते नदरेन जड गुळो वा क्लीश्ट 
भास ह्या संवादांत विक्षेप हाडटा. व्हॉल्ट विटमन अशे क्लीश्ट भाषेक रिचेस्ट कर्टन्स 
(भौ मोलाचे पड़े) अशें म्हण्टा आनी आपल्या आनी वाचप्यांमदी आपूण हे पड्डे येवंक 
दिवचोना अशें सांगून उडयता. 

लळित वाङमयाचे जे साबार प्रकार आसात, तांची धाटणी अशी वेगळी तशी 
भासय वेगळी जावंक लागल्या. सगळेच प्रकार एका कुळांतले आसूनय संयुक्त कुटुंब 
ल्हान ल्हान वेगळीं बिराडां जशीं निर्माण जाल्यांत तशीं तांची गत. वेगळीं सरिल्लीं 
कुटुंबांय आतां खुब विस्तारल्यांत आनी आतां परत विखंड जावपाचो तीं विचार 
करतात. साहित्य हो संवसारिक प्रपंचातलोच एक भाग इतलें आमी वळखून घेतलें 
जाल्यार दर एका साहित्य प्रकाराची भास कित्याक बदलता ताचो आमकां बोध 
जातलो. भोवंतणचें वातावरणय आमचेर परिणाम करता देखून भाशेचे कालखंड 
आमी मानूंक लागल्यात. 

बरें साहित्य, वायट साहित्य 

समीक्षकांक एक अशी संवय जाल्या की ते दोन साहित्य कृतींची तुळा 
करतात आनी wad साहित्य श्रेष्ठ आनी Gad हीण तें थारायतात. साहित्य ही 
प्रतिभावंत मनाची नवनिर्मणी वा ताचें भावविश्व अशें मानलें जाल्यार दोन कृतींमदीं 
तुळाच जावंक नज. वडाचो रूख हें पूर्ण झाड. आनी तायखिळो हेय पूर्ण झाड. ह्या 
पूर्णत्वांतच ताची सोबा आसता, ताचें वेगळेपण आसता. इतलेंच न्हय तर एकेच 
जातीच्या झाडामदीं आमी आगळें वेगळें रूप पळयतात. ह्या दोन झाडांमदले एक 
बरें, दुसरें वायट थारावप जितले पिशेपणाचें जातलें , तितलेंच दोन साहित्यकृतीमदली 
एक बरी, दुसरी वायट म्हणप पिशेपणाचें जातले. 

खंयच्याय कपड्याच्या दुकानांत जो सेल्समॅन म्हणून काम करता, त्या 
मनशाक ताचो अणभव विचारून पळयात. दुकानांत शेंकडयांनी रंगांच्यो, छटांच्यो 
आनी तरांच्यो साडयो आसतात. दिसांतल्यान पन्नाशेक बायलो येवन त्यो साडयो 
पळयतात आनी शेंकडयांतली एक साड़ी पसंत करून घेवन वतात. ते बायलेपुरत्यो 

खुबशो साडयो दिसूंक A नासतात. पूण सेल्समॅन आमकां सांगतलो की एकलेक 
वायट दिशिल्ली साडी दुसरेक मानवता आनी कालांतरान दुकानांतल्यो सगळ्यो 
साडयो खपतात. साहित्यांतलें शाश्वत कितें आनी अशाश्वत कितें हें काळ थारायतलो. 
जाका जें मानवता ताणे तें ते तोखोवचें. दुसऱ्यांची निंदा करूंक बसचें न्हय. 

आनीक दोन गजालींचो ह्याच संदर्भात विचार जावंक जाय. पयली गजाल 
म्हळ्यार सभ्य साहित्य आनी अश्लील साहित्य, गंभीर साहित्य आनी विनोदी 
साहित्य अशे कांय वाचक वा समीक्षक भेद करतात. ताच्या फाटल्यान खंयची नदर 
आसता? आनी दुसरी त्याय परस चड गरजेची गजाल म्हळ्यार लेखकाचें चारित्र्य 
आनी साहित्य हांचो संबंध ford ? 

खंयची कलाकृती अश्लील आनी खंयची सभ्य हें थारावप खुबच कठीण. 
जर एकाद्री साहित्य कृती वाचता आसतना रसभंग जालो आनी हिडीस विकृती थंय 
दिसली जाल्यार ती कृती अश्लील अशें लोक म्हणटात. पूण हें अश्लीलपण वा विकृती 
साहित्यांत आसा काय वाचप्यांच्या मनांत आसा तें आदी समजून घेवचें पडटलें. 

विकृती ही मनशांमदीं असता. हे विकृतीचेर जेत मेळोवपाखातीर मनीस 
प्रयत्न करीत आसता. ऑपरेशन थिएटरांत एकाद्री बायल विवस्त्र अवस्थेंत 
सर्जनामुखार आसली तरी थंय विकारांक सुवात उरना. पूण तीच बायल दिगंबर 
अवस्थेंत रस्त्यावयल्यान वचूंक लागली जाल्यार तिचो तो अवतार पळोवन ताळयो 
मारपी लोक आसतले आनी मान फिरोवपीय लोक आसतले. परत ज्या समाजांत 
आनी ज्या काळांत आमी रावतात आनी ज्या संस्कारांत आमी वाडल्यात ताचो प्रभावय 
आमचेर उरतलो. देखून साहित्यांतलें अश्लीलपण हो एक सापेक्ष प्रस्न अशें 
आमच्यांनी म्हणूं येता. पूण जें अश्लील न्हय तें सगळें सभ्य अशें म्हणपय समा 
जावचेंना. 

साहित्यांत रसिकाक रस मेळटा. सामान्यतायेन आमी शोकांतिका वा 
ट्रेजडी हो असो साहित्य प्रकार मानतात, जो वाचतना वाचप्याच्या मनांत दु:खाची 
भावना निर्मता. पूण आमी sae विसरूंक फावना की तें वाचतनाय वाचप्याक आनंद 








मेळटा. विनोदी साहित्याक कॉमेडी अशें म्हणटात. पूण विनोदी साहित्य म्हळ्यार 
नेमकें कितें? जें हांसयता तें विनोदी अशें सामान्यतायेन आमी वाचतात. पूण सगळें 
हांशे एका सारके नासतात. केन्ना केन्नाय मनीस आपणाकच हांसता. केन्ना तो 
दुसर्‍यांक हांसता. हे दोनय हांशे वेगळे. केन्ना केन्ना हांसून आमी काकूळट उक्तायतात. 
केन्ना आत्मप्रौढी मिरयतात. केन्ना कुच्छित्रीपणान हांसतात. केन्ना लाचारेन 
हांसतात. हांशें हें केन्ना निर्मळ खोशयेचें लक्षण आसता जाल्यार खर दु:खाचें आसूं 
येता. हांशावरवीं मनीस आपले विकार आनी भावना उक्तायता. 

हांशाचे कांय नमुने पळयात. चोरून लोणी खातल्या बालकुष्णाचो हांसो, 
द्रौपदीचे वस्त्रहरण करतल्या .दुःशासनाचो हांसो, सैरंध्रीक पळोवन कीचकान 
काडिल्लो हांसो, हे हांशे वेगळ्या वेगळ्या विकारांचे प्रकार म्हणूं येतात. 

हांसपाची कला ह्या संवसारांत फकत मनशाक देवान दिल्या. तो कित्याक 
लागून केन्ना हांसत हें सांगूंक नज. चड करून जें विसंगत आसता तें आमकां हांसयता, 
पूण सदांच अशें घडना. आवयचे कुशीक ae} भुरगें गोड हांसता. थंय विसंगत 
नासता. मनशाचीं रूपडीं अचळय पिनतकच तांचो दंभ, ताचे विकार वा उच्चार आनी 
कृती हांतले अंतर आमी पळोवंक पावतात. ताकाच आमी विनोदी बरप म्हणटात. 
अशा बरपांत उतरांच्यो कोटी करूनय लेखक विनोद निर्माण करता. पूण विनोदी 
बरप कशें chad हें शिकोवन कोणाकच सादलें ना. 


लेखकाचें चारित्र्य 
लेखक वा कलाकाराचे चारित्र्य वा तागेली कलाकृति हांचो संबंद कसलो 
आसता हो प्रस्न जायते समीक्षक आनी वाचक लेगीत विचारतात. संवसारांतल्या 
नामनेच्या कलाकारांची चरित्रां वाचलीं जाल्यार आमकां अशें कळटा की अशा 
जायत्या प्रतिभावंतांचें चारित्र्य, आमची नीत वा अनीतीची जी कल्पना आसता, तिका 
धरून शुध्द नासता. तरीकय तांगेल्यो कलाकृति दुबावा विरयत श्रेष्ठ आसतात. 
तांकां संवसारीक मान्यताय मेळिल्ली आसता. कलाकाराच्या चारित्र्यान त्यो भश्टूंक 

नात. 


लेखकाची खाजगी जीण आनी ताची कलाजीण हातूंत अंतर आसता. एक 
जीण दुसरे जिणेक आफुडना. खरे प्रतिभावंत आपले खाजगी जिणेची सावळी आपले 
कलाकृतीचेर पडूंक दिना. म्हणटकच आमच्यांनी असो तर्क करूं येता की, लेखक 
जेन्ना कल्पनेच्या fasta भितर सरता तेन्ना तो आपली दिसपड़ी जीण विसरता. एके 
तरेन कल्पनेच्या विश्वांत वावुरतना लेखकाचें मन काम करता आनी ताचो देह त्या 
विश्वापरस भायर उरता. देहाच्यो विधि, सुखां-दुःखां वा विचार हांची सांवळी तागेल्या 
कलाकृतीचेर पडना. 

हो नेम सगळ्याच कलाकारांक लागू जायना हें मान्य. खाजगी जिणेतलीं 
दुबळेपणा पचोवन एक समृध्द आनी समर्थ कलाजीण जगपाची तांक सगळ्याच 
कलाकारांकडेन नासता. अशे कलाकार कल्पनेच्या विश्वांत लेगीत आपणाक विसरूंक 
पावनात. 

कांय कलाकार आपले लौकिक जिणेची अपूर्णताय कलाजिणेत पूर्ण 
'करपाखातीर वावुरतात. पूण अशें आसले तरी जाचें चारित्र्य निर्मळ, ताची कला श्रेष्ठ 
अशें समीकरण High जावचें ना. बऱ्या कलाकाराचे बरें चारित्र्य तागेले कलाकृतीक 
वेगळे तेज दिवंक पावता आसत. पूण दर एकलो सत्पुरूष हो श्रेष्ठ कलाकार जाताच 
अशें न्हय. | 

लळित लेखक lal बरयता तेन्ना एक बरी कृति बरोवची इतलोच ताचो 
हेतू आसता. ताचें पुराय लक्ष ते कृतीचेर केंद्रीत जालें आसता. वाचप्यांनी तितलेच 
शुध्द नदरेन तागेलें बरप वा तागेली कृती वाचूंक जाय. एकाद्रो गायक जेन्ना गायता 
तेन्ना आमी तन्मय जातात ते संगीताकडेन. गावप्याच्या चारित्र्याचो विचार आमी 
करिनात. एकद्रे चित्र आमी पळयतात तेन्ना रंगाचें सुसंगतपण आनी एकूण प्रभावाचो 
विचार करतात. चित्रकाराचे खाजगी जिणेचो विचार करिनात. देखूनच कलेचें मोल 
कलाकाराच्या चारित्र्यावयल्यान थारावप हें चुकीचें जातले. 

हांवें सुरवेकच सांगले, साहित्य ही एक कला आनी तें एक शास्त्रय. पूण 

थर्मामिटरांतल्या पारजाभशेन ही कला शास्त्रांनी बांदूंक गेलो जाल्यार ती शास्त्रांचे 
बंदपास तोडटा आनी सुळसुळून पयस वता. फुटिल्लो पारज धरूंक वतेल्याची फजेत 
जाता. साहित्यशिल्पाचो विचार करता आसतना हो मुळावो सिध्दांत आमी 
सगळ्यांनीच मतींत धरचो. 

इतिहासांत राजांच्या जल्माची आनी मरणाची खबर आमी वाचतात. लळित 
साहित्य म्हळ्यार प्रजेचो समाजिक इतिहास आसता. लळित साहित्यांत आमकां 
समाजांच्या मनाचें , लागणुकांचें चित्र दिश्टी पडटा. तो खंय आसलो ? खंय पावलो? 
तो कसो बदल्लो? हें आमकां समजता, समाजाच्या मनाची खोलाय, ताच्या हावेसाची 
विशाळकाय, ताचे विकृतीचे हिणपण, ताच्या अभिमानाचे स्थान हें सगळे आमकां 
लळित साहित्यांत पळोवंक मेळटा. हांव तर अशें म्हणन की ज्या समाजाचो इतिहास 
गिरेस्त आसता त्याच समाजाचें लळित साहित्य समृध्द जावंक पावता. 


(000 








PF i 








इतिहास आती बमात 

णकार वा अनुवाद म्हळ्यार एके भाशेंत बरयिल्लो मजकूर वा उलोवपय दुसरे 

७? भाशेंत, ताच्या मूळ अर्था-आशयासयत बरोवन दाखोवप वा उलोवन सांगप. 
अनुवाद वा अणकाराची ही सादी सुधी व्याख्या. अनुवाद हें उतर मूळ संस्कृत 
उतरांच्या गांठवलांतल्यान घडलां. कोंकणींत ते खातीर अणकार हें उतर घोळटिकेत 
आयलां आनी तेंच उतर आमी उपकारायतात. अनुवाद वा अणकाराक, हीं उतरां 
आयचेवरी घोळटिकेंत येवंचे पयलीं आमचे मदीं भाशांतर हेंच उतर चलताले. 

भाशांतर , अनुवाद वा अणकार ही एके भाशेंतल्यान सांगिल्ले - बरयिल्लें दुसरे 
भाशेंतल्यान सांगपा-बरोवपाची कला. ही कला, वेगवेगळ्या काळार, वेगवेगळ्या 
रूपांत मनशान राबयली आनी तिचो लाव घेतलो. मनीस आनी मनशाबरोबर विंगड 
विंगड भासो Gal जलमा आयल्यो तेन्नाच, ह्या वेगवेगळ्या भासो उलोवपी मनशांक 
एकामेकाकडेन संबंद दवरपाक एके Aide दुसरे भाशेंत समजावन सांगचें पडलें 
आनी त्याच वेळार अणकाराचे कलेचो मूळ जल्म जालो अशें म्हणपाक हरकत ना. 
अर्थात ही कदीम काळासून घडत आयिह्ली गजाल. 

दोन विंगड विंगड भासो उलोवपी लोक एकठांय आयले तेन्ना, अणकाराची 
रीत वापरूनच ताणी परस्पर वेव्हार चलयलो हातूंत दुबाव ना. हे खातीर 
अणकारपाचे काम जाका करचे पडलें ताका दोनीवटच्यो भासो येवंच्योच पडल्यो 
आनी हांगाच अनुवादक वा अणकारपी जल्माक आयलो. 

दोन वेगवेगळ्यो भासो उलोवपी लोक जेन्ना एकमेकाचे शीमशेजारी 
आसतात तेन्ना. त्या शीमेवाठारांतल्या लोकांक आपणाले भाशेवांगडा, दुसरेय भाशेची 
संवकळ जाता. अशे तरेचे लोक हे ते जे भाशेच्या संपर्कात येतात, तिचे पयले 
सांगीनासतना अणकारपी जातात. देखीक, मराठी आनी कन्नड ह्यो दोन वेगवेगळ्या 
भासपरिवाराच्यो भासो आसून लेगीत, ज्या शीम वाठारांत ह्यो दोनूय भासो चलतात, 
थंय मराठी उलोवप्याक कन्नड येता आनी कन्नड उलोवप्यांक मराठी कळटा. कारवार 
जिल्ह्यांत ताच्या दक्षिणपूर्व भागांत sig कोंकणी उलोवपी लोक रावतात, तांकां ताच्या 








सलग कन्नड भाशी प्रदेशांतल्या लोकांची कन्नड भासूय कळटा. पूण जेन्ना, अशा 

शिमेभागापासून मनीस प यस वचूंक लागता आनी पुरायान एकभाशी वाठारांत पावता 
तेन्ना ताका येना ती दुसरी भास कळपाक भाशांतर वा अणकाराची गरज लागता. 
भासो जेन्ना दोन वेगवेगळ्या भास परिवाराच्यो आसतात तेन्ना तर भाशांतर वा 
अणकाराचें म्हत्व खूबच वाडटा. देखीक तामीळ मनीस कोंकणी मनशाक मेळटा वा 
गुजराती मनीस मलयालम भास उलोवप्याकडेन संपर्क सादता तेन्ना ही गरज 
उप्रासता. एक तर अशा दोन वेगवेगळ्यो भासो उलोवप्यांक एक खंयची तरी 
दोगांयकय कळपी भास येवंक जाय ना जाल्यार अणकारपी लागताच. (आजकल 
हिंदी-इंग्लीशीच्या ज्ञानाक लागून ही आडखळ GH ना.) 

पूण, पयलींच्या काळार झुजाचो प्रस्न आसूं वा झुंजाउपरांतच्या समेटाचो 
प्रस्न आसूं, वेपारी देवाण-घेवाणीचो प्रस्न वा आनीक कसल्याय वेव्हाराचो प्रस्न 
आसूं, भाशांतरी वा अणकारपी हे व्यक्तीक खूब म्हत्व आसले. व्हाश्कु द गाम जेन्ना 
येरोपाकसून भारतांत येवपाचो दर्यातलो मार्ग सोदून HSH भायर सरलो तेन्ना 
ताचेमुखारय भाशेचो प्रस्न आसलो. नशिबानसार भारतांत पावलोच तर, हांगाच्या 
लोकांकडेन संपर्क कसो सादचो हो तो प्रश्न. वाश्कु द गाम आनी ताच्या मनशांक 
पुर्तुगेजीवर दुसरी भास येनासली, हे खातीर भारतांत येवन वचून राविल्लया एका 
अरब वेपाऱ्याक ताणे फैदासलो आनी आपल्या वांगडा घेतलो. हो वेपारी उत्तर 
आफ्रिकेमेरेन वेपाराक वेतालो आनी थंयच्यान पुर्तूृगेजांकडेन संबंद आयिल्लयान ताका 
मोडकी तोडकी पुर्तुगेज येताली आनी भारतांतल्या वेपान्यांकडेन संपर्क दवरपापुरत्यो 
हांगाच्योय एक दोन चड करून अस्तंत दर्या देगे वाठारांतल्यो भासो ताका 
गरजेपुरत्यो कळटाल्यो जावंक जाय. 

भाशाभाशांमदें संबंद जोडपाची गरज कशी कितें आसता आनी ते खातीर 
भाशांतर वा अणकार हाका मुळांतच कितले म्हत्व आसा, ताची फाटभूंय म्हणून आतां 
मेरेन हांवे थोडीशी विस्कुटावणी केलीं. 

ज्या भाशांतर वा अणकाराची हांवें गजाल केल्या ती सामान्य लोकस्तरावयल्या 

वेव्हारापुरत्या भाशांतराची गजाल. लिखीत बरपाचें भाशांतर हो हाचे फुडलो पावंडो. 
हो पावंडो म्हळ्यार फकत भाशांतराखातीर भाशांतर वा अणकार न्हय. हांगा हे 
अणकारं कलेचें एक शास्त्रय जल्माक येता. देखीक आमच्या देशांत रचिल्ल्या पुर्विल्ले 
बरपावळीचें भाशांतर, शेंकड्यांनी वर्सा आदीं दुसऱ्या भाशांनी करपाच्या कामाची 
सुरवात जाली तेन्ना पयलीं हें शास्त्र रचून मागीरच अणकाराचें काम जालें अशें जावंक 
ना. पयलीं भाशांतरां जालीं आनी तांचे देखींतल्यान जी एक रीत निर्माण जाली, 
तीच आमचेपुरतीच अणकारशास्त्र वा ते कलेची मूळ मांडावळ. 

बुध्दापयलीं आमची जी संस्कृत बरपावळ आसा, तिचे संस्कृताभायल्या 
लोकांखातीर पध्दतशीर भाशांतर जातालें अशें दिसना. आज ज्यो भासो आसात, 
ताणी तेन्ना लिखित रूप घेवंक नासलें. दक्षिणेक, द्रवीड भाशांची म्हालगडी तमीळ 
भास मात आसली. तिचे मदें आनी संस्कृतामदें त्या काळांत थोडी देवाण घेवाण 
जाल्ली आसा. पूण भाशांतराच्या पांवड्यार ती कितली ही गजाल व्हडलीशी स्पश्ट 
जायना. बुध्दान, संस्कृत भास कुशीक दवरून , पाली भाशेंत आपणालो बुध्द विचार 
लोकांमुखार दवरलो. उपरांत बुध्द विचार, भारताची शीम हुपून भायर सरलो. 
तिबेट, चीन, मंगोलिया, बर्मा, हिंद-चीन , जपान, कोरिया मेरेन बुध्द धर्म पावलो. 
आनी वांगडाच धर्मीक तत्वगिनानय घेवन गेलो. हे तत्वगिन्यानय ज्या देशांनी पावलें 
त्या त्या देशांतल्या भाशांनी ताचे अणकार जालें. देखून बुध्द धर्माची पुर्विक्ली लिखीत 
बरपावळ तिबेटी भाशेंत, बर्मी भाशेंत चिनी भासांनी आनी जपानी भाशेंत आशिल्ली 
आज पळोवंक मेळटा. श्रीलंकेच्या सिंहली भाशेंत तर ती आसाच. भारतीय बरपावळ 
भाशांतरीत जावन संवसारांतल्या दुसऱ्या भाशांनी वचपाची प्रक्रीया बुध्द धर्माच्या 
साहित्याक लागून मोठया प्रमाणार सुरू जाली. ते खातीर भायल्या देशांतले विद्वान 
ह्या देशांत येवन रावले आनी संस्कृत-पाली सारख्यो भासो शिकले. ह्या भाशांतले 
विचार, आपल्या भासांनी भाशांतरीत करपाची कला ताणी हांगाच आत्मसात केली. 
विक्रमशीला सारख्या विद्यापीठान ह्या संबंदान मोठो वावर केल्लो अशें इतिहासकार 
सांगतात. दुर्दैवान तो सगळोच इतिहास सुसंगत रितीन आज अभ्यासपाक मेळना. 








काळाच्या उदरांत तो मातयेभरवण जाला. 

बुध्दाउपरांतच्या काळांत संवसारांतल्या चारूय कोनशांतले लोक आक्रमक 
म्हणून जावं वा हेर कारणाखातीर जावं, ह्या देशांत आयले ताका लागून सुरवेक 
तुर्की, फारशी अरबी ह्या भाशांकडेन आमचो संबंद आयलो. परभाशेवांगडाच त्यो 
समजुपाक भाशांतर हें जायच. तेंय आयलें. हें भाशांतर दोन मार्गी आसता. दुसऱ्या 
भाशांतल्यो गजाली आमचे भाशेंत वा भाशांनी येवप आनी आमचे Heed दुसऱ्या 
भाशांनी वचप ही रीत. ते भाशांतर बरपावळीचें वा आनीक कसलेंय आसूं. 

सोळाव्या शेंकड्याउपरांत दर्यातल्या मार्गाक लागून येरोपी राष्ट्रांचो आनी 
भारताचो संबंद वाडलो. ह्या संबंदांत भाशांचोय संबंद आयलो. ह्या संबंदांतल्यान 
अर्थातच भाशाभाशांमदले बरपावळीचो संबंद जुळून आयलो. पुर्तुगेज, फ्रेंच, डच ही 
येरोपी राष्ट्रां आपणाली सत्ता घेवन भारतांत पावलीं. वांगडा तांच्यो भासोय आयल्यो. 
पूण तांच्या उपरांत आयिल्या इंग्लेजांनी आनी भाशेन मात सगळ्यांचेर हार घाली. 
इंग्लिशीन आमगेली पुर्वीली संस्कृत बरपावळ अणकारून तिची अस्तेंत संवसाराक 
वळख करून दिली. हे बरपावळींत संस्कृतांत रचिल्लीं वेद-उपनिषदा , तत्त्वगिन्यान , 
महाकाव्यांची बरपावळ धरून महाकवी कालिदासांचे शाकुंतल मेरेनचें खूबशें 
आस्पावता. हाका लागून, भारतीय संस्कृतायेचें पुर्विल्लें दायजच एके तरेन 
अणकारीत जावन, उद्देगीक क्रांतीतल्यान अर्विह्लद्या तंत्रविज्ञानी संवसाराची बुन्याद 
घालपी अस्तेंत संवसारामुखार चड करून येरोपामुखार उबे रावले. 

येरोपी भाशांच्या, विशेश करून इंग्लीश भाशेच्या संपर्कालागून, अस्तेंत 
संवसारातली बरपावळ तशीच हेर माहिती आमचे मेरेन पावली. तांची बरपावळ 
आमचे मेरेन पावली. आमच्या भाशांनी तिचे अणकार जाले. ह्या अणकाराच्या 
वावराक लागून, अणकाराची कलाय अदीक विकसीत जाली. 

अस्तेंत संवसाराची गजाल मतींत घेवन, जेन्ना आमी आमगेल्या देशी 
संवसाराचेर नदर मारतात तेन्ना आमच्या वेगवेगळ्या भासांनी वयर सरत आशिल्ले 
अर्विल्लद्या ward साहित्य आमकां दिश्टी पडटा. भारतांत आर्यवर्गी आनी द्रवीडवर्गी 








अशे जे दोन मुखेल भाशापरिवार आसात. तांतल्यो भासो एकमेकांक खूब लागींच्यो 
आसल्यो तरी फावो त्या अणकाराबगर एके भाशेंतली बरपावळ दुसरे भाशेंतल्या 
वाचप्यांक कळना. हातूंत एका परस अदीक भारतीय भासो जांकां येतात ताची गजाल 
हांव करिना. जांकां अशो भासो कळनात ते लोक म्हजेमुखार आसात. खरें म्हळ्यार 
भारतांत ज्यो मुखेल अशो साहित्यिक भासो आसात तातूंतली बरपावळ अणकारींत 
जावन एके भाशेंतल्यान GANA वचत रावपाची रीत एकसारखी हांगा चलत उरूंक 
जाय आशिल्लीं. पूण कालपयर मेरेन म्हण्टात तशें अशें घडनासले. आमकां इंग्लेज 
बरोवपी खबर आसले, फ्रेंच बरोवपी खबर आसले, जर्मन साहित्यकार आमी जाणां 
आसले, रशियन भाशेंतले टॉलस्टॉय, Dales, गोर्की आमकां खबर आसले. पूण 
आमच्याच देशांतले साहित्यकार आमचे नदरेन अनवळखी जावन आसले. आड़वाद 
फकत शरचंद्र , रवींद्रनाथ ठाकूर, बंकीमचंद्र , प्रेमचंद ह्या सारख्यांचो. तांचे साहित्य 
अणकारीत जावन आमचे मेरेन पाविल्लें. तामिळींत अखिलन सारखो बरोवपी आसा, 
कन्नडांत कारंथ सारखो साहित्यकार आसा, मलयालम भाशेंत वासुदेवन नायर 
सारको कथाकार आसा, तकषी शिवशंकर पिल्ले सारखो नवलकथाकार आसा. आनी 
जी. शंकर कुरूप सारखो म्हाकवी आसा हाची कालपयरमेरेन आमकां जाण नासली. 

हिन्दी-मराठी आमकां कळटा, त्यो भासो आमी वाचतात, म्हण्टकच तातूंतले आमकां 
HSN खबर आसा. गुजरातींतलो उमाशंकर जोशी हो केदया तोलामोलाचो कवी 
हे ताची कविता मूळ वा अणकारीत रूपांत वाचतल्याकच Hoare. तकषी शिवशंकर 
पिल्लेची 'चेमीन' ही नवलिका दुसरे खंयचेय भारतीय भाशेंत ना पूण म्हाका सुरवेक 
इंग्लीश अणकारांत वाचची पडली. तिचो हिन्दी अणकार ते उपरांत कांय वर्सानी 
आयलो. 

सांगपाचें म्हळ्यार भारतासारख्या भोवभाशीक देशांत भाशांभाशांमदल्या 

साहित्याचे अणकारीत रूपांत आदानप्रदान ज्या प्रमाणार जावंक जाय तें जायना. 

भारतीय स्वातंत्र्याउपरांत साहित्य अकादमी आनी विशेष करून नॅशनल बुक ट्रस्ट 

हे नदरेन वावर करता. ज्ञानपीठ ही संस्थाय मौलीक बरपावळीच्या संबंधांल हो 

अणकारीत साहित्याचो वावर करता. पूण ज्ञानपीठ हेर भाशांतली तांचे नदरेन वेंचीक 
ती बरपावळ फकत हिन्दीतल्यानच उजवाडयता. साहित्य अकादमी बी अणकार 
उजवाडायता पूण ते खूब मर्यादित प्रमाणांत, चडशे साहित्य पुरस्कार मेळिल्लया आनी 
हेर कांय वेंचीक आदल्या पुस्तकांचे हे अणकार. नॅशनल बुक ट्रस्ट ते मानान 
आदानप्रदानाचो वावर मोठ्या प्रमाणार करता. पूण भारतीय लोक आनी भूंयविस्तार 
हे नदरेन तोय वावर उणोच पडटा. भारतांतल्या वेगवेगळ्या भाशांतले कितलेच उंच 
पावंड्याचे बरोवपी आमकां अणकारीत रूपांत आजय जाय तशे वाचूंक मेळनात. कांय 
हिन्दी प्रकाशन संस्था वेपारी नदर दवरून अणकारीत साहित्य उजवाडायतात. पूण 
ह्या सहित्यांत केन्ना केन्ना मौलीक तरेच्या बरपावळीपरस Ue, चालंत, रंजक 
साहित्यच चड आसा. 

भारतांतले हे फाटभुंयेचेर अस्तेंत देशांत मात अणकाराचेर खुबच भर 
दितात हे लक्षांत घेवंक जाय. विशेष करून येरोपांत तरी खंयचेय भाशेंत आयिल्ले 
बरें पुस्तक, अणकारीत जायना आसतना उरना. इंग्लीश भाशेंत सगळे तरेचे 
अणकार वाचूंक मेळटात. येरोपांतल्यो सगळ्यो भासो हातूंत अस्पावतात. बरें 
साहित्य उजवाडा येता ताचो अणकार येवप हें थंय आपोआप म्हण्टात तशें घडत 
रावता. पुर्तुगेज भाशेंत तर येरोपांतल्या हेर भाशांतल्या बऱ्या साहित्याचे अणकार 
करून उजवाडावपी वेवसायी अणकारपी आनी प्रकाशकच आसतात. ते मुळाव्या 
साहित्याचीच वाट पळयत बसनात. पुर्तुगेजीत तुमकां रशियन, फ्रेंच, जर्मन, 
हंगेरियन, इस्पांज्येल ह्या सगळ्या भाशांतले प्रमुख बरोवपी आनी ताचे साहित्य 
वाचूंक मेळटा. 

भारतांत साहित्यीक अणकाराची गती फावो तशी ना हाका आमच्यांतली 
साक्षरताय, पुस्तकां विकती घेवपाची तांक आनी साहित्याविशीं अनास्था आनी 
अथीक फाटबळाचो उणाव हींय कारणां आसूं येतात. घडये फुडल्या वीस पंचवीस 
वर्सात ही परिस्थिती बदलू येता. पूण तेखातीर प्रयत्न जाय. 

संवसारांतल्या अणकारीत साहित्याविशी चर्चा करतना मुजरत एक गजाल 








सांगूंक जाय. ती म्हळ्यार सोविएत युनियन जरी आज उरूंक ना तरी ह्या सोविएत 
देशान वेगवेगळ्या तरेच्या अणकारांची म्हळ्यार अणकार करपाची एक सुसञ्ज 
यंत्रणाच उबारिल्ली. वैजकी शास्त्र, तंत्रीक आनी अभियांत्रीकी शास्त्र, अवकाश शास्त्र 
हांचे वांगडा वेगवेगळे तरेची साहित्यीक बरपावळ आदल्या सोविएत युनियनांतल्या 
वेगवेगळ्या भाशांवांगडाच, संवसारांतल्या मुखेल भाशांनी अणकारीत करून 
उजवाडावपाचो थंय वावर चलतालो. चेकोव्ह, दोस्तोवस्की, माक्झीम गॉर्की, 
मारयाकोवस्की, तोलस्तोय, पुश्कीन ह्या संवसार नामनेच्या बरोवप्यांची बरपावळ 
बरे तरेन अणकारून सुंदर पुस्तकांच्या रूपान लोकांक मेळसारकी ताणी केल्ली. 
आमच्या सारख्यांक ती इंग्लीश भाशेंतल्यार्न dda मेळळी. सोविएत युनियनान हे 
भाशेन, आपल्या बरोवप्यांची रशियन आदी भाशांतली बरपावळ भारतांतल्या हिंदी, 
बंगाली, उर्दू सारक्या भाशांनीय उजवाडायिल्ली आसा. आपणाली बरोवप्यांची 
बरपावळ संवसारभर पावोवपाचो हो यत्न देखदिणो. 


अणकाराच्या संबंदांत एक नदर भोंवडावन सर्वसादारण नियाळ केल्याउपरांत 
आमी कोंकणीकडेन येतात तेन्ना आमकां कितें दिसता? कोंकणींतल्या आर्विल्ल्या 
साहित्य निर्मणेचो काळ ह्या शेंकड्याच्या आरंभासावन धरलो जाल्यार ते आदीं जीं 
fd बरपां उजवाडा येतालीं तांचें कितें, तेन्ना अणकार जायना आसले काय कितें? 
असोय एक प्रस्न उप्रासता. त्या प्रस्नाची जाप सोदतना जें कितें होलमता तें म्हळ्यार 
ह्या शेंकड्याआदले बरपावळीचो ती आयचे इतली न्हय चडसो भर धर्मीक 
बरपावळीचेर आसलो. अणकार लेगीत जाताले ते धर्माकडेन संबंदीत बरपाचेच . 
अर्विल्ले तरेचे साहित्य निर्मणेक आरंभ केलो तो शणै गोयबाबांनीच. तांणी स्वतंत्र 
बरपावळ रचली तशीच रूपांतरीतय बरपावळ रचली. ही रूपांतरीत बरपावळ 
म्हळ्यार सामको अणकार जायना. शणै गोंयबाबांनी मोगाचें लग्न, पोवनाचें तपलें 
ही नाटकां मोलिएरच्या फ्रेंच नाटकांचो आदार घेवन तांकां कोंकणी रूपकार दिवन 








तीं कोंकणीत बरयलीं. अणकार केलीना. 'झिलबा राणो' हेंय नाटक ताणी अरेबिएन 
नाट्यांतले एके कथेचेर आधारून IAS. शणै गोंयबाबांनी खऱ्या अर्थान अणकार 
केलो म्हण्टात तो एकच- तो म्हळ्यार गीतेचें गद्य भाशांतर , श्रीभगवंताले गीत. हो 
अणकार गीतेच्या अणकारा संदर्भात आगळो वेगळोच म्हणूंक जाय. कारण ह्या 
अणकारांत शणै गोंयंबाबांनी गीतेंतल्या अर्थाक बादा हाडीनासतना अध्यात्मिक 
परिभाषा आनी उतरावळ कुशीक दवरून ती पुरायेन निवळ कोंकणीत सांगली. 
भक्तियोगाचें वर्णन ताणी देवाचो मोग अशें केलां. विश्वरूपदर्शनाक तें संवसाररूप 
दिसप म्हण्टात. राजविद्या राजगुरूसहयोग हाका तें म्हालगडी विद्या आनी म्हालगडे 
गुमानीरा म्हण्टात “कर्म'चो अणकार “करणी' केला. 'कर्मसंन्यासयोग' हाचो 
अणकार “करणी सोडप' आनी “करणी करप' असो केला. नैनं छिन्दन्ति शस्त्रणि 
नैनं दहति पावकः न चैनं कलेदयन्त्यापो न शोषयति मारूतः ॥ ह्या दुसऱ्या 
अध्यायांतल्या २३ व्या शलोकाचो अणकार शणै गोयबाबांनी “हाका शस्त्रां शिंदिनात . 
हाका उजो जाळिना. हाका उदक भिजयना आनी वाव सुटना” असो केला. श्री 
भगवंताले गीत म्हळ्यार भोव सोप्या अणकारांचो एक अप्रूप नमुनो. 

आचार्य रामचंद्र शंकर नायक उर्फ राणू नायक हांचीं जीं नाटकुलीं आसात 
तातूंतलीं “रायबाऱ्याची eerste’ आनी 'चवथीचो चंद्र सोडून हेर सगळीं रूपांतरीत 
वा अणकारीत. हीं नाटकुलीं म्हळ्यार “दामू कुराडो, एकापरस एक हटी, म्हाजो 
सर्गार आसलो घरकार, एक हजार आनी तेईस आनी सोनुदादालो संवसार' 
बरोवप्यान जरी हीं नाटकुलीं रूपांतरीत-अणकारीत म्हळ्यांत तरी तीं उतराक उतर 
म्हण्टात तशीं अणकारिल्लीं नात. ह्या नाटकुल्यांनी मूळ कथावस्तू पुर्तृगेज वा जर्मन 
भाशेंतली आसली तरी पात्रांची नांवां गोंयची कोकंणी जाल्यांत. भाशेचो उपयोग 
करतना, वातावरण सामकें कोंकणी जातलें हाची जतनाय घेतल्या. कोंकणी म्हणी 
वाक्‌प्रचार सामके मुदयेक थीक कशे वापरल्यात. आचार्य राणू नायकांची हीं सगळी 
नाटकुली आकार आनी पानांची संख्या हे नदरेन ल्हान. पूण नाटकाचे रूपांतर 
करप्यामुखार अणकाराची एक देख दवरपी. 

शणै गोंयबाब आनी आचार्य राणू नायक हांच्या उपरांत आजवेर कोंकणीत 
: अणकार वा रूपान्तराचे म्हळ्यार adaptation चे ल्हान व्हड जायते यत्न जाल्यात. 
हांव हांगा सगळ्याच बारीक सारीक गजालीची चर्चा करूंक सोदिना. कांय म्हत्वाचे 
विशेष करून पुस्तक रूपान आयिल्लयाच अणकारांपुरती मर्यादा सांबाळप बरें अशें 
म्हाका दिसता. 
ते नदरेन विचार करतना एके श्रीभगवदगीतेचींच कितलीशींच भाशांतरा 
वा अणकार जाल्ले पळोवंक मेळटात. शणै गोंयबाबालें ' भगवंतालें गीत” हाचे भायर 
म्हज्याच संग्रहाक, गीतेचे आनीक सात अणकार आसात. ते म्हळ्यार अशे: बाकीबाब 
बोरकारांली समश्लोकी “गीताय'. बंले नारायण कामत हाची समश्लोकी “गीतामृत 
साकी' पांडुरंग नारायण नाडकर्णी हांची श्लोक बध्द गीताम्मा. श्लोकांतच बांदिल्ली 
शेषगिरी केशव प्रभू हाची “गीतार्थसुधा'. एन्‌ लक्ष्मीनारायण हांची मूळ संस्कृत 
श्लोकाबरोबर कोंकणी श्लोक अशी ' श्रीमदभगवदगीता '. इंद्रकान्त वासुदेव शणै हांचो 
गद्य रूपांतलो अणकार “श्रीमदभगवदगीता' भाषा आनी बी. वी. बाळिगा हांणी केल्लो 
श्लोकबध्द अणकार “श्रीमद्‌भगवद्‌गीता .' 
गीतेभायर धर्मीक बरपावळीच्या मळार गोंयचे सेवाधमीक समितीन केल्लो 
बायबलाच्या नव्या कराराचो अणकार तशेंच संपूर्ण मिसालाचो अणकार हेय भोव 
म्हत्वाचे आनी अणकाराचे नदरेन देखदिणे अशे आसात. ह्या अणकारांआदीं पा. 
आल्वारू रेनात मेंदिश हांणी जॉन बोश्को हांच्या बायबलच्या कथांचो Povitr Pustok 
ह्या नावान केलो अणकारय उपलब्ध आसा. 
अणकाराच्या मळार, १९५५ ते १९६० ह्या काळांत मुंबयंत स्थापन जाल्ले 
“गोमंत भारती' हे संस्थेन गांधी साहित्याचे वेंचीक अणकार उजवाडावपाचो वावर 
केल्लो आसा. सर्वोदय, सत्याग्रह, भारताचो दिश्टावो , मंगलप्रभात, महात्मा, नीती- 
धैर्य, गांधीजीलो मार्ग, सत्याची साधना, मानसतीर्थ अशा माथळ्यांचीं हीं पुस्तकां 
कोंकणीत वैचारीक बरपावळीची अणकारीत रूपांत म्हत्वाची भर. ह्या अणकारांत 
` “अशे आशिल्ले गांधीजी' ह्या गांधीजींचे जिणेंतल्या घटना प्रसंगाच्या खबरांसंग्रहाचोय 

आसपाव आसा. ह्या सगळ्या पुस्तकांचो अणकार मुखेलपणान रा.ना. नायक आनी 
रवीद्रबाब केळेकार हांणी केलो आसा. बाकीबाब बोरकारांचोय ह्या वावराक आदार 
मेळळा . 

१९६१ ते आजमेरेनच्या काळांत कोंकणीत अणकाराचो वावर काय 
जाणांनी केल्लो दिश्टी पडटा. सर्गेस्त रा. ना. नायक हांणी Ford बरप करपा बदला 
अणकाराचोच वावर अदीक केलो. ताणी रवीद्रनाथांची गीतांजली कोंकणीत 
अणकारल्या आनी तीय बी काव्यांतच . तॉलरुतॉयच्यो कांय अणकारीत काणयो “देव 
आनी FART ह्या संग्रहांतल्यान उजवाडा आयल्यात. 'येशूचें गीत” होय अणकार 
प्रकाशीत जाला. 

बाकीबाबांनी गीताये भायर अणकाराचो वावर केलो तो म्हळ्यार असोः. 
विनोबाजींच्या गीताप्रवचनेचो अणकार गीताप्रवचनां, संशयकल्लोळ हे नाटक 
वासवदत्ता हें गीत. नाट्य, भगवान बुध्द हें चरित्र, खलील जिब्रानच्या नामनेच्या 
Prophet चो अणकार 'पैगंबर' ह्या नावांन बाकीबाबांनीच केला. 

रवीद्रबाब केळेकार हांणी झवेरचंद्र मेघाणी हांच्या 'माणसाईना दिवो" ह्या 
मूळ गुजराती पुस्तकाचो केलो अणकार... आनी तांका मनशांत हाडले', एक सरस 
अणकाराचो नमुनो म्हणूंक जाय. ते भायर अणकारिल्ली तांची कांय नाटकुलीं “मुक्ती ' 
आनी “तीन एके तीन' ह्या संग्रहांत उजवाडा आयल्यांत “लाला बाला' हे नाटकय 
आसा. 


ओलिव्हीन गोमीश हांणी केल्लेय कांय अणकार उजवाडा आयल्यात. ते 
म्हळ्यार मूळ इंग्रजीवयल्यान hel मेघदूतचो मेकळो अणकार. ते उपरांत जॉर्ज 
ऑर्वेलच्या Animal farm चें भाशांतर 'मोनजाती घरभाट', जिब्रानच्या Broken 
Wings चें भाशांतर ARA पाखां', बंकीमचंद्राच्या आनंदमठचे भाशांतर 
'आनंदमठ' हांचो आसपाव जाता. हालींच तांचो Fernando Pereira च्या कवितांचो 
Messages चो 'संदेश' ह्या नांवान अणकार उजवाडा आयला. 

मनोहरराय सरदेसाय हांणी केल्लो वॉल्तेरच्या 'कान्दीद' चो अणकार आनी 








वीरेन्द्रकुमार भट्टाचार्य हांच्या “आयलें आमचें राज्य ' हे कादंबरीचो अणकार प्रकाशीत 
जाल्यात. हाचेभायर साहित्य अकादेमीच्या वतीन हालींच्या वर्सानी कन्नड आनी 
मलयालम साहित्याचे इतिहास , दोन दंगाळी भात, दोळ्यांतलें किशीर ह्यो कादंबऱ्यो . 
आनी प्रेमचंद, नानालाल, गालीब, काझी नजरूल इस्लाम हांच्यो जिणेकथा 
अणकारीत रूपान उजवाडा आयल्यात. कांय दिसांआदींच प्रकाश थळी हांणी केल्लो 
यू. आर. अनंतमूर्ती हांच्या 'संस्कार' हे कादंबरीचो कोंकणी अणकारय उजवाडा 
आयला. यक्षप्रश्न आनी रघुवंश (पांच सर्ग) हांचे अणकार श्रीपाद देसाय हांणी केल्यात. 
आद्य शंकराचार्यांचे भजगोविंदम बाकीबाबान समश्लोक अणकारलां. तें पुस्तक 
रवींद्रबाबांच्या भाष्यासयत उजवाडा आयला. “ऋग्वेद 'चेंय भाशांतर बस्ती पुंडलीक 
शणै हांणी केलां. 

नाटकांच्या मळार Ve २० वर्सात कोंकणींत जायते अणकार आनी 
रूपकार म्हळ्यार adaptations जाल्यात. पुस्तकरूपान मात हातूंतलीं साप्प थोडीं 
नाटकां उजवाडां आयिल्लीं पळोवंक मेळटात. “काका किशाचा'चें कोंकणी रूपांतर 
पुरूषोत्तम सिंगबाळ हांणी केल्ले कांय वर्साफाटीं उजवाडा आयिल्ले . ते आदीं शांताराम 
हेदो हांणी Frei Luis de Souza ह्या नाटकाचो 'यात्रीक' ह्या नावांन केल्लो अणकार 
प्रकाशीत जाल्लो. पांडुरंग भागी हांणीय अणकाराचो वावर केला. पूण मूळ ऑस्कर 
वाईल्डच्या 'सालोमे ' ह्या नाटकुल्याचो तांचो एकच अणकार पुस्तक रूपान आयलां. 
प्रकाश थळी हांणी कांय नाटकां रूपांतरीत वा अणकारीत केलीं. पुण पुस्तकरूपान 
आयले तें एकच - 'वल्लभपूरेर रूपककथा' ह्या मूळ बंगालींतल्या नाटकाचें कोंकणी 
रूपांतर 'अजीबपुरची कल्पकथा' (gida दोन नाटकां अणकारीत केलीं आसात- 
आधे आधुरे आनी जनमेजय आयक. हांतलें दुसरें पुराय नाटक जागच्या १९९० 
च्या दिवाळी अंकांत आयलां.) 

भुरग्यांच्या साहित्याच्या मळार गुरूनाथ केळेकार आनी कुमुदिनी केळेकार 
हांणी वावर केला. ताणी दुसऱया भाशांतल्यान अणकारिल्ली वा रूपांतरीत केल्ली 
३० वयर पुस्तकां आतामेरेन कोंकणीत आयल्यांत. चंद्रकांत केणी हांणी शरदबाबूंची 

“काशिनाथ' आनी महंदम बशीर हांची 'पणटी' ह्यो नवलिका अणकारीत केल्यात. 

नाटकांच्या अणकाराच्या संबंदांत उलयतना हांवें रामभाऊ जुवारकाराचें 
नांव घेवंक ना. रामभाऊन मोलिएर, शेक्सपियर तशेंच कालिदासाच्या शाकुंतलाक 
कोंकणी भेस दिलो. पूण तांची भूतेबाब, वखद , राखण, राजा चंद्रहास धरून शाकुंतल 
मेरेनची (तांचीं स्वताची नाटकां सोडून) सगळी नाटकां अणकार न्हय. तर पुरायान 
WU मूळ नाटकाचेर आधारून कोंकणींत बरयिल्लीं नाटकां. पुश्कीन ची 
दोब्रोवरकी ही नवलकथा मात तांणी अणकारीत केल्या. पांडुरंग वर्दे हांणी केल्लो 
आबे फारीयच्या चरित्राचो अणकारय कोंकणीत आयला. 

कोंकणीत फाटल्या तीस वर्सातच पळयल्यार दुसऱया भाशांतल्यान 
अणकारपाचें काम जाला. पूण एक तर तें पुस्तकरूपान आयलां तें सोडल्यार हांगा 
थंय म्हयनाळ्यांत, नेमाळ्यांतल्या पानांनी लिपून उरलां. देखून ताची फावो तशी 
दखल घेवप शक्य जायना. ज्या अणकाराचो हांवें उल्लेख केला ताचेभायर आनीकय 
कांय ल्हान व्हड अणकार पुस्तकरूपान आयिल्ले FSSA उल्लेखाभायर उरल्या आसू 
येतात. अणकाराच्या वावराचो जेन्ना परिपूर्ण असो आलेख तयार करपाचो वेळ येतलो 
तेन्ना ह्या सगळ्याचो तातूंत आस्पाव करचोच पडटलो इतलेंच म्हाका सांगीन दिसता. 


अणकार आनी तेविशीं 


अणकाराची गजाल करतना हांवें अणकार, रूपांतर, रूपकार, भाशांतर 
अशा वेगवेगळ्या उतरांचो उपेग केला. ना म्हळ्यार ह्या प्रकारांमदीं थोडो भोव फरक 
आसाच. अणकार वा भाशांतर हीं वांगडाच चलतात. तीं एकच अर्थ उक्तावपी दोन 
उतरां अशें म्हणूं येत. अणकारांत वा भाशांतरांत, तो वावर करपी, मूळ मजकुराक 
प्रामाणिक रावन, तो दुसरे भाशेंतल्यान आपणाले अणकाराचे भाशेंत हाडटा. हांगा 
अणकारपी तितलो कुशळ आसत तर मूळ दुसरे भाशेंतलो मजकूर नीज आपणेंच 
बरयिल्ले वरी तो अणकारूंक शकता. नाजाल्यार अणकार शब्दशा जाता आनी ताका 

कृत्रीमपण येता. आमी GA अणकाराच्या स्वरूपाचेर चर्चा करतले तेन्ना ही बारकाय 
कळून येतलीच. तरी पूण एक ल्हानशें उदाहरण म्हणून Prophet मदल्यो 
अणकाराच्यो दोन तरा स्पश्ट करपी कांय वळी तुमचेमुखार दवरतां. Prophet मदे . 
अलमुस्तफा जेन्ना भुरग्यांविशीं सांगता तेन्ना तो म्हण्टा: You may give them your 
love but not your thoughts बाकीबाबांनी कोंकणीत ते अशें अणकारलां: तुमी तांकां 
तुमची माया दिशात. पूण तुमगेले विचार तुमकां दिवंक येवंचेले नात.' हेंच हिन्दी 
अणकारांत अशें केलां: “तुम इन्हे अपना प्रेम भले ही दो, लेकिन अपने विचार मत 
दोः 

पळयात. बाकीबाब Love चो अणकार माया असो करतात. हिन्दींत तें प्रेमच 
Vel. तुमगेले विचार तुमकां Rip येवंचेले नात ही ओळ हिन्दीत विद्यार्थातल्यान 
एकदम आज्ञार्थात व्हेल्या. अणकारप्यां मदलो हो फरक. हांगा अर्थात बारीक फरक 
येतात. 

Broken wings हे नवलिकेंत एक वाक्य आसा. When! could no longer 
resist the impulse, | went on the week end, once more to selma's house. 

ओलिव्हीनान ह्या वाक्याचें शब्दशा भाशांतर केलां, “जेन्ना म्हज्यांतलो 
फुरफुरो आनीक सोंसूंक नज जालो, तेन्ना सातोळ्याच्या सोंपत्यार हांव आनीक एक 
फावट सेल्माल्या घरां भेट दिवपाक गेलो.' 

हेंच हिंदीत पळयात: “एक सप्ताह बाद, जिसके कारण मेरा मन मेरी 
कल्पना की मदिरा मे लीन था, उसी सलमा के घर मैं गया'. 

आतां एक लक्षांत येतले तें म्हळ्यार कोंकणीतल्या शब्दशा अणकारांत, 
मूळची सुंदरताय येवंक ना. आनी हिंदी अणकारांत चड मेकळीक घेतिल्लयान तो 
Wad खंय पावला. resist the impulse चो अर्थ खंयच दिसना. 

हेच खातीर अणकारपी आसता ताका आपूण कितें अणकारता, करें 
अणकारता हाचें भान आसूंक जाय. अणकारप्याक आपलीच भास बरी येवन 
उपकारना. ताका जाचो अणकार करता ती भासूय सारकी बरी येवंक जाय. दोनीय 








भाशांतले शब्द तांचे, विंगड अर्थासयांसयत अर्थ, खंयचो अर्थ खंय लागता तें 
कळपाची तांक जाय. ताका जी कृती अणकारता तातूंतलें सौंदर्य पारखून ते आपणाले 
भाशेंत जिंत्रूप उतरावपाक कळूंक जाय. हांव तर अशेंय म्हणीन: जेन्ना हांव एके 
साहित्यकृतीचो अणकार करतां तेन्ना gid त्या लेखकाचे भूमिकेत वचून घडीभर 
ताच्या अंतरंगाचो थाव घेवंक जाय. नाजाल्यार उतरांच्या बळार अणकार जाता. 
पूण तो मूळ आत्मो होगडावन बसता. हे खातीर स्वतंत्र बरोवप्यापरसूय 
अणकारप्याची जापसालदारकी अदीक मोठी आसता. अणकारप ही कला, तिचेंय 
एक शास्त्र आसा अशें जें हावें सुरवेक म्हळां तें वोगीच न्हय. 

सरळ अणकारपापरसूय रूपकार , रूपांतर वा adaptation ही तर अदीकच 
कठीण वस्त. वल्लभपूरची रूपकथा हें नाटक प्रकाश थळी हांणी अणकारलां. पात्रांची 
नांवा मुळांत आसात तशीच दवरल्यांत. हांगा अणकारप्यान भाशेचे आनी संवादांचे 
भान दवरून मूळ संहिता कोंकणीत हाडल्या. पूण शणे गोंयबाबान मोगाचे लग्न 
अणकारूंक ना. मूळ फ्रेंच भाशेंतल्या नाटकाक कोंकणी रूपकार दिला. पात्रां, प्रसंग , 
वातावरण सगळे कितें गोंयचे थळावे कशें दिसचे असो तातूंत यत्न केला. रूपकारांत 
वा adaptation त बरोवप्याक स्वातंत्र्य मेळटा. पूण मूळ कथावस्तूक हांव सामकीच 
तोडून मोडून वुडोवंचो ना हेंय भान ताका दवरचें पडटा. कांय अणकारपी, मूळ 
बरपाचो अणकार करतना, थोडी अदीक मेकळीक घेवन मेकळो वा स्वैर अणकारय 
करतात. अशे तरेचो अणकार हो निव्वळ अणकार आनी रूपकार हाचे मदें येता अशें 
हांव म्हणीन. 

अणकाराच्या संबंदांत साहित्यप्रकाराप्रमाण फरक पडटा हेंय लक्षांत 
दवरूक जाय. कायदयाचो अणकार करतल्याक, उतरां अणकारतना जाय तशी 
मेकळीक घेवंक मेळना. कारण अणकारांत कितेंय घालघसर जाली तर मूळ अर्थच 
कायद्याचे समजणेनुसार बदलं येता. 

तंत्रीक विशयाच्या बरपाचो अणकार करतनाय अणकारप्याक जाय तशी 
मेकळीक घेवंक मेळना. 


SE यती... 





कवितेचो अणकार ही तर कठीणच गजाल. जशाक तसो, तोय बी गेय 
अणकार म्हळ्यार एक कसरतच. तेखातीर कवितेचो चडसो जाता तो भावानुवादच. 
देखीक र. वि. पंडितांची दर्या सुंदरी ही कविता तिच्यो काय वळी आनी तांचो 
Thomas Gay हांणी केल्लो अणकार पळयात: 

नदरेच्या पागेरानु पागितां मासोळी 

सायबा भुलोयन मासोळी 

पोंवळ्याच्या कंवळ्या ओंठार 

नाचोयत पिसोळीं 

सायबा हांसोयता पिसोळीं 
Thomas Gay चो अणकार: 


Eh, Master ! 

| saw her - there 
casting her eyes 
for snare, 

the silly fish 
entrancing... 


मूळ ओळींतली आंतरीक सुंदराय अणकारांत खंय तरी दिसता? देखूनच गद्य 
बरपापरस कवितेचो अणकार हें अणकारप्याक एक आव्हानच आसता. 

कथा-कादंबरीच्या संबंदांत अणकारप्याक मूळ लेखक जर सारको बरो 
समजलो आनी भाशेची फावो ती तांक आसली तर काम सोपे जाता. पूण अशा 
अणकारप्याकय मूळ कृती खंयचेय AMAA आसूं इंग्लेज भाशेंतली युरोपी फाटभूंय 
आशिल्ली आसूं वा देशी' भाशेंतली भारतीय फाटभूंय लाभिल्ली आसूं, ते कृतीचे 
संबंदांतली सामाजीक आनी सांस्कृतीक फाटभूंय सारकी बरी कळूंक जाय. विशिष्ट 
सामाजीक रीत रिवाज हाचे ताका भान आसूंक जाय. ना जाल्यार अणकाराखातीर 
दाम दळ नाशिल्लो अणकार अशी आयतिका जावं येता. 

नाटकाचो रूपकार AR वा सरळ अणकार आसूं. नाटक म्हण्टकच संवाद 
येतात. हे संवाद एके भाशेतल्यान दुसरे भाशेंत व्हरतना फकत शब्द बदलून कामं 

भागना, तर जे भाशेंत मूळ संवाद अणकारता ते अणकाराचें भाशेंतले सभावीकपण 
त्या अणकारिल्लया संवादातय येवपाची गरज आसता. नातर संवादांतलो प्राणच ना 
जावन वतलो. 

साहित्य प्रकार आनी ते ते प्रमाण बदलपी अणकाराची रीत हाचेविशीं हें 
थोडेशे तंत्रीकपण Sid सांगले. प्रत्यक्ष जेन्ना अणकाराचेर चर्चा जातली तेन्ना हाचेर 
अदीक खोलायेन आनी बारीकसाणेन विचार करूंयेत. 


[EVEN 











चिळंतबाचो कलात्मक 
आविष्कार 


- दामोदर मावजो 

का एका इश्टान विचारलें- अशे तरेचीं साहित्य शिल्पां वा शिबिरां घेवन 
म्ह लेखक तयार जातले?' 

खूब जाणांक हो प्रस्न पडटा आनी ह्या प्रस्नातूच तांचेपरीन ताणी दिल्ली 
जाप आसता “अशे तरेन लेखक तयार जातात?" “ना”. 

तुमी जाणात- वज्र म्हळ्यार एक फांतर आसता. जमनीपोंदा व खणींत 
मेळटा. जाका पारख आसता तोच ह्या फांतराचें मोल पारखिता. वज्र तें वञ्च. 
पूण तें घांसून पुसून मागीर ताका तांसां घालची पडटात. तेन्नाच ताचें तेज फांकता. 
कला ही अशीच आसता. ती उपजत वा जल्मजात आसची पडटा. पूण तितल्यार 
भागना. तिचेर संस्कार जातात तेन्नाच तिचें तेज फांकता . तुमी जे हांगा हाजीर आसात 
ते आमी पारखून घेतल्यात. तुमची तुळां dasa करून तुमकां उणाक लेखूंक 
सोदना. dai al कलावंत हाचेमदीं एक फरक आसा. वज़्ांचेर तांसां घालून तांचेर 
संस्कार करचे पडटात. पूण कलावंतांनी खासा आपणेच संस्कार आपणावपाचे 
आसतात. कथा शिल्प आपणापरीन यत्न करतले. पूण संस्कार आपणावपाचें काम 
तुमकांच करचे पडटलें. कोंकणी अकादमीचें हे शिल्प तुमका उदकामेरेन व्हरतले 
उदक पियेवपाचें काम लुमचें. 


कथेचें माध्यमच कित्याक? 
आमी हांगासर एकठांय आयल्यात ते सगळें कथेच्या मळार लेखन करपी. 
आमी कथा हेंच माध्यम म्हण कित्याक वेंचून काडलें ? लळित साहित्याचे हेर प्रकार 
म्हळ्यार कविता, नाटक वा हेर लळित साहित्याच्या प्रकाराक कित्याक आपणायलो 
ना? म्हाका दिसता जण एकल्याची एक प्रकृती आसता. आमकां जें अभिव्यक्त 
करपाचें तें आसा ते कथा ह्या माध्यमांतल्यान आमी बरेभाशेन Gadde शकतात. 
सैमानच आमकां ही वाट दाखयिल्ली आसा. 












कथा कित्याखातीर बरयतात? 

कोण म्हण्टा स्वानंदाखातीर बरयतां 'म्हजें खोशेखातीर बरयतां. कोणाक 
दिसता वाचकांखातीर बरयता' कोण म्हणटा- बरयन दिसता म्हूण बरयतां. वा 
बरयलेबगर राव नज म्हूण बरयतां. हो जालो प्रक्रियेचो वांटो. हांव केन्ना बरयतां ? 
बरयलेबगर रावं नज जाता तेन्ना बरयतां. कोणाखातीर बरयतां- म्हजेखातीर वा 
वाचकांखातीर. पूण हे प्रस्न म्हत्वाचे न्हय. बरोवपाचो हेतू किते हें म्हत्वाचें. मनशांतलें 
मनीसपण हेरून ताजेर उजवाड घालप, चिरंतन सत्य उकळासून धरप, बुरशे 
परंपरेआड वाचकांक विचार करपाक प्रवृत्त करप हें आमचें काम. 

आनी हें काम प्रचारात्मक दिसचें न्हय तें कलात्मक दिसचें हे खातीर आमी 
कलाकार ह्या नात्यान कथा केळयतात. 


कथेचे मूळ 
आयज जिका आमी कथा म्हण्टात ते आधुनीक कथेकूय एक इतिहास आसा 
आनी तो जण एका कथालेखकान जाणून घेवंक जाय. 
कथेचें मूळ हे काणयेंत आसा. लोकां-काणयो खंय थंयच्या लोकांचे मन 
रिझोवपाचें आनी त्याच वांगडा लोकांच्यो जाणिवो जागोवपाचें काम करताल्यो. 
उपरांत ग्रीक पुराणां, बौध जातककथा, रामायण-महाभारतांतल्यो कथा ह्यो वयर 
सरल्यो. 


आदल्या काळार जेन्ना साहित्य बरोवन दवरपाची परंपराच नासली त्या 
काळार काणी म्हळ्यार सांगपाची आनी आयकूपाची आसलीं. सांगप्याचे प्रतिभेचेर 
कथा बरी वा वायट हें आयकुपी थारायताले. सांगपी जितलो कुशळ तितली कथा 
बरी फुलतालीं. उपरांत छापणावळीचो सोद लागलो आनी “सांगपी-आयकुपी' संबंद 
सोंपून “बरोवपी-वाचपी” वा “लेखक-वाचक' हो नवो संबंद प्रस्थापीत जालो. 
बरोवपोचें तंत्र विकसीत जावंक लागलें. त्योच त्योच काणयो पर्थून पर्थून वाचपाक 
लोक उबगूंक लागले. ह्या वाचप्यांक नवें वाचपाक दिवपाच्या प्रयत्नांतल्यान नवेनवे 

प्रयोग जावपाक लागले तेन्ना बोकेशो आनी चॉशेर ह्या इटालियन लेखकांनी 
कल्पनाविलासाचेर आदारून बरयिल्लयो सुरसकथा उजवाडायल्यो ह्यो काणयो 
आनी “अरेबियन नाइट्स' ह्या नांवान गाजिल्लयो अरबी सुरसकथा म्हळ्यार आयचे 
कथेचे वाटेन चलपी काणयेच्या विकासाचो मदलो पावंडो. 

१९ व्या शतकाचे सुरवेक युरोप-अमेरिकेत नेमाळ्यांचो जल्म जालो. ही 
घडणूक कथेचे जल्मकथेत भोव म्हत्वाची. नेमाळ्यांच्या मर्यादीत पानांभितर बरे 
जिनसावार साहित्य उजवाडावपाचें आशिल्लयान ल्हान वा Aled बरपावळीची गरज 
उप्रासली. काळाची गरज म्हूण संपादकांनी मोटवे PAA आगरो धरलो. गरज आनी 
मागणी वळखून लेखकांनी कथा Hed केली. तातुंतल्यान आयचे कथेचें नवे तंत्र 
जल्माक आयले. 

आदली काणी देव-देवतांची , साधु-संतांची वा गंधर्व-परींची आसलीं. उपरांत 
ती राज-राणयेची वा सरदार-उमरावांची जालीं. फाटोफाट जादू विन्मितांची आनी 
अप्रुपांची जाली. म्हणसर काळ बदहल्लो. 

त्या शतमानाचे अखेरेक अमेरिकेतल्या ब्रिटिश वसणुकांनी क्रांती घडून 
आयली. राजेशाय मोखून मारून लोकशाय आयली. राजाबगर प्रजा राज्य करूंक 
शकता हें होलमल्लया युरोपांत क्रांतीच्यो वांटो पातळळो. फ्रेंच क्रांती जाली. धर्मसत्ता 
आनी राजसत्ता हांचें प्राबल्य सरून लोकसत्ता जल्माक आयली. सामान्य जनतेचे 
हावेस उजवाड पळोवंक लागले. शिक्षणाचो प्रसार जालो आनी भौसांतलो लोक 
बरपाक्षरी जावंक लागलो. लोकशायेक लागून अभिव्यक्तीक स्वातंत्र्य मेळ्ळें. 
नवलकथा हो साहित्यप्रकार तेपयलींच लोकप्रीय जाल्लो. कांय प्रमाणांत ह्या 
साहित्यप्रकारांन लोकांची अभिरूचीय वाडोवन दवरिल्ली अशावेळार नेमाळ्यांतल्यान 
उजवाडाक येवपी कथांतल्यान पयलेच खेपेक सामान्य मनशाचें जिवीत दिश्टी पडूंक 
लागले. ताका लागून तो रोखडोच ह्या कथांकडेन तादात्म्य पावंक लागलो. कथांक 
लागून नेमाळी लोकप्रीय जावंक लागलीं. नवे लेखक निर्माण जाले. नवे नवे प्रयोग 
जावंक लागले आनी तातुंतल्यान आधुनीक कथेचें नवें तंत्र जल्माक आयले. 

एडगर एलन पो ह्या अमेरिकन कथालेखकान संवसाराक आधुनीक कथा 
दिली आनी तेचबरोबर कथेच्या तंत्राचीय शास्त्रीय विसकटावणी दिली. ह्याच काळार 
म्हळ्यार १९ व्या शतमानाच्या पयल्या अर्दात जर्मनीत हॉफय फ्रान्सांत बाल्झाक 
आनी मेरिमे जाल्यार रशियेंत गोगो आनी पुश्कीन ह्या नामनेच्या लेखकांनी आधुनीक 
कथेची बुन्याद घालीं. तेफाटोफाट फ्रान्सात गी द मोपासॉ, अमेरिकेत ओ हेन्री आनी 
रशियेंत अंतोन चेकोव ह्या श्रेष्ठ साहित्यिकांनी कथा नावारूपांक हाडलीं. 

अशें म्हणटात- “ह्या काळार एक वाद उप्राशिल्लो ओ हेन्री बरयता तें कथेचें 
खरें तंत्र अशे मानपी एक संप्रदाय आशिल्लो आनी अंतोन चेकोव बरयता तेंच खरें 
कथेचें तंत्र अशें मानपी दुसरो संप्रदाय आशिल्लो. अर्थात दोगांकूय तत्वीक बसका 
आसली. ओ हेन्रीले HAT मनशापरस प्रसंग म्हत्वाचे आसले आनी कथेचे अखेरेक 
एक नाट्यपूर्ण मोडण वा चुरको दिवपाची कळाशी आसली. चेकोवाले कथेंत मनीस 
होच कथेचो केंद्रबिंदू आनी हेर सगलें गौण आसलें. कालांतरान हो वाद सोंपलो. 
आज हे दोनूय प्रवाह एकामेकांत मिसळून कथा फुडें गेली आमकां पळोवंक मेळटा. 

आधुनीक कथेक boost दिवपी, उत्तेजन आनी प्रोत्साहन दिवपी म्हत्वाची 
गजाल घडली ती म्हळ्यार फ्रॉइड ह्या मनोविज्ञानिकान मनोविज्ञानाच्या मळार केल्लो 
मोलादीक वावर. हांव तर म्हणीन फ्राइडान केल्या संशोधनाचो चडांत चड लाव 
कोणाक मेळळा आसत जाल्यार तो साहित्याक. विज्ञानाच्या विकासावांगडाच 
कथेचोय विकास जालो आनी आयज विज्ञानाचे विंगड विंगड फांटे जाल्यात तशे 
कथेचेय विंगड विंगड प्रकार वयर सरिल्ले आमकां पळोवंक मेळटात. रहस्यकथा, 
अद्भूत कथा, गूढकथा, विज्ञानकथा, दंतकथा, बी. 


तंत्र 
कथेक व्याख्येंत बंदिस्त करप समा न्हय अशें हांव मानतां. तरिकूय कांय 
गजाली कथेक चुकनात. त्या आदाराचेर कथेची व्याख्या सांगतां. 
“विशिश्ट एकमुळो परिणाम सादपाखातीर ल्हानशें कथानक, मर्यादीत पात्रां 


कका 

आनी वेंचीक घडणुको हांचे एकजीव निर्मणेचो गद्य साहित्य प्रकार म्हळ्यार PAN.’ 

Pre-conceived single effect म्हळ्यार पुर्व-नियोजीत एकमुळो परिणाम- 
हें कथेचें मुळावें तत्व, ही कथेची तंत्रीक मोख. कथेचें बीज मेळटकीच तें बीज आपूण 
अमूक तरेन फुलोवन अमूक अखेर करतलो अशें लेखक कळटा नकळटना थारयता. 
हाजोच अर्थ बीज इतलें फुलयल्यारच कथा इच्छीत म्हळ्यार येवजिल्लो परिणाम 
सादूंक पावतली हाचें गणीत लेखक मांडटा. हो इच्छीत परिणाम सादपाखातीर हेर 
जायत्या गजालीचें भान लेखकान दवरपाचें आसता. ह्या गजालींचेर हांव तपशिलांत 
वचना. व्याख्येंतच ह्यो गजाली आसपावतात. पात्रां, प्रसंग, कथानक, भास ह्या 
सगळ्या गजालींचो सुमेळ सादून गरजेभायली एकूय गजाल भितर येवची ना गरजेची 
एकूय वस्त भायर उरची ना हाचें भान बाळगून एकजीव अशी रचिल्ली कथाच एक 
परिपूर्ण कलाकृती जावं येता. 


आकार 

HAH आदीं लघुकथा short story अशें म्हण्टाले पूण हालींसराक अनेक 
बंदनांतसून मुक्त जायत वतले HIF आकाराचें बंदनूय मोखून मारलां. देखून कथा 
हे सुटसुटीत उतरच उपकरायतात. तरी मोटवो आकार हे PAT खाशेलेपण हें मात 
खरें. प्रवासांत वा परतीच्या वेळार बशिल्ले बसकेंत वाचून सोंपोवपाचो हो 
साहित्यप्रकार ABA तो चड लोकप्रीय जाला हें आमी विसरूंक फावना. अशे 
आसले तरी HAG आकाराचें बंदन घालूंक Aad ना. कारण येवजिल्लो एकमुळो 
परिणाम सादपाखातीर कथेन व्हड आंवाठ घेतलो जाल्यारूय ती कथाच आनी एकाच 
पानाभितर सोंपोवंक आयली जाल्यारूय ती कथाच. सॉमरसेट मॉम हाणी असो एक 
प्रयोग केल्लो पयलीं एक कथा मोटव्या आकारांत बरयली आनी मागीर तीच कथा 
दिर्घकथा करून बरयलीं. येवजिक्लया परिणामाक बादा येवची ना अशे तरेन 
कथाबिजाक विस्तार ean दोनीय कथा एक परिपूर्ण कलाकृतीच जाल्यो. 

हांगा म्हाका एक उगडास सांगचो सो दिसता. हांवें “शांत शांत शांत' ह्या 

नावाची एक कथा बरयली. उपरांत ती “रूमडफूल' ह्या नावांन संग्रहांत आयली. 
ही कथा पन्नास-साठ पानांयेदीं दीर्घकथां आसली. ही वाचून म्हाका लक्ष्मणरावाली 
चीट आयलीं. हे कथेची तुळा म्हजेच 'आनी हांव परतलो' हे एके पोरने कथेकडेन 
करून दोनूय Haid बीज एकच हे ताणी म्हज्या ध्यानांत हाडून RA. चीट वाचून 
हांव अजापीत जालों. नकळटनाच ही गजाल घडिल्ली. म्हाका दिसता लेखकाच्या 
व्यक्तिमत्वाच्या विकासावांगडाच कथेचोय विकास जाता हेंच ही गजाल पटोवन दिता. 


संघर्श 

कथेक चुकना तो संघर्श. संघर्श आसा म्हूण जिणेक अर्थ आसा आनी 
जिणेचो अर्थ सोदून काडपाची संवेदना जागोवपाचो वावर साहित्य करता. हांगा 
संघर्श ह्या उतराचो अर्थ झगडें असोच न्हय. strife अशा अर्थानूय येता. हो संघर्श 
कथेंतल्यान मांडटा तेन्ना लेखक तो संघर्श कसो सोडोवं येता तें सांगना. तो फकत 
वास्तव मांडटा. पूण अशें कलात्मक तरेन मांडटा की वाचपी अंतर्मुख जावन आपुणच 
हो संघर्श पालोवपाची जाप सोदूंक लागता. हांगा लेखकान तटस्थताय राखप भोव 
गरजेचे. फोटोग्राफराची सांवळी फोटोत आयली जाल्यार तो फोटो सारको आयलो 
ना म्हणटात. तोच कस हांगा कथालेखकाक लावंक जाय. 


अनुभुती 

अणभवान जागयिल्ल्या जाणिवांक अनुभुती अशें म्हण्टात. अनुभुतीबगर 
अभिव्यक्तीक धार येना. लेखकालो जिणे अणभव जितलो खर तितलो कथेचो प्रभाव 
चड, सरभोंवतणी जें बरे वायट घडटा तें सगलेच पळयतात. अणभवतात. पूण 
लेखकाली संवेदना तीव्र जाल्लयान तो ह्या घडणुकांचो अणभव चड उत्कटतायेन घेता 
तागेल्यो जाणिवो जाग्यो जातात. कलाकार ह्या नात्यान ताणे आपणायिल्ली समाजीक 
बांदिलकी ताका अस्वस्थ करता आनी त्या अणभवांतल्यान प्रेरणा घेवन तो लेखन 
करता तेन्ना तें बरप काळजाक भिडटा. 

अनुभुती दोन तरांनी घेवं येता. खासा पळोवन वा भोगून जाका स्वानुभव 
म्हणूं येता वा दुसऱ्याचे सूख वा दूख बगलेच्यान समजून घेवन जाका सहानुभव म्हणूं 
येता. इंग्लीशीत जाका empathy म्हण्टात ती म्हळ्यार पिडेस्ताले सुवातेर आपूण 
आसल्यार कसो वागतलो आसलो तें बगलेच्यान समजून घेवपाची तांक म्हळ्यारूच 
अनुभुतीच. ते अनुभुतीबगर बरोवपी बरयता तें साहित्य उथळ आनी बाबत करें 
दिसता. 


आशय 
कथा आशयप्रधान आसूंकच जाय असो आगरो ना पूण आशयधन कथा 
काळजाचे खरीक हात घालता इतलें खरें. कथेंत आशय भरप ही एक कळाशी, एक 
कसब. कलावंत लेखकांक तें आपसूक येता. आशय कसो भरतात तें सांगूंक येवप 
कठीण. तो कसो वळखप तें सांगता मीठ खिरयिल्लें उदक खार लागता. पूण मीठ 
दिश्टी पडना. उदकाक ही खारसाण तसो कथेक आशय. उक्तेपणान सांगनासतना 
उतरांनी सुचीत करतनासतना वाचकाक जाण दिता तो आशय. 


भास 
कथा हो लळीत साहित्याचो एक प्रकार जाल्ल्यान कथेची भासूय लळीत 
आसूंक फावो. ती चालंत आनी प्रवाही आसूंक जाय. गरजेभायर अलंकृत भास 
उपकरायली जाल्यार वाचप्यालें लक्ष भाशेचेर केंद्रीत जावन कथेचो येवजिल्लो 
परिणाम सादप कठीण जावं येता. तशीच संवादाची भास ही पात्रानुरूप आसपाचेर 
लेखकान चत्राय धरूंक जाय. 


कोंकणी कथा 
संवसारीक मळार कथेचो जल्म सुमार पावणेदोनशीं वर्सा फाटलो. पूण ही 
कथा भारतांत अवतरूंक खूब कळाव लागलो. मराठीन निकतीच कथाशती मनयल्या. 








हेर प्रगत भासांतूय कथेक शंबर वर्सा उलगल्यांत वा उलगत आयल्यांत. 

आर्विक्लया POW रामायण-महाभारत, बौध जातक कथा, उपनिषदां , 
'कथाकल्पद्रूप UTA कथाकाणयो रचपी ह्या भारत देशांत राजकीय अस्थिरताय 
आनी सततची परचक्रां हाका लागून सगळी सर्जनशक्त चेपणाक पडिल्ली. परकी 
शेकातळा चिडक्लया भारतांत कथेची बुनयाद घाली. ती बंकीमचंद्र , रविन्द्रनाथ, 
शरदबाबू, हरिभाऊ आपटे आनी उपरांत प्रेमचंद्र हांचेसारकिल्या प्रतिभावान 
लेखकांनी. 

कोंकणी कथेचो इतिहास तर फकत सत्तर वर्साचो. ह्या कळावाचेंय कारण 
म्हळ्यार गोंयचे गोमटेक लागिल्लो परराज्याचो फांस. अभिव्यक्तीचे मेकळेपणच 
गोळाक लागिल्लें. तशें पळोवंक गेल्यार, ज्या काळार भारतांतले खंयचेच भाशेंत गद्य 
साहित्यरचनेची परंपराच नासली त्या काळार गोंयच्या कृश्णदास शामा ह्या लेखकान 
महाभारत-रामायणांतल्यो कथाकाणयो गद्य कोंकणीत बरोवन दवरिल्लयो मेळटात. 
पूण ही परंपरा पुर्तुगेजांनी केले अंदजेक लागून खुंटली. ही खुंटिल्ली परंपरा जिवी 
करपाचो आनी सहित्यावरवीं निर्णवन सुस्ताविक्लया कोंकणी आत्म्याक जाग 
हाडपाचो यत्न शणै गोंयबाब ह्या दूरदिश्टी महात्म्यान केलो. कोंकणीत जें जें ना, 
तें तें निर्माण करपाच्या हावेसान शणै गोंयबाबान आपणाली लिखणी आनी जीण 
झरयलीं. सुमार सत्तर वर्साफाटी ताणी बरयिल्ली 'म्हजी बा खंय गेली' ही कथा 
म्हळ्यार आधुनीक कोंकणी कथेचे मुळावण अशें म्हणूं येता. 

कोंकणीचे मूळपीठ जें गोंय त्या गोंयात अभिव्यक्तीचेर बंदनां आसलीं. हीं 
deat तोडून पैस दिगंतरा वचून लेखनकार्याक ओंपून घेतिल्ले बाकिबाब बोरकार , 
लक्ष्मणराव सरदेसाय, रविन्द्रबाब केळेकार, हांणी कोंकणी सरस्पत केळोवपाचो 
मोलादीक वावर चलयलो. १९३५ वर्सा 'वोंवळां' आनी १९४६ वर्सा ' भूंयचाफी ' 
हे HANS उजवाडा आयले. “प्रजेचो आवाज ', “APT, 'साद', 'साळीक' सारकीं 
नेमाळी भायर सरली. नवे नवे बरपी बरोवंक लागले. १९६२ वर्सा आकाशवाणीचेर 
कोंकणी विभाग सुरू जालो. मुंबय-पुण्यात शिकपी कोंकणी विद्यार्थ्यांनी कोंकणी 

वाडमय मंडळां स्थापन केलीं. वण्टीपत्रकां सुरू जालीं. 'विद्या' हे वर्सुकी नेमाळें सुरू | 
जालें. ह्या सबंद काळार शंबरावयर TAN कथा बरोवन जाल्यो. पूण दुर्दैवान एकाय 
लेखकान सातत्य सांबाळळें ना. त्यामानान सातत्यान बरयलें ते म्हळ्यार गुरूनाथ . 
केळेकार, मुकूंद केळेकार, फेलिसिओ कार्दोझ, एवाग्रिओ जॉर्ज, आनी हेर. गोंय 
मुक्तीपयलीं सुरवात करून आतां मेरेन सातंत्यान कथा बरोवपी दोनूच नावां मेळटात- 
चंद्रकांत केणी आनी अ. ना. म्हांबरो.. 


चंद्रकांत केणी 

आयचे अग्रेसर कथाकार चंद्रकांत केणी हांगेली ह्या मळावयली सुवात 
आगळी वेगळी. ल्हान सुटसुटीत कथा बरोवपांत तांचो हात धरपी दुसरो कोण ना. 
भारतभर भोंविल्ल्यान आनी आकांत वाचनाक लागून अणभवाची समृध्द खण 
तांचेकडेन आसा. ताकाच लागून तांगेली कथा आमकां दिल्ली-मुंबय-काश्मीर अशा 
विंगड विंगड शारांतल्यान भोंवडायता. वेवसायान पत्रकार जाह्ल॒द्यान पत्रकारितेक 
पोशक ती संक्षिप्तताय तांगेल्या कथासाहित्यांतूय दिश्टी पडटा. लालित्य हें तांगेल्या 
कथांचें खाशेलेपण.. संवादांतल्यान कथा फुलोवपाची कळाशी तांचेकडेन आशिल्लयान 
वाचनियतेचे कसवटेर तांगेली प्रत्येक कथा बेस बरी उतरता. 

ल्हानपणांतले अव्यक्त प्रेम वा एखादरी मुग्ध षोडशा हांचेसारकिल्लया 
सोज्वळ विशयांपासून जाणटेपणांत चाळवली विशयावासनामेरेन सगळे विशय तांणी 
हाताळळ्यात. 

'व्हंकलपावणी' आनी “ओलीं पांखां' ह्यो तांगेल्यो दोन वेगळे धर्तीच्यो कथा. 
तेभायर “हिप्पी चली' ही तांची कथा अणकारून हेर भारती आनी इंग्लीश भाशेंतूय 
गेल्या आनी विशयाच्या वेगळेपणाक लागून गाजल्या. 

कोंकणी कथा खऱ्या अर्थान चंवरली आनी फळळी ती मात मुक्तीउपरांतच्या 
दसकांत. दामोदर मावजो, पुंडलीक नायक, शीला नायक कोळ॑ंबकार, मीना 
काकोडकार , दत्ता नायक, अच्यूत तोटेकार ह्या तरण्या बरोवप्यांनी दर्जेदार कथांचो 

| पावस घालो आनी हेर भारती कथेचे तुलनेन साठ वर्सा फांटी पडिल्लें अंतर एका 
चांटांत हुंपून दाखयलें. कोंकणी कथेक आपणाल्या साहित्यीक सामर्थ्यांची जाण 
आयलीं. कारण तो मेरेनचें साहित्य भाशेची सेवा करपाचे पोटतिडकींतल्यान निर्माण 
जाल्ले. नव्यो कथा सामाजीक जाणविकायेंतल्यान निर्मण जावंक लागल्यो. 

विसाव्या शतमानाचें आठवें दसक कोंकणी कथेच्या इतिहासांतलो 
सुवर्णकाळ म्हणूंक जाय. ह्या काळार आदले पिळगेतले चंद्रकांतबाब धरून तरणे 
पिळगेंतल्या अरूण सिंगबाळ आनी तुकाराम शेट मेरेनच्या लेखकांनी दर्जेदार कथा 
व्हडा संख्येन शिंवरायल्यो. मिनेराची व्यथा धरून दिसावड्याक वचपी कामेऱयांचे 
प्रस्न, कुड्डे भावार्थ धरून विज्ञान कथा आनी टुरिस्ट धरून घांटी लोकांच्या 
जिविताचेर उजवाड घालपी कथा उजवाडाक आयल्यो . कथा समृध्द जावंक लागलीं. 

मदल्या काळार कांय al कथा दिवन लेखन सोडून दिवपी लेखक जाले. 
अनिल बोरकार, गोविंद मुद्रस, सुरेश काकोडकार हांगेली प्रतिभा अचकीत आटून 
गेली जाल्यार उदय Fs, फेलिसिओ कार्दाझ हांगेलीं सर्जनशक्त चळवळींत खर्चली . 
सुरवेकसावन हे चळवळीन कोंकणी साहित्याचें सुमाराभायर लुकसाण केला पूण 
ओपिनियन पोलाउपरांत दीस बदलले. 

गोंयांत हिंदू आनी किरिस्तांव समाज समांतर चलतात. किरिस्तांव समाज 
संख्येन व्हड आसुनूय साहित्याचे चित्रण यथार्थपणान केन्नाच जावंक नासले. हैं 
आजवेर साहित्यांत उपेक्षीत SRA किरिस्तांवांचे जिवीत दामोदर मावज्याले 
लिखणेन वास्तव रितीन मांडले. तारवट॒यांचे प्रस्न, कु वेतकारांची जीण, सोऱ्यांचे 
भकीक पडून संवसाराची वाट लावप्यांची तरा अशे तरेकवार जिणे रंग घेवन कथा 
बरयलीं. 

ताचे फाटोफाट गोंयचे मातयेचो वास येवपी कथा घेवन पुंडलीक नायक 
जोगूल कसो लिकलिकलो. भौसाचे जिणेच्यो युगायुगांच्यो व्यथा, सुखदुखां आनी 
उत्फरके कथेच्या माध्यमांतल्यान वाचप्यांमुखार आयले. पयलेंच खेपेक लोकांक 
कोंकणी भाशेच्या सामर्थ्याचो साक्षात्कार जालो. शणै गोंयबाबाली भासूय ओजस्वी 

आसली. शंबर नंबरी आसलीं. पूण पुंडलीकाले भाशेक शैलीची जोड मेळनाफुडें तिचें 
भागर जालें. HRA’ ही तांगेली एंक उत्कृश्ट कथा. श्रध्दा आनी दळदीर हांचेमदलो 
संघर्श हे कथेत उबो जाला. तांगेल्यो कथा आशयघन कशो आसतात हाची देख म्हूण 
'पारज' ही कथा पळयात. बुदो हो गोरू राखणो आनी शामल ही भाटकाराली चली, 
दोगांमदी जुवानपणाक अणसरून कुडीचें आकर्शण वसता . शामल झरीर न्हाता तेन्ना 
बुदो रुखार लिपून पळयता. तो पळयता हेंय शामलाक खबर आसा. हो प्रसंग सामको 
आशयान थपथपिल्लो आनी अखेर तर भोव रोंचक. भाटकाराले पडवेर न्हिदिल्लद्या 
बुदाक सपनावस्था जाता. जागो जाता तेन्ना फुड्यांत शामलाक पळोवन तो कांचवेता. 
काश्टी सांबाळीत पळून वता तेन्ना निसरून आंगणांत पडिल्ले विर्याचे दोन थेंब चान्न्यांत 
चकचकतना शामलाक दिसतात- हातांतल्यान निसटून गेळ्या पारजावरी. फकत 
तांकिवंत कलाकारूच इतल्या संयमान आनी सूचकतायेन कथेची अशी अखेर करूंक 
शकता. 

ताच्याफाटोफाट एन. शिवदास, दत्ता नायक , तुकाराम शेट, ओलिव्हीन 
गोमिश, जयमाला दणायत, तानाजी हळर्णकार आनी हेर लेखकांनी कथेच्या मळार 
नव्या दमान प्रवेश केलो. कुड्डे श्रध्देचेर बडी मारून भौसाच्या जिविताक नवें मोडण 
दिवपाचो यत्न शिवदासान केलो. तुकाराम शेट हांणी टुरिझमाच्या परिणामांचेर जावं 
बांदकामा निमतान Wai आयिल्लया कामदाराच्या जिविताचेर कथा बरयल्यो. 
गजानन जोग हाणें “रूद्र ' “मावशेभाव' ह्या UREA असादारण कथा दिल्यो. अशेच 
एक प्रतिभावान लेखक म्हळ्यार चित्रांगणकार अच्यूत बाब तोटेकार, परंपरीक 
शैलीतल्यान परंपरीक तंत्रान चिरंतन सत्यां उकलून धरपी तांगेली कथा भोव सुंदर. 
'मूज गडगडली' सारकी कथा तर वाचप्यांच्या सदाकाळ ध्यानांत उरतलीं. 

ह्या सगळ्यांपरस वेगळो असो एक लेखक म्हळ्यार अ. ना. म्हांबरो . हांगेले 
कथेची जातकुळीच वेगळी. परंपरीक नदरेन ती कथा न्हय. अकथा म्हणपासारकी 
absured कथा. तांगेले कथेत रंगरूप वगडायिल्लें गोंय आनी तिरसुवाद गोंयकार 
हांचें एके विक्षिप्त शैलींत वर्णन केलें मेळटा. Wa उक्तेंजायना' ही कथा घेवंया. 

PIAS कथानक इतलेच Add उक्ते जायना, आनी मागीर तरेकवार पात्रां कथेत 
येतात वतात. तांगेल्या संवादांतल्यान समाजांतल्या धोंगांपोंगाचेर तिरसुवाद 
उजवाड़ घालीत वाचप्यांक हांसयत, चिमटे काडीत वा सुटलायत कथा फुडें वता 
आनी ज्या अनिश्चीत वातावरणांत कथा सुरू जाता त्याच अनिश्चित वातावरणांत 
सोंपता. 

अनाली कथा विनोदी अशें म्हणपी आसात. पूण पर्थून हांव म्हणीन परंपरीक 
अर्थान ती विनोदी न्हय. तशी विनोदी कथा दिली ती अरूण सिंगबाळ हाणें. पूण 
दुर्दैवान तो लेखक म्हूण बेगीन सोंपलो मीना काकोडकार , गजानन जोग हांचेकडेन 
विनोदी शैली आसा. पूण विनोदी म्हूण लेबल लावपासारकी कथा तांणी बरोवंक ना. 
एका काळार मनोहरबाबान विनोदी कथा बरयिल्ली म्हळ्यार कोणाक खरें दिसत? 
“आमच्या गांवांत बिडिओ येता' GFA थोड्यो कथा तांणी बरयल्यात. पूण विनोदी 
लेखक म्हणपासारको लेखक आमचेकडेन ना. 

मीना काकोडकार आनी शीला नायक कोळंबकार हांणी कोंकणी कथेक 
फावो आशिल्ली भावनाप्रधान कथा दिली. 'मॅगी' सारकी अप्रतीम कथा दिवपी शीला 
आनी “सुकण्या पिला रे" सारकी मनाचे कळवळे उक्तावपी कथा बरोवपी मीना 
दोगांनीय वाचप्यांच्या काळजात खाशेली सुवात जोडली. बायलांच्या प्रस्नांचेर ताणी 
समर्थ कथा बरयल्यो. ह्या दोनूय लेखिकांकडेन जुळपासारके Common अशें खूब 
आसा. दोगींकडेन मिश्किल शैली आसा. HAA भावुकता आसा. स्वप्नरंजकता 
आसा. हांसयता हांसयतां करूण रस निर्मण करपाची हातोटी आसा. हेमा नायक 
हीय एक बरी लेखिका. बायलांच्या Wide सामाजीक जाणविकायेतल्यान 
बरयिल्लयो तांगेल्यो कथा जायत्या तरनाट्या लेखिकांक मार्गदर्शक थारल्यो. 

प्रस्थापितांचे दिकेन 

आयज प्रस्थापितांचे दिकेन जे तरणे बरोवपी वाट माड्डीतात तांचेमदीं 
घणघणीत फांकपी अग्रेसर कथालेखक म्हळ्यार माजाळी वाठारातले श्री महाबळेश्वर 
सैल. प्रतिभेचो एक अप्रूप अविश्कार. माजाळी-कारवारची भाशाशैली, हांगासल्लया 

कोंकणी मनाचो आनी थळावे जिणेचो थाव घेवपी संवेदनशील मन आनी 
अणभवसमृध्द जीण ह्या तिनांयचोय अप्रूप संगम ह्या लेखकाकडेन आशिल्लयान 
महाबळेश्वर सैल हांगेली एकान एक कथा जिविताच्या विंगड विंगड पैलुंचेर झगझगीत 
उजवाड घालतां. अबुध्द मोग धरून व्याभिचारांतलो संभोगमेरेन सेक्साचे विविध 
पैलू हो कथाकार VSI कसबी कलाकाराच्या कसबान उक्तावन दाखयता. 
लेखनाक उसरां सुरवात केल्यान जावंये महाबळेश्वराल्या कथांक खोलायेची 
गंभीरताय आयिल्ली जाणवता. लेखकाक आयिल्ली Maturity परिपक्कताय वाचकाक 
खिणाखिणाक जाणवंता. दामोदर मावज्याक जें साश्टींतले भुंयेचें, किरिस्तांव 
जिणेवयल्या कथाबिजांचे आंकवार मळ Aad, पुंडलिकाक जें अंत्रुजी भौसाचे 
जिणेंतल्या कथाबिजांखातीर आंकवार मळ फळपाक Hood, तशेंच आंकवार मळ 
महाबळेश्वर सैल हांकां मेळळे ज॑य माजाळी कारवार वाठारांतल्या कोंकणी मनशाच्या 
जिवितांचे प्रस्न पयलेच खेपेक मांडपाक मेळळे. महाबळेश्वर सैल हांगेली कथेची 
भासूय तितलीच भूल घालपी. नवीं नवीं उतरां आनी नवे नवे शब्दप्रयोग, घडये 
कारवारकारांक ते नवे दिसचे नात. पूण आमकां वाचकांक ते नवे जाल्लयान अप्रूप 
कशे दिसतात. गच्च सुखावळीभाशेन सळसळपी तागेली भास आनी भोवपदरी 
जिविताची पडबिंबां दाखोवपी कथानक हाका लागून कोंकणीक आयज एक जबरदस्त 
लेखक गवसला हाजी जाणविकाय जाता. असोच दुसरो एक लेखक म्हळ्यार वंसत 
भगवंत सावंत. एकोल्यो , नागपंचम , कलसांव ह्या UREA अप्रतीम कथा रचून ताणे 
कोंकणी कथासाहित्यांत आपणाखातीर एक खाशेली सुवात निर्माण केल्ली आसा. 
वसंताली निरिक्षणशक्त घोणीवरी आनी उतरांनी सुचीत करनासतना आशयांतल्यान 
उक्तावपाची कळाशी तोखोपवसारखी. तंत्राचे फाटीक लागनासतना परिपूर्ण कथा 
वंसताच्या हातसून बरोवन जाली पळोवंक मेळटा. आयच्या तेपार आनीक एक 
कथालेखक पुरायेन झगझगता तो म्हळ्यार शशांक सिताराम. हाचेकडेन तंत्र आसा, 
मनशांतलें मनीसपण हेरून ते कसाक लावपाची तांक आसा. प्रस्थापितांकडेन टक्कर 
दिवपाची जिद्द आनी धाडस आसा पूण तंत्राचे सुमाराभायर आकर्शण आसा. नवीं 

तंत्रां आपणावपाचो , नवे प्रयोग करपाचो आनी नवी संहिता घडोवपाचो हावेस आसा. 
नव्या युगाची 'नबत' वाजयंत आयिल्लो हो लेखक आपणाली वेगळी वाट माडूंक 
सोदता असो भास जाता. नवोदितांमदल्यान प्रस्थापितांकडेन वचपाचे वाटेवयलो एक 
सर्जनशील लेखक म्हूण शशांक सितारामान अपेक्षा वाडोवन दवरल्यात. 

जयंती नायक हिचो खासा उल्लेख केलो ना जाल्यार तिजेर अन्याय जातलो 
“गाराणे' “संप' सारक्यो सर्वांग सुंदर कथा रचपी जयंतीली कथा मनीसपणाचो वेध 
घेवपी. समाजांतल्या चिड्डळ्या घटकांचेर जावपी अन्यायाआड बंड करपाची तांक 
तिचे लिखणेंत आसा. जयंतीली निरिक्षणशक्तूय जबरदस्त आसा. गरिबीचे यथार्थ 
वर्णन, भावातीर लोकांची लोकांजीण, संपाक लागून उप्रासपी मोड, मुकादमाली 
वाकडी नदर हें सगलें वास्तवतेच्या कसार शंबर टक्के धरता. “निमणे ds’ ही तर 
एक असादारण कथा. लग्न जावनूय आंकार Sega सगुण्याची व्यथा भोव प्रभावी 
रितीन मांडल्या जयंतीन. तिचेकडसून कथा साहित्यांची खूब अपेक्षा आसा. 

“प्रसंग हो कथा झेलो उजवाडावन अपेक्षा वाडोवन दवरिल्लो आनीक एक 
लेखक म्हळ्यार विठ्ठल आवदियेंकार, शिक्षकी वेवसायांतल्या विशयावयल्यो 
इन्स्पेक्शन' UREA कथा अप्रूप. पूण हालींसराक तांचे लिखणेचो प्रवाह आटिल्लो 
दिश्टी पडटा 

आनीक एक पैस .दिगंतराच्या कथालेखकाचो खाशेलो उल्लेख जावंक फावो. 
तो म्हळ्यार केरळांतलो गोकुळदास प्रभू. 'एकलेपणाची सांज' सारकी अतीसुंदर 
कथा बरोवन आनी 'आंतरआयामी' हो संग्रह उजवाडावन गोकुळदास प्रभून अपेक्षा 
उंचावन दवरल्यात. तांचेकडसून सातत्यान FA कथा येत रावंच्यो अशी अपेक्षा 
आसा. हेर लेखकांमदीं सातत्यान बरोवपी जे. एल. गोयश, रजनी भेब्रे, शशिकांत 
पुनाजी, सुरेखा तोटेकार नारायण बोरकार आनी नव्या उमेदीच्या बरोवप्यांमदी 
वामन टाकेकार , दुर्गादास गावडे, उल्हास नायक हांणीय कथेच्या मळार बरी पावलां 
मारल्यात. 

इश्टानो कोंकणी कथेचो म्हाका होलमलो तसो हो आलेख हांवें तुमच्या 

मुखार दवरलां हे आयकून कोंकणी कथेचें मळ भोव समृध्द आसा वा हे सगळे लेखक 
असामान्य आसात असो कोणे समज करून घेवंचो न्हय. नवोदीत लेखकाक कोंकणी 
कथेचो इतिहास सांगपाच्या हेतान हें सगळें सांगलां. कोंकणी कथेची आयची 
अवतिकाय पळयल्यार म्हाका फुडाराचो हुसको दिसता. पूण हांव मुळांतच 
आशावादी. फाटल्या दसकांत कोंकणी कथेचो प्रवाह एकदम संथ जाल्लो तेन्ना कोंड 
जाला अशें कांय जाणकार म्हण्ठाले. पूण ती शिथिलताय गळून पडिल्ली आमकां 
पळोवंक मेळळीं. महाबळेश्वश्वर सैल, वसंत भ. सावंत, जयंती नायक, शशांक 
सिताराम हांणी मंदाविल्लया प्रवाहाक एकदम गती दिलीं. फुडाराकूय आमकां नवे आनी 
तांकीचे लेखक मेळत रावतले अशी आस्त हांव बाळगिलां. 

आयज कोंकणी कथा ज्या पेण्यार उबी आसा थंय आनीक विकसीत 
जावपाक खूब वाव आसा आनी गरजूय आसा. जी ऊंचाय कथेक जाय ती आजून 
आयिल्ली दिश्टी पडना. Gada नदरेन आनी दर्जाचेय नदरेन. बरे कथाकार 
pipoa आसात. अपेक्षा बाळगूंक येतात अशे नवे उमेदीचे कथालेखकूय आसात. 
पूण कथा एके मर्यादेत घुंवता. प्रादेशीक शीममेर हुंपून संवसारीक पावंड्यार वचपाची 
तांक आशिक्लयो कथा साप थोडयो आसात. हाचेंकारण म्हाका दिसता आमचें 
अणभवविश्च मोटकें आसा. तें वाडोवपाचो जाणीवपुर्वक यत्न आमच्या हातसून 
जायना. आमी sae पोटार्थी जाल्यात कि आयल्यापयल्यान पातळिल्लीं दळदिरां 
आनी पिडाभोगणार eid निरिक्षण करपाक आमकां वेळ ना. शिरोड्या व्हडें बुडून 
लोकांक मरण आयले, त्या लोकांली जीण तपासून कोणे पळयल्या? रानांतले किलल 
कातरून लिपचोरयां 'विकपी बायलांभुरग्यांचीं सुखदुख्खां कोणे बगलेच्यान 
पळयल्यांत ? गोंयां टुरिस्ट येवन देवळां-इगर्जा आनी वेळो पळोवन गोंय पळयिल्लयाचें 
समादान भोगतात. तशे आमी लेखक विशिश्ट मर्यादेंतली जीण भोगून जिणेंतली 
सुखदुखां अणभविल्लयाचें समादोन पावतात. खरीक हात घालपाचें धाडस कोणच 
करना. आफ्रिकेत वचनू प्रतिगोंय वसोवपी गोंयकारांचेर कोणें केन्ना बरयलां? 
येवजिलां तरी? पेडण्यांत-काणकोणांत, सांग्यार वा वाळपय भाटकारशायेच्या 

रोडरोलरापोंदा चिडक्लयांची काणी कोण कित्याक सांगनात ? दुर्बळांच्या विकासांच्या 
नांवान आपणाल्या सोयऱ्यांची वर्गी लावपी मंत्रयांआड कोण कित्याक बरयना? 
सुवार्थाखातीर जातीवादाचें भांडवल करपी घरच्या समाजघातक्यांआड तोंड धांपून 
वगी रावपाचें पातक आमी करनात ? गोंयांत दलीत नात असो सोयीस्कर समज 
करून घेवपी आमच्यामदल्या कितल्याशा जाणांनी हे गजालींचे खरेंपण पारखून 
पळयलां? बाटाबाटीचेर , धर्मातराचेर , अंतरजाती लग्नांतसून उपराशिल्लया प्रस्नांचेर 
कितल्याशा जाणांनी गंभीरपणान बरयलां? 

जो मेरेन आमी ह्या प्रस्नांच्या खरीक हात घालून थाव घेवचे नात तो मेरेन 
आमचें साहित्य उकलापेंच उरतलें. 

आनेक गजाल हो पेपर सोंपोवचे पयलीं सांगतां. खुबशे लेखक समाजांतल्यो 
चालंत संकल्पना आसात तशो आपणायतात. देखीक, भुरग्यांनी आवयबापायले 
सांगणेन चलप हेंच शाणेपण, वा बायलमनीस दादल्यांपरस सकयल हें निसर्गान 
थारावन feed सत्य. परंपरा आमकां प्रिय आसूंक जाय हे भावनेंतल्यान हें येता. 
ताकालागून सप्तपदी, मंगळसुत्रां , we [बळे , हांचेविशीं कोण विचार करिनात हें 
चलत आयलां. तशेंच फुडें चलपाचें अश धर्जुनच च बरयता सगळ्या परंपराआड 
लेखकांनी बंड करूंक जाय अशें हांव म्हणिना. पूण खंयचीच गजाल तपासून 
पळयलेबगर घेवंची न्हय इतलें मात आवर्जून सांगतां. तेखातीर एक सादी गजाल 
जण एकल्यान करची. कसलीच गजाल स्विकारचेपयलीं “कित्याक' हो प्रस्न 
आपणाक करचो. खंयचीय गजाल HSI स्विकारचो ना हो निश्चेव करचो. 
“कित्याक' ह्या प्रस्नाक घडये रोखड़ी जाप मेळची ना. पूण समादानकारक जाप 
मेळपाक घडये कला लागतली. पूण जाप मेळटलीच. 

आनी निमाणें- म्हगेलो एक शीण आसा. आमचे लेखक आनी भोव करून 
नवे लेखक वाचनाचेर लक्ष दिनात. वाचन म्हळ्यार लेखकाचे सर्जनशिब्दतेचें सारें. 
तें वेळावेळार पडुंकच जाय. अणभवविश्व विस्तारपापासत वाचनाइतलें बरें दुसरें 
साधन ना. म्हाका एक नवो लेखक मेळळो. तागेली कथा बरी जाल्या म्हण सांगून 

हांवें ताका विचारले 'तुवें कोणाकोणालें साहित्य वाचलां?' ताणे सटकरून सांगलें 
“हांवे कोणालीच कथा वाचूंक ना. फकत म्हगेली सोडून ' ताका फुडें म्हणपाचें आसलें- 
तरिकूय पळय हांव कितलें बरें बरयता. पूण हें समा न्हय. म्हजें सोडून दुसऱ्यालें 
वाचचोंना ही वृत्ती सोडून दिवंकूच जाय. कथेच्या मळार जें जें उजवाडा येता तें वाचून 
समजून घेवंक जाय. शणै गोंयबाब, पुंडलीक नायक, चंद्रकांत केणी, उदय भेंब्रे... 
हांगेले साहित्य वाचतले तेन्नाच नव्या लेखकांक फुडली दिशा मेळटलीं. 

= भाशेची उदरगत जावंची , तिचें साहित्य चंवरून फुलचें 

आनी त्या साहित्यांतल्यान गोंयचे संस्कृतीचें दर्शन used, विद्येच्या 
मळावेल्या सगळ्या शास्त्रांचें ज्ञान जाता तितळे बेगीन कोंकणींत 
हाडचें, तत्वज्ञान धरून विज्ञानामेरेनचें शिक्षण दिवपाची ata 
“कोंकणींत येवंची , संवसारांतल्या व्हड भासांललें तेच परी भारतीय 
भासांतळें अभिजात साहित्य कोंकणींत भाशांतरीत जावचें आनी त्या 
साहित्यांतल्यान कोंकणी साहित्याक ऊंच पांवंडयाची देख मेळून 
ताका एक नवी दिशा प्राप्त जावंची , देखून गोवा कोंकणी अकादेमीची 
स्थापना जाल्या." 













The Government of Goa, being aware of strength and vitality of 
Konkani, established 'GOA KONKANI ADADEMI' with a view to developing 
Konkani language, literature and culture in all their facets. It states expressly 
in the Preamble: "WHEREAS Konkani is the language of the People of Goa; 

AND WHEREAS its development in all fields is essential for the all 
round progress of the people of the State; 

AND WHEREAS the Government of Goa is keenly desirous of bringing 
about speedy development of the Konkani language, literature and culture for 
promoting the cultural unity of the State as a whole through the medium of 
Konkani language and literature. 

The Akademi aims at bringing about speedy development of the 
Konkani language, literature and culture and also at promoting cultural unity 
of this state through Konkani language and literature 

